
म्हजीं गरजेची दोन उतरां 


कोंकणी चळवळो आनी साहित्यिक बाब मार्टीन मिनीन 
गेल्ल्या सप्तकांत आमगेर आयिल्लो. दोग जाण लेखक 
मेळटकच साहित्याचेर चर्चा मुखेलपणान जाता. उलयतां 
उलयतां ताणें प्रश्‍न केलो, “सध्या कितें चल्लां?” अर्थांत ताचो 
प्रश्‍न आशिल्लो साहित्या विशीं. म्हणचे साहित्यिक काम किते 
चल्लां? हांवें जाप दिली, “आमच्या गांवा विशीं बरयतां.” 


“तुमचो गांव मडकय न्हय!” 


८८ 9१ 
| 


हय! 

“आजकाल गठांवांचें स्वरूपच बदलत वता. एक 
डोक्युमेंटेशन आसप गारजेचें. इतिहास तो.” 

“खरी गजाल! पूण हांव बरयतां तो इतिहास न्हय. 
आनी इतिहास बरोवपाक हांव तितलो तज्ञय न्हय. पूण जी 
म्हायती म्हाका आशिल्ली आनी जाणकारां कडल्यान म्हाका 
मेळळ्या तिच्या आदाराचेर बरयतां. हातूंत जाणटेल्यांनीय बरीच 
मदत केल्या. फुडले पिळगेक गांवा बद्दल ज्ञान आसचें हो 
हेतू. १ 

“तुमच्या सारक्या ललीत साहित्यिकाक हें सुचलें कशें? 
कितें तरी निमित्त जालां आसूंक जाय.” 


“निमित्त जालांच! आनी तेंय म्हजे घरकान्नीक लागून 
जालां. म्हाका एक सवंय आसा. नोकरेक वता आसतना 
सकाळीं पावणे स/स वरांचेर उठप जातालें. घरकान्न च्याक 
दवरताली आनी सगळ्यो विधी जाल्या उपरांत म्हजेंय किचनांत 
डायनींग टेबला म्हर्‍यांत बसून च्याच्या वांगडा खबरी करप 
जातालें. (“चाय पे चर्चा संकल्पना आतां आयल्या) आमचे 
चर्चेत चडशो खबरी मडकयच्यो जाताल्यो. तशें पळोवंक गेल्यार 
हांवें सतरा वर्साचेर मडकय सोडिल्ली. आतां पाऊणशीं वर्साचेर 
लेगीत मडकयची ओड मात लेगीत उणी जावंक ना. 


केन्ना केन्नाय अर्चनाबायच्या गांवाची आनी आमच्या 
गांवाची तुळा करता आसतना आमचो गांव कसो बरो तें 
हांव ताका समजायतालों. रागान खुबळचे बदला तें म्हाका 
सुचोवणी करतालें. म्हणटालें, “म्हाका हाडीत पसून तुवें जितल्यो 
मडकयच्यो खबरी सांगाल्यात न्हय त्यो सठळ्यो बरोवन 
काडिल्ल्यो जाल्यार एक पुस्तक जातलें आशिल्लें आनी 
फुडल्या पिळग्यां खातीर उरतलें आशिल्लें.” म्हाका कल्पना 
मानवली. हांवें ती श्री मधुसुदन घ. कामती कडेन उलोवन 
दाखयली. ताका ती इतली आवडली, ताणें सोमतें म्हाका 
उतर दिलें, “म्हज्यान जितली मदत करूंक जाता तितली 
हांव करतां.' आनी वेळ लायनासतना गांवच्या जाणटेल्यां 
कडेन म्हजी चर्चा घडोवन हाडली. नवदुर्गा संस्थानाचे अध्यक्ष 
श्री वल्लभ कृ. कामत हांणीय म्हाका मोलाचें मार्गदर्शन केलें. 
कोणेंच म्हज्या कामांत मिठाखड़ो घालपाचो यत्न केलो ना. 
म्हजो मित्र स. शाणो (गोविंद रा. घैसास) हाणें खूब म्हणल्यार 
खूब मदत केली. हें पुस्तक बरोवपाचो म्हजो मानस जेन्ना 
हांव शाण्या कडेन उलयलों तेन्ना आमी खूब चर्चा केली. ताणें 
म्हत्वाचे अशे मुद्दे बरोवन काडून म्हजे कडेन सोंपयले. खूब 


दुख्ख जाता, ही म्हजी कृती पळोवपाक तो उरलो ना. म्हजे हे 
कृतींत भौ. सोमनाथ कामत धाकणकार हांचो तर शिंवाचो 
वांटो आसा. तांच्या सखोल ज्ञानाचें अमृत तर म्हाका मेळळेंच, 
तांणी बरयल्लें लिखाण (कामत धाकणकार घराण्याची महिती 
हैं हस्तलिखीत) म्हाका तांणी दिलें. हाचो म्हाका खूब उपेग 
जालो. ह्या लोकांनी दिल्लो पालव विसरप अशक्य आसा. 


दिनेश रा. मणेरकार हाणें दिल्‍लो पालव विसरप शक्य 
ना. म्हज्या आदाराक धांवून येवप ताचें व्यसन जालां. ताणें 
आपले गाडयेन म्हाका सावंतवाडी तालुक्यांतल्या श्री नवदुर्गा 
देवस्थानांत व्हेलो. थंयचे पुरोहीत श्री नंदू जोशी आनी पुजारी 
श्री मकरंद म. रानडे आनी रविराज रि. कानिटकर हांचे 
कडेन चर्चा घडोवन हाडली. पूण बारीकसाणेची म्हायती मेकूंक 
शकली ना. भलायकेच्या कारणाक लागून इत्सा आयूनय 
गांवशी वचप जालें ना. 

अशे तरेन जाणकारांनी दिल्‍ली सगळी म्हायती एकठांय 
करून, संबंदीत विशयां वयल्या पुस्तकांची सुची एकठांय 
करून, ती पुस्तकां जमोवन, तीं वाचून, सर्वव्यापी असो अभ्यास 
करून पुस्तक बरोवपाक हात घालता सर चार-पांच वर्सा 
सरलीं. 

मागीर प्रत्यक्ष बरोवपाक सुरवात करून बरोवप 
सोंपोवन, वाचून पळोवन, प्रींटआवट काडून, अर्चनाबाय कडेन 
संकलन (९01) करून घेवन, म्हणल्यार निवळावन घेवन, 
ताच्यो प्रती काडून तांचेर सुचोवण्यो घेवपाक जाणकारां कडेन 
दितासर आनीक चार-पांच वर्सा गेलीं. इतलेंय करून हातूंत 
भितर घरच्या संघर्षा कडेन झगडप, स्वताची आनी घरच्यांची 
भलायकी, दोनूय चलयांचे भलायकेचे सासणाचे ना सुटपी 
प्रशन, चल्याचें लगन थारले उपरांत लेगीत प्रांतभेद, भाशाभ्ेद, 


संस्कृतीभेद हांकां लागून हिसबा भायर करचो पडिल्लो संघर्ष, 
ह्या सगळ्या समस्यांतल्यान वेळ काडून, चित्त थायार दवरून 
पुस्तक पूर्णतायेक व्हरप म्हणल्यार तारे वयली कसरत 
आशिल्ली. पूण तातूंतल्यानूय मार्ग काडून काम पूर्णताये मेरेन 
पावयलां. 


म्हजे तांकी भायर, आनी म्हजे भशेन हांवें काम केलां. 
पूण तें जाय तशें 'परफेक्ट' जालां अशें हांव म्हणचों ना. एके 
शिमे-मेरे भितर रावून, एके मर्यादे भितर रावून म्हाका हें 
काम करचें पड़लां. खंय तरी सुरवात जावपाक जाय म्हूण 
हांवें सुरवात केल्या. इलिहासाचें सखोल ज्ञान आशिल्ल्या 
तरणाटयांनी हें काम वा हाचे फुडलें काम हातांत घेवचें आनी 
फुडें व्हरचें. म्हज्यान जो मेरेन जाता तो मेरेन म्हजो तांकां 
सदांच तेंको आसललो. 


ह्या पुस्तकाक माथाळो दिवपाक एकार, एक अशे धा- 
बारा तरी माथाळे बरोवन काडले. पूण खंयचोच माथाळो 
म्हाका समाधान दिंवंक शकलो ना. दर माथाळ्याची अर्चना 
कडेन चर्चा करतालों. पूण खंयचोच माथाळो ताकाय समाधान 
दिना जालो. बरेच दीस सरतकच अशीच सकाळची सिंगल 
च्या घेतना अर्चनाबायन अकस्मात (दुसरो विशय चलतालो) 
म्हणले, 'देखदिणी समाज व्यवस्था! आनी तितल्याच नेटान 
हांव आइलों, “हय! म्हाका मान्य आसा.” आनी हांवें ताका 
मडकय अशें फुडें उतर जोडलें. 

हांगा वाचकांचो एक समज वा म्हणुंया गैरसमज 
जावं येता. समाज व्यवस्था म्हणल्या, पूण तातूंत देवस्थानूच 
प्रामुख्ख्यान आयलां. गजाल खरी, मडकयंत तर देवस्थाना 
पसून समाज वेळो करूंकच जायना. कदीम काळा सावन 
आमच्या पूर्वजांनी स्रद्धा आनी समाज हातूंत फरक मानलोच 


ना. दुसर्‍या उतरांनी सांगप म्हणल्यार समाजा पासून सद्धेक 
वेगळावंक कोणाक जमलेंच ना. जंय जंय चार लोक जमल्यात 
आनी गांवचे भलायकेच्यो गजाली केल्यात थंय थंय फातराक, 
झाडाक वा भुंये कुडक्याक देव मानून, शेंदूर फासून फुलां वा 
पानां ओंपल्यांत. तातूंतल्यानच देवालयां वा संस्थानां उबीं 
जाल्यांत. अशीं देवस्थानां एके मर्यादेत रावून सामाजिक 
केंद्रां म्हूण वावुरल्यांत. तांणी धार्मिक कुड्डेपणाक उदक-सारे 
घालून ताचो अतिरेक केलो ना. 


ह्या पुस्तकांत विंगड विंगड लोकांचीं विंगड विंगड 
मतां आयल्यांत. विंगड विंगड पुस्तकांतल्या विंगड विंगड 
मतांचो उल्लेख केला. ह्या सगळ्या मतांक हांव सहमत आसांच 
अशें ना. गरज आसा थंय म्हजीं मतां हांवें वेगळे तरेन 
मांडल्यांत. खंयीय इतिहासीक प्रसंगांक आनी प्रसंगांचे 
सत्यतेक बादा आयल्या जाल्यार क्षमा आसची. 


हैं पुस्तक बरोवचे पयलीं वा बरयतना जितलीं जितलीं 
पुस्तकां वाचल्यांत वा ज्या ज्या पुस्तकांचो आदार घेतला 
त्या पुस्तकांची वळेरी ह्या पुस्तकाच्या निमाण्या पानार दिल्या. 
ज्या ज्या लोकां कडेन हांवें चर्चा केल्या आनी जांणी जांणी हैं 
पुस्तक बरयतना आदार दिला तांची जंत्री हांगा दिवप जाग्याच्या 
उणावा खातीर म्हाका जमचें ना. पूण तांकां मनापासून देव 
बरें करूं म्हणले बगर पुस्तकाक पूर्णताय येवची ना. अखेरेक 
उदयबाबान आपलो मोलादीक वेळ खर्च करून पुस्तकाक 
प्रस्तावना दिली, ते खातीर तांकां देव बरें करूं! 


अशोक कृष्ण कामत 

चत्राय: 


हें पुस्तक ०३/०३/२०१६ म्हणल्यार श्री नवदुर्गा देवीचे 
नूतन मूर्ती प्रतिष्ठापने दिसा उजवाडाक येवपाचें आशिल्ले. ते 
नदरेन सगळी तयारी चलिल्ली. पूण मूर्ती प्रतिष्ठापने वयल्यान 
म्हाजन आनी गांवचो भौस हांचे मदीं कसलोसो मतभेद जालो 
आनी प्रकरण कोर्टात गेलें आनी सगळी कार्यावळ रद्द जाली. 
डिटेल कांय बरयना. आनी डिटेल बरोवपाचो जागो हो न्हय. पूण 
लोकांच्या उत्साहाचेर विरजण पडलें. पुस्तक प्रकाशनाची म्हजीय 
उमेद मातये भरवण जाली. पुस्तक (जॉब) छापखान्यांत गेलेंच 
ना. 

पयर, सुमार देडा वर्सान संजना पब्लिकेशन्सचो श्री दिनेश 
मणेरकार आमगेर आयलो आनी ताणें सांगलें, “सर, तूं तें पुस्तक 
छापना जाल्यार संजना पब्लिकेशन्सचे वतीन हांव छापतां. असलीं 
पुस्तकां चड तेप गुलदस्त्यांत पडून उरपाक जायना. तीं वाचकां 
मेरेन पावपाक जाय.” 

हांवें एका खिणाचो विचार करिनासतना ताका सांगले; 
“बरे भशेन. छापून पावय वाचकां मेरेन. पूण एक, तुवें सगळी 
जवाबदारी घेवपाक जाय.” 

“पावलें म्हजेर. आठ/णव वर्साचे लुजे परिश्रम फुकट वचपाक 
जायनात.” 

“परत मातशी नदर मारतां आनी दितां तुजे कडेन: 

आनी पुस्तकाचो जॉब संजना पब्लिकेशन्सा कडेन सोपयलो. 


ने न 4८ 


गांव, लोक आनी लोकजिणेचें केंद्र 


एका काळार राजांच्यो वंशावळी, तांचे मदलीं झुजां, 
सत्ते खातीर कट-कारस्थानां, तांच्या कुटुंबाच्यो बयो-वायट 
घडणुको होच इतिहासाचो आंवाठ आशिल्लो. त्या 
इतिहासांत समाजाचो, ताच्या संस्थांचो, तांच्या बर्‍या-वायट 
परिस्थितीचो आसपाव निखालस नासतालो. दामोदर 
धर्मानंद कोसंबी हांणी आनी समविचारी इतिहासकारांनी 
इतिहासाचो आंवाठ वाडयलो. तांच्या प्रयत्नांतल्यान लोक, 
तांची जीण, उत्पन्नाची साधनां, राजकर्ते आनी लोक हांचे 
संबंद, हे विशय इतिहासाचे वांटे जाले आनी ताचो आंवाठ 
वाडलो. 


आज इतिहास राजकर्त्या पुरतो मर्यादीत उरूंक 
ना. लोक, तांच्यो संस्था आनी त्या दोनीच्याय संबंदान 
जाल्ल्यो घडणुको हांचे बगर इतिहास पूर्ण जायना. संस्था 
म्हणल्यो म्हणटकूच सगल्या तरांच्यो संस्था आयल्यो. 
राजकी, समाजीक, सांस्कृतीक, अध्यात्मीक आनी हेर. 
गोंयच्या इतिहासाचो विचार केलो जाल्यार आनी भोव 
करून 16व्या - 17व्या शेंकडयांतलो इतिहास नियाळळो 
जाल्यार धर्मसंस्था विशींच्यो घडणुको म्हत्वाच्यो थारतात. 
ह्या धर्मसंस्थां मदीं देवळां येतात, इगर्जी येतात, आनी 

मशिदीय येतात. तांचे विशींच्या घडणुकां बगर इतिहास 
पूर्ण जायना. हाचें एक कारण अशें कीं त्या काळांत धर्मस्थळां 
-म्हळ्यार देवळां, मशिदी, इगर्जी - हीच सगल्या तरांच्या 
मेळाव्यांचीं केंद्रा आसतालीं. लोकांची जीण त्या केंद्रां 
भोंवतणी आंखिल्ली आसताली. आनी देखून इतिहासाचे 
नदरेनूय तीं लोकजिणेचीं म्हत्वाचीं केंद्रां थारतात. 

16व्या-17व्या शेकड्यांनी बाटोवणेक आनी 
इंक्विजिशनाक लागून गोंयांत मोटी उलथापालथ जाली. 
हेर पिडापिडी वांगडाच मोट्या प्रमाणांत स्थलांतर जाले. 
कुटुंबांचें स्थलांतर जालें तशेंच देवळांचेय स्थलांतर जालें. 
तें आयच्या गोंयांतल्या हेर वाठारांनी जालें तशेंच दक्षिणेच्या 
कांय राज्यांनीय जाले. कांय देव-देवतांचें स्थलांतर आयच्या 
कर्नाटक राज्यांत जालें. 

श्री नवदुर्गोचें स्थलांतर तिसवाडी म्हालांतल्यान 
फोंडें म्हालांतल्या मडकय गांवांत जालें. गोंयांतल्या 
गोंयांतूच कशें? असो प्रश्‍न कांय जाणांक पडूं येता. ताची 
जाप गोंयच्या इतिहासांत मेळटा. आफोंस द आलबुकेर्क 
ह्या पोर्तुगोज गोव्हेर्नादोरान 1510 वर्सा जिखलो तो फकत 
तिसवाड़ी म्हाल. 1540 वर्सा धर्मातराचें धोरण चालीक 
लागलें तें त्याच म्हालांत. 1543 वर्सा साश्ट आनी बार्देस 
हे म्हाल पोर्तुगेजांच्या ताब्यांत आयले आनी त्या म्हालांनीय 
तें धोरण लागू जालें. 1560 वर्सा इंक्चिझिशन (धर्मीक 
गुन्यांवा खातीर ट्रायब्युनल) आनी बाटोवणी हांचो भार 
सुमार 100-150 वर्सा चल्लो. 1771 उपरांत आयच्या गोंयचे 
हेर वाठार पुर्तुगेजांच्या चपक्यांत गेले. चडश्या देवळांचें 

स्थलांतर फोंडें म्हालांत जालें. हाचें कारण तो म्हाल 
आदीं आदिलशाही कडेन आनी उपरांत सौंदेकार ह्या हिंदू 
राजा कडेन आसलो. श्री नवदुर्गा देवस्थानाच्या कारभार्‍यांक 
मडकय गांव योग्य आनी सुरक्षीत दिसलो आनी थंय ते 
देवतेचें देवूळ उबें जालें. 


ह्या पुस्तकांतलो मुखेल विशय म्हळ्यार श्री नवदुर्गा 
देवस्थान, ताची स्थापना, देवळांतल्यो रिती आनी 
वर्सावळीच्यो कार्यावळी. ही म्हायती जाणा जावपाक 
सोदतल्यांक आनी भाविकांक तिचो उपेग जातलो. पूण 
देवळाची खबर सांगतनाच लेखकान मडकय गांवांतल्या 
समाजाचेंय रूप चितारलां. हिंदू समाजाचे घटक, त्या 
समाजांतल्यो जाती, जाती-जातीं मदले संबंद, देवळा कडलें 
तांचे नातें, ह्या विशयांचेरूय अभ्यास करून तांणी आपलीं 
मतां मांडल्यांत. तशें करतना ह्या विशयांचेर जांणी आदीं 
बरयलां तांच्या मतांचो आदार घेतला आनी कांय मतां 
कित्याक पटनात हेंवूय सांगलां. हैं पुस्तक फकत कल्पनेचेर 
आदारिल्लें ना; तर ताका अभ्यासाची बुन्याद आसा हें 
म्हत्वाचे. 

एक सांगूंक जाय, अभ्यास आसूं वा संशोधन 
आसूं, लेखकान मांडिल्ले सगले मुद्दे सगल्यांकूच पट्टले 
वा सगली मतां सगलेच उखलून धरतले अशें घड़ना. 
हाचे कारण, खंयचेय घड़णुकेचे स्पश्ट पुरावे मेळनात 
तेन्ना तर्क करचे पडटात आनी चार संशोधकांचे वा 
अभ्यासकांचे चार वेगळे तर्क आसूं येतात. आयचे घटकेकूय 
सिंधू संस्कृताय ना नपश्चात कशी जाली हे विशीं वेगळीं 

वेगळीं मतां आसात. आर्य लोक मुळचे भारतांतलेच काय 
ते भायल्यान आयले हे विशीं मतभेद आसात. शिवाजी 
महाराजांचे जल्मतारखे विशीं एकमत ना. गोंयच्या 
इतिहासांतूय कितलिंशींच कुवाडीं आनी मतभेदाचे मुद्दे 
आसात. कोंकणी रामायण आनी कोंकणी महाभारत हीं 
बरपावळ कोणाची हे विशीं एकमत ना. आफोंस द 
आलबुकेर्काक गोंय जिखपाक आदार करपी तिमय्या 
(वा तिमोजा) खरेपणीं कोण आशिल्लो हे विशींय मतभेद 
आसात. कारण एकूच - सत्य कळपाक फावो ते पुरावे 
नात. 


अशोकबाब कामत हांकां कांय तर्क करचे पडल्यात 
ते स्पश्ट पुरावे नाशिल्ल्यानूच. आनी तर्क म्हळो की मतभेद 
उप्रासपाची शक्यताय वाडटा. देखीक पुस्तकाचें नांव आनी 
त्या नांवांतलें 'देखदिणी' हैं उतर. सगलेच वाचक तें 
मानून घेतले अशें ना आनी तें मानून घेवचेंच असो 
लेखकाचोय हट्ट आसचो ना. पूण आपलें मत मांडपाचें 
अभिव्यक्ती स्वातंत्रय लेखकाक आसा. ताचो ताणें 
अभ्यासक ह्या नात्यान उपेग केला. दुसरी एक देख दिवं 
येता ती आर्य आनी गावडा समाज-घटकां मदले संबंद. 
ते वांगडा आयले आनी वांगडा रावले? लागीं लागीं 
सगलेच इतिहासकार आनी मानववंशशास्त्रज्ञ मानतात 
की गावडा, कुणबी, वेळीप, गांवकार हे घटक प्रोटो 
ऑस्ट्रालॉयड वंशाचे. आर्य येवचे आदीं गोयांतले कांय 
वाठार तांणी वसयल्ले. पूण आर्य गोंयांत येतना गावडा 
घटकाक वांगडा घेवन आयले अशेंय एक मत कांय 

जाण मांडटात. म्हणटकूच मतभेद आयलो. अशे परिस्थितींत 
खंयचे मत बुद्दीक पट्टा हें थारावपाचें स्वातंत्र्य वाचकाक 
आसा. हातूंतल्यान विचार मंथन जावंक पावता आनी तें 
जावपाची खूब गरज आसा. अशोकबाब कामत हांणी ह्या 
पुस्तकांतलो विशय हाताळटना अशे तरेच्या विचार मंथनाक 
कितल्योशोच संदी दिल्यात. हें म्हजे नदरेन, ह्या पुस्तकाचे 
एक खाशेलेंपण. 

ह्या पुस्तकांत फकत श्री नवदुर्गेच्या देवळाचो 
इतिहास आसपावता अशें मात्‌ न्हय. मडकय गांव, त्या 
गांवाची व्हडवीक, मडकय गांव वसलो कसो ताची काणी, 
त्या गांवांतल्या लोकां मदल्या वेगवेगळ्या घटकांची वळख 
हें सगलें आसा. म्हायती आनी इतिहास ह्या दोनीचो सांगोड 
हांगा जाला. म्हायती जमोवपाक लेखकान कश्ट घेतल्यात 
इतिहासाचे मेळळ्यात ते धागे म्हायतींत विणल्यात. तो 
संपूर्ण इतिहास नासत. आनी खंयच्याय एका देवळाच्या 
वा धर्मस्थळाच्या इतिहासांत गांवाचो संपूर्ण इतिहास येवचोच 
ना. पूण असल्या प्रयत्नांतल्यान इतिहासाचे लांब-रूंद वस्त्र 
विणपाचें काम जाता. हे खातीर असल्या पुस्तकांक येवकार 
दिवंकूच जाय. 

हेरशीं, अशोकबाब कामत हांचो पींड सर्जनशील 
लेखकाचो. एकांकी खेळ, नाटक, कादंबरी हैं साहित्य 
प्रकार तांणी बरे तरेन केळयल्यात. इतिहासाची देग 
आशिल्लें आनी म्हायती दिवपी अशें हें तांचें पयलेंच पुस्तक 
आसुंये. तांच्या ह्या वावरांतल्यान म्हायती मेळटाच, पूण 
अदीक सोद घेवपाचीय उत्सुकताय लागता. संशोधनाचे 

इत्शेचें बीं असले उत्सुकतायेंत आसता. हे खातीर लेखकाक 
परबीं फावतात. सर्जनशील साहित्य जायच; पूण गिन्यानांत 
भर घालपा सारक्या साहित्याची निर्मणी करप हें तितलेंच 
म्हत्वाचें. ह्या पुस्तकाच्या रुपान तें घडलां. 


आदल्या काळार देवूळ हैं लोकजिणेच्या चडश्या 
वेव्हाराचें केंद्र आसतालें. ताका लागून गांवाचो इतिहास 
आनी लोकजीण हीं देवळाच्या इतिहासांत रिगिल्लीं 
आसतालीं. तशी, गोंयांतल्या खूबश्या देवळांची म्हायती 
बरयल्ली मेळटा. ते म्हायतींत कांय देवळांच्या स्थलांतराचीय 
खबर मेळटा. पूण देवळा वांगडाच गांव आनी गांवांतलो 
लोक; त्या लोकां मदल्या वेगवेगळ्या घटकांचे एकामेकां 
मदले संबंद हे विशीं चडशें बरप जावंक ना. अशोकबाब 
कामत हांणी केल्ले वा मानून घेतिल्ले तर्क, विचार, मतां, 
हैं सगलें तांचे अभिव्यक्‍तीचें प्रकटीकरण. हेर कोणाचेंय 
वेगळें आसूं येता. पूण तांचे हे बरपावळींत लोकजिणेची 
जी खबर मेळठा ती इतिहास बरोवपाचे तरेक एक वेगळी 
दिशा दिता. देखून हे बरपावळींतली ती दिशा मार्गदर्शक 
थारुंये. 


उदय भेब्रे 


मडगांव : 5 जून 2018 

मडकय 


मडकय म्हणलें कीं एक आदर्श, आकर्शक आनी 
एक देखदिणी समाज व्यवस्था आशिल्लो गांव दोळ्यां मुखार 
उबो रावता. मडकय सारको समाज आनी अशी समाज 
व्यवस्था आशिल्लो गांव मेळप अशक्य नासलें तरी भोव 
कठीण. मडकय सोडल्यार पन्नास वर्सा वयर जालीं पूण त्या 
गांवाची ओड अजून वचना. त्या गांवांत वचपाची एकूय संद 
हांव सोडिना, सपनांत तर आतरे-पयच्यान तो गांव येताच 
पूण त्या गांवाची सपनां खिणा खिणाक तकलेंत घर करून 
रावतात. जितलो विचार करतां तितलो खोल खोल वतां. 
आनी एक विचार निश्चीत जाता तो हो कीं, कशाय कसो 
धोंगां पोंगांनी वाडिल्लो हो गांव न्हय, तर बरें सुंदर आनी 
विचार पूर्वक प्लेनींगा करून वसयल्लो हो गांव आसा. गांवची 
रचना ही चड करून सैमीक आसता. पूण गांवची समाज 
रचना येवजणपूर्वक आंखिल्ली हांगा मेळटा. गांवचो समाज 
एकसंघ कसो दवरप आनी ताच्या विंगड विंगड घटकांक 
एका मध्यवर्ती बिंदू कडेन सरद्धेच्या मायपासांनी बांदून दवरपाचें 
काम कशें करप हाची बेस बरी देख ह्या गांवच्या पूर्वजांनी 
घालून दिल्ली आसा. 

फोंडें म्हालांतले सगळेच गांव सैमसुंदर आसात. 
तातूंतलो मडकय गांव. अचूक सुवात सांगातलो जाल्यार हो 

गांव सुमार 15" अक्षांश उत्तरेक 73" रेखांश पुर्वेक जुवारी 
न्हंयचे देगेर आसा. मडकय गांव दोंगराचे सरभोवतणीं 
मुळसांत वसला. हो दोंगर तेमकांचो दोंगर न्हय. हाच्या 
माथ्यार एक व्हडलें मळ (पठार) आसा. ह्या पठारार खंयच 
सैमीक उदकाचो खोत ना. हो सगळो वाठार ग्रामसंस्थेचे 
(कोमुनिदादीचे) मालकीचो. होच वाठार असो न्हय, कांय 
आडवाद सोडलो जाल्यार अख्खो मडकय गांव ग्रामसंस्थेचे 
मालकीचोच म्हणचो पडटलो. 

गोंयची कोमुनिदाद ही सहकारी तत्वाचेर चलपी 
गोंयांतली पयली आनी खूब पोन्नी भौउद्देशी संस्था. घडये 
हजारांनी वर्सांचो इतिहास आशिल्ली ही संस्था भारतांतली 
सहकारी तत्वाचेर चलपी पयली संस्था आसुंये. गोंयचे सुटके 
पयलीं गोंयचे सामाजिक,शिक्षणीक,आर्थिक व्यवस्थेत 
ग्रामसंस्थेचो शिंवाचो वांटो आसा. ग्रामसंस्थेचे मालकीच्यो 
लोती केल्ल्यो शेत जमनी पावणी करून थारावीक वर्सा 
खातीर शेतकारांक उत्पन्न काडूंक दिताले आनी ताचे बदला 
उत्पन्नाचो थारावीक वांटो वा पयशे घेताले. बागायती जमनी 
आनी हेर जमनी विकासा खातीर भाडेपट्टीचेर दिताले. 


मडकयचे बाबतींत उलयतलो जाल्यार जमनीच्यो 
लोती करून शेतकामत वा फळफळावळीचें उत्पन्न काडपाक 
भाडेपट्टीचेर लोकांक दिल्यात. लोक इतले कश्ट करपी 
आशिल्ले कीं तेलाच्या रिकाम्या लातांनी उदक भरून, माथ्यार 
घेवन, दोंगर चडून वयर व्हरताले आनी झाडां शिंपताले. 
कोमुनिदादीक जें उत्पन्न येतालें तातूंतल्यान भागधारकांक 
(शेअर होल्डर्स) निश्चीत टक्केवारी दिवन उरता तें धन गांवच्या 
विकासा खातीर वापरताले. कोमुनिदादीच्या अदमासपत्रकांत 
गांवच्या शिक्षणाची आनी समाजाच्या विकासाच्या खर्चाची 

तरतूद करताले. 


मडकयचे पुर्वेक माड्डोछ गांव जाल्यार पश्चिमेक 
जुवारी न्हंय. पारंपय वाड्याक तेंकून जुवारी न्हंय व्हांवता. 
ती आगशी-कुठ्ठाळच्या मदल्यान वचून अरबी दर्याक मेळटा. 
पुराण काळांत हे न्हंयेक अघनाशिनी हें नांव आशिल्ले. हे 
न्हंयेचे पश्चिम देगेचेर आज जो आगाशी नांवाचो गांव वसला 
ताचें आदलें नांव अघनाशिनी अशें आशिल्ले. हें नांव हे न्हंये 
वयल्यानच पडिल्लें. पूण आज आगशी असोच ताचो उच्चार 
करतात. कुंभारजुवें कालव्यांतल्यान एक पोंय बाणस्तारच्यान 
येवन कुंडय गांवाक वळसो घालून मडकयच्या तोंकार हेच 
न्ह॑येक मेळटा. आनी तशीच आगशी- कुठ्ठाळे मदल्यान दर्याक 
मेळटा. हे पोंयेक मडकय न्ह॑य अशेंय म्हणटाले. ह्या दोनीय 
न्हंयाच्या उदकाचो मडकय तोंकार सुरेख संगम जाला. 


मडकयंत शेतकामत हो सगळ्याच थरांतल्या लोकांचो 
मुखेल धंदो आशिल्लो. दुसरे सुवातेर भाटकार भाटांनी 
उस्तवारी करून नाल्लाचें उत्पन्न घेताले आनी आतांय घेतात. 
सान कावथ्यांक सुर्वेक उदकाची गरज लागता. दोन-तीन 
गिमाळे तांकां शिपचें पडटा. उदक मेळना त्या सुवातींनी 
लेगीत पयसुल्ल्यान उदक हाडून कावथे शिंपून काडल्यात 
आनी काडटातूय. आनी जायत्या सकल्या सुवातींनी म्हणल्यार 
कुळागारांनी, झरी, व्हजरे अशा व्हांवत्या उदकाची सोय आसा, 
थंय सुपारेच्यो कवाथ्यो, खावचीं पानांचे शेरे, मीरवाली लावन 
पिकावळ काडटात. (काडटाले म्हणल्यार जाता) काजू, आंबे, 
घोंटां आनी पणस हांचेंय पीक घेतात. काजू तेंपार काजू रोस 
काडून फेणी काडप होय एक सायड बिजनेस. 

ताचे सकल लांब रूंद, शेकान शेक जमीन आसा. ही 
जमीन दर्या सपाटी पसून सकयल आशिल्ल्यान दर्याचें खारें 

उदक न्हंये वाटेंतल्यान हे जमनींत भरतालें. हें खारें उदक, 
न्हंयचे देगेर लांबचे लांब बांद घालून आडायलां आनी चिखलान 
दलदलीत आशिल्ली जमीन शेत रोवपाचे लायकीची केल्या. 
हें शेत म्हणल्यार खाजन. दर्याचे उदक आडावन पीक काडपाचे 
लायकीची जमीन करपांत आमच्या पूर्वजांचे कश्ट आनी 
कल्पकताय दिश्टी पडटा आनी तांच्या उगडासान नतमस्तक 
जाले बगर रावूं नजो जाता. ह्या शेताचे ल्हान ल्हान प्लॉटस्‌ 
(जमनी कुडके) केल्यात. शेकड्यानी हेक्टार जमनीचे हजारांनी 
प्लॉटस्‌. आनी मजा म्हणल्यार दर एका प्लॉटाक वेगळें 
वेगळे नांव दवरलां. देखीक दोन चार नांवां दितां; कल्लखण, 
पणसुवो, ब्रह्मपुरी, आम्रे खाजन, आक, गोठण. पूण ते जमनी 
कुडके कोणाचे मालकीचे नाल. खाजनांतलीं हीं शेतां 
कोमुनिदादीचीं, म्हणचे ग्रामसंस्थेचे मालकीचीं. सामुदायीक 
मालकीची. दर्या उदका सपाटी पसून सकयल आशिल्ली 
जमीन शेता खातीर उपेगांत हाडपाची कला आनी कल्पकताय 
साद्या सरळ मनशांचे तकलेंत येवप कठीण. दर बांदाक मदीं 
मदीं खावटें घालून तातूंत एक एक मानस (517०2 22८) 
तयार केल्या. (ह्या मानसांक सांगे म्हालांत आनी सरादीच्या 
वाठारांत मूस अशेंय म्हणटात) मानशेंतल्यान उदक येता- 
वतासतना जाळ घालून नुसतें धरपाची कला तोखणाय करपा 
सारकी आसा. एके वटेन शेताचे उत्पन्न आनी दुसरे वटेन 
नुस्त्याचें उत्पन्न. मडकयंत अश्यो स/सात मानसो आसात. 
भुरगेपणांत कांय मानसांचीं नांवां म्हज्या कानार पडटालीं 
ती अशीं: आम्रे मानस, वाघा मानस, कार्‍या मानस, 

निवलकातोर मानस, भायल्या कातरा मानस, घाण्ण्या मानस. 
ह्यो मानसो कोमुनदाद पावणेर काडटाली. आनी उत्पन्न घेताली. 
आतां कितें चल्लां तें म्हाका खबर ना. पूण एक खरें, आयच्या 
बाजारभावा प्रमाण लाखांनी रुपयांचें उत्पन्न येवपाक जाय. 


अशोक कामत 


देखदिणी समाज व्यवस्था: मडकय/23 


खाजनांचे वयले वटेन जमीन वसोवन भाटां तयार 
केल्यांत. ताच्याय मातश्या उंचवट्यार लेगीत माड, आंबे 
आनी हेर झाडां लावन उत्पन्न काडटात. ध्यानांत धेवपा सारकी 
गजाल म्हणल्यार दोन भाटां मदीं एक दोन अडेच मिटरांची 
पायण (आयचे भाशेंत सांगप म्हणल्यार appr०aCh 1090) म्हणल्यार 
भाटां एकामेकांक तेकून आसलीं तरी दर भाटांत बैल गाड़येन 
सामान व्हरपाक आनी भाटकारांक आनी मानायांक चलून 
वचपाक ह्यो पायणी! 


ह्या गांवांत येतलो जाल्यार कुंडय मानशे वयल्यान 
भितर सरून येवपाक जाता, माड़ोळच्यान एक रस्तो भितर 
सरला, फोंडेच्यान येतलो जाल्यार गावणेच्यान येवपाक जाता, 
आगशी कुङ्ठाळच्यान फेरीबोटीन येवपाक जाता. आदीं 
नेवरेंच्यान आनी दोंठारे वेल्यान तारीन येवपा-वचपाची सोय 
आसली. पूण हेर कडेन व्हड्यान येवचें-वचचें पड़टालें. 


अंत्रूज म्हाल हो देवालयांचो म्हाल. ह्या म्हालांत जितलीं 
देवळां आसात तितलीं देवळां हेर खंयच्याय म्हालांत मेळप 
कठीण. जितलीं देवस्थानां तितले देव. जितले देव तितली 
शक्त, तितली तांक, तितली उर्बा, तितली उर्जा! देखूनच ह्या 
म्हालाक नांव पड़लां अनंत उर्जा! अनंत उर्जेचें अंज्रूज जालें. 
सावय वेरेंच्या अनंता वयल्यान ह्या म्हालाक अनंत उर्जा 
नांव पडलें काय ह्या म्हालांतल्या देवांक लागून असीम तांक 
वा सुंदर सैमाक लागून शिमे भायली तांक हांगासरल्या 
लोकांक मेळळ्या म्हूण ह्या म्हालाचें नांव अनंत उर्जा पडलां? 
म्हजें मन सदांच म्हाका हो प्रस्न विचारता. हो एक संशोधनाचो 
विशय! फुडें फुडे अनंत उर्जेचें अंत्रूज जालें. पूण एक खरें ह्या 
म्हालांतल्या लोकांची शक्त, तांची उर्बा, El कला, तांची 
विद्वत्ता, तांची जिद्द, चिकाटी हें असीम आसा. तोखणाय 

करपा सारकें आसा! 


अशा ह्या सुंदर म्हालांत मडकय गांव. ह्या गांवाक 
मडकय हें नांव कशें पडलें हें खात्रीन सांगपी कोण ना वा 
तशे तरेचें लिखाणूय मेळना. पूण अशें म्हणटात, दोंगराच्या 
माथ्यार जें मरड आसा तातूंत एक देवाची घुमटी आसा. 
तातूंतल्या देवाचें नांव मड़ो. त्या म्या वयल्यान मडकय 
गांवाक मडकय नांव पड़लां जावंये. 


हांगा आनीक एक प्रस्न उपरासता. मडकयंत दोंगराळ 
वाठारांनी खूब मड्ां आसात. मरड म्हणल्यार किते हैं 
गोंयकारांक सांगची गरज ना. ह्या मड्डांनी पावसाळ्यांत चड 
करून भाताचें पीक काडटात. भाता भायर पावसाळ्यांत हेर 
पीक काडटात ती कुमेरी जमीन. मरड भोववचन मड्डां. मरड 
ह्या उतरांत र उपरांत ड आयलां, र उपरांत ड आयलें जाल्यार 
तांचें सामान्य रूप करतना इ जाता आनी र लुप्त जाता. जशें 
मरड मड़ां. करड कड़ां, भरड भड़ां. आतां ह्या मड्डांक लागून 
तातूंतल्या देवाक मड़ो हें नांव पडलां आनी देखूनच मड्डांचो 
गांव म्हूण गांवाक मडकय नांव पड़लां आसूं येता अशें 
म्हाका दिसतालें. 


सोमनाथबाब कामत धाकणकार आपल्या 
हस्तलिखितांत (धाकणकार घराण्याची माहिती) म्हणटात, 
“मडकय नांव मङ्ड्या वेल्यान आयलां आसूं येता. पयलीं 
अशें म्हणटठाले कीं गांवकारांनी मड्डया कडल्यान गांव घेवन 
वसयला म्हणून. दर उमाशेक तो म्हाजनांच्या घरांनी भोंदून 
पडगो पडगो तांदूळ एकठांय करतालो. मङ्टयाली केरी-मड्या 
केरी-मडकै जांव येता. केरी म्हणल्यार गांव. कर्नाटकांत 
मड्डी केरी म्हणून प्रसिद्ध ठिकाण आसा. केरळांत कासारगोडा 
लागीं मड्डीकै आसा. पूण ह्या गांवची नांवां जांणी जांणी 

आपले कल्पनेन थारायल्यांत ती म्हाका आतां चूक दिसतात. 


हालींच एक पोन्न्या दुकुमेंताची कॉपी म्हज्या हातांत 
पडली आनी गांवाक मडकय नांव कित्याक पडलें हें स्पश्ट 
बरें म्हजे नदरे मुखार आयलें. त्या दुकुमेंतांत ह्या गांवचे 
नांव मड़क अशें दिलां. मड़क हाचे वयल्यान मडकय अशें 
नांव पड़लां काय असो प्रश्‍न म्हज्या मुखार उबो रावलो. 
मडकय ह्या नांवांत दोन उतरांचो समास बी जाला काय, 
असो दुभाव येवन विग्रह करपाचो प्रयत्न केलो. म्हजे अल्प 
मती अनुसार मड आनी कय असो विग्रह केलो. अर्थ लागना. 
मड हें उतर संस्कृत धरून सगळ्या (म्हजे कडेन आसा त्या) 
भारतीय भाशांतले कोश हांवें पळयले. कय ह्या उतराचो अर्थ स. 
बा. द. सातोस्कारांच्या खंयच्या तरी पुस्तकांत मडकय नांवाचीच 
फोडणिशी करतना म्हणलां; मड मझ्या वयल्यान आयलां आनी 
कय हें खंयचे तरी पर्शीयन भाशेंत सुवात अशें जाता. पर्शियन 
भास खूब उसरां आयल्या आनी मडकयचो इतिहास खूब पोन्नो. 
मागीर हांव मडक ह्या उतराचो अर्थ सोदक लागलों. संस्कृत 
कोशांत म्हाका तें उतर मेळ्ळें. मडक हाचो अर्थ जाता नासणो. 


असोच एक दीस आर्याचेर साहित्य वाचतना भात रोवपाची 
कला आर्यांनी हाडिल्ली हें नदरेक पडलें. थळावे लोक भाताचे 
पीक काडिनाशिल्ले. ते दोगराळ भागांनी नासणो, पाकोळ, आनी 
वोरी बी हांचे पीक काडटाले. आतां म्हजे तकलेंत उजवाड़ पडलो. 
म्हज्या भुरगेपणांत हांवें पळयलां, गांवचे लोक नासण्याचें पीक 
मोठया प्रमाणांत काडटाले. आनी ते सकाळफुडें नासण्यांची आमील 
खावन कामाक वताले. नासण्याक संस्कृतांत मडक म्हणटात. 
म्हणटकच नासणो ह्या धान्याच्या पिका वयल्यान गांवाक नांव 
मडकय पड़लां आसुंये हैं म्हाका लक्ख बरें दिसता. मागीर कोंकणीचे 
सहज प्रवृत्तींतल्यान मडक ह्या उतराक अय लागून तें मडकय 

जालां जातलें. देखीक: अय'न सोंपिल्लीं मूळ उतरां पळयात. पसय, 
कसय, पारय, कासय बी. 


ना जाल्यार, कांय क्रियापदांचो आज्ञार्थ पळयात. उसय, 
न्हाणय, खावय, पिवय, खेळय, न्हिदय, बरय वी. 


सोबा-सोबाय, अस्मिता-अस्मिताय, घट-घटाय आदी. हाचेर 
संशोधन जावपाक जाय. 


न न भर 


अशोक कामत 


मडकयंत स्थायीक जाल्यो 


मुखेल जमाती 


मडकयंतल्या मुखेल जमातींचो विचार करचे पयलीं 
त्यो जमाती मडकयंत कश्यो पावल्यो हें पळोवचें पडटलें. 
बारीक पळोवंक गेल्यार मडकयंतल्यो चडश्यो जमाती 
भायल्यान येवन स्थायीक जाल्ल्यो जमाती. थंयच्यो मूळ 
जमाती वा जमात सोदून काडप बरेंच कठीण काम आसा. 
इतिहासकारांक संशोधनाचो आनी आव्हानाचो विशय हो. हें 
आव्हानाचे वजें कोणेंय तरी मडकयकारान खांदार घेवचेंच 
पडटलें. 

सारस्वत समाज 


स. सातोस्करांच्या मता प्रमाण परशुरामान गोंयांत 
हाडिल्ली ही आर्यांची पयली वसणूक. परशुरामान आपले 
वांगडा स्राद्ध आनी होम-हवन करपा खातीर धा पंचगौडा 
ऋषि (ब्राह्मण) हाडिल्ले. 

सारस्वत, कान्यकुब्ज, मैथिल, गौड आनी उत्कल ह्या 
सगळ्या प्रदेशांक एकठांय पंचगौड म्हणटात. दक्षिणेक गुर्जर, 
महाराष्ट्र, आंध, कर्नाटक आनी द्रविड ह्या सठाळ्यांक एकठांय. 

पंचद्रविड म्हणटात. परशुरामान हाडिल्लीं ती सांसश्ट कुटुंबां 
आशिल्ली. तांचीं गोत्रां अशीं: भारद्वाज, कौशिक, वत्स, कौंडिण्य, 
कश्यप, वशिष्ठ, जामदठनी, विश्वामित्र, गौतम आनी अत्रि. 


हीं ब्राह्मणांचीं कुटुंबां परशुरामान आठ गांवांनी वसयलीं. 
हे गांव तांणी दर्या देगे वयले वा न्हंयचे देगे वयले वेचून 
काडले. १. मठग्राम (मडगांव), २. वरेण्य, (वेर्णे) 3. कुडस्थळी, 
(कुडतरी) ४. बाणावली ७. शंखावली (सांकवाळ) ६. रायचुरी 
(रायतूर) ७. लोटली ८. नागवें. 


परशुरामान सांसश्ट कुळां गोंयांत हाडिल्लीं आनी 
तांकां वयर उल्लेख केल्ल्या आठ गांवांनी वसयल्लीं म्हूण 
त्या सारस्वतांक अश्टग्रामी म्हणटात आनी तांची सांसश्ट 
कुळां आशिल्लीं म्हूण तांच्या वाठाराक सासश्टी वा सांसश्टी 
(आयचें सालसेत) म्हणटात. 


सोमनाथबाबांचें मत अशें आसा, “स अश्ट- साश्ट. 
आठ गांवां. वसईक पोर्तुगीज वलकीच तांणी थंयय बी साश्ट 
नांवच लागू केल्लें.” 

सांसश्टीचें वा साश्टीचें मागीर सालसेत जालें असो 
उल्लेख मेळटा. उपरांत आयिल्ल्यांक (कुठ्ठाळे आनी केळशी 
वसती करून राविल्ले म्हूण) केळशीकार आनी कुठ्ठाळकार 
म्हणटात. 


भारतीय संस्कृती कोशकार म्हणटात.“(ते) साश्टिकार 
गोव्यांत येतांच पूवीं अस्तित्वांत असलेल्या अनार्यापाशीं 
लागेबांधे जोडून ग्रामपंचायतींना शिस्त बसवून दिली. सहकारी 
तत्वावर शेती व इतर जमिनीची व्यवस्था बसवून दिली; 
गांवगाडा चालू केला. त्यामुळें अध्ययन अध्यापनाकडे व 
कर्मकांडाकडे त्यांचें दुर्लक्ष झाले; त्यांच्या स्वभावांत एकप्रकारचा 

उदार दृष्टिकोन आला; त्यांचा धार्मिक आग्रहीपणा कमी 
झाला.' 


दुसरो गूट (केळशीकार आनी कुठ्ठाळकार) हांचे बद्दल 
बरयतना भारतीय संस्कृती कोशकार म्हणटा; 


“हे लोक कुशाग्र बुध्दीचे आनी कांही प्रमाणांत कर्मठ 
होते. तसेच ते विद्याव्यासंगीही होते. शेणवी हें उपनांव ह्याच 
गटांतील लोक बहुतेक वापरतात. ह्या दोन गठांत सोयरीक 
संबंध होत होते. पण थोडी परकेपणाची भावना वसत होती.” 


शणै/शेणवी ह्या उतराचो अर्थ जायत्या जाणांनी जायते 
भशेन बरयला. तातूंतल्यान हांवें तात्पर्य काडलां तें अशें; 
जो विद्या प्राप्त करता आनी तिच्या आदारार दुसर्‍यांक विद्धान 
करता तो शणे/शेणवी. 

साश्टीकार बामण मडकयंत कशे पावले हाचो उल्लेख 
खंयच मेळळो ना जाल्यारूय आमच्यांनी अदमास करूं येता. 
आमी जेन्ना साश्टीकार बामण म्हणटात तेन्ना ते साश्टींतलेच 
आसतले अशें न्हय. ते तिसवाडीतलेय आसूं येतात. साश्ट 
आनी तीसवाडींतल्या वसणूककारांक साश्टीकार बामण 
म्हणपाची प्रथा आशिल्ली आनी कांय प्रमाणांत आतांय आसा. 
मडकयंतले सारस्वत हे दोनीय कडले आसूं येतात. ह्या 
दोनूय वाठारांतल्यान ते मडकयंत आयले हें खातरीन सांगा 
येता. तिसवाड़ी आनी मडकय हांचे मदले न्ह॑यचें पात्र अशीर, 
जाल्यार साश्ट आनी मडकय हांचे मदलें न्हंयचें पात्र रूंद. 
पूण सारस्वत जे उत्तरेतल्यान आयल्यात तांकां न्हंयची वा 
दोंगराची आडखळ पयस करप कठीण नाशिल्लें. 

सुर्वेच्या काळांत आपल्या गोरवां-म्हसरांक चरपाक 
लणाची व्यवस्था करप हें तांचें मुखेल काम आशिल्लें. पोटा- 

पाणयाची सोय करपाक अन्न धान्याचें उत्पादन होय प्रश्न 
तांच्या मुखार आसतलोच. गांव, जव रोवपाची कला तांकां 
खबर आशिल्लीच. पूण हवामान आनी जमनीचो कस ह्या 
सारकिल्या कारणांक लागून त्या धान्र्यांचें गोंयांत पीक काडप 
अशक्यप्राय आशिल्लें. भाताची लागवड करपाक आनी पीक 
काडपाक ही जमीन फावो सारखी आसा हें लक्षांत येतकच 
भाताची लागवड सुरू केल्या जातली. (तांच्या मूळ वसणुकेच्या 
वाठारांत भाताची लागवड जाताली म्हणपाचीं चिन्नां मेळपाक 
लागल्यांत) वा भात थळावें आसत जाल्यार थळाव्या लोकां 
कडल्यान भाताचें शेतकामत करपाची कला शिकले बगर 
तांकां दुसरो उपाय नाशिल्लो. आनी ही गजाल जितली 
संगनमतान जाता तिलली झगडून जावप कठीण. बरें! थळावे 
हे 'नेटीव' असो खंयच उल्लेख मेळना. एक तर ते निम्ध्रिटो 
आशिल्ले वा प्रोटो-आस्ट्रॉरोयड. तेय स्थलांतरीत. लांब काळाचो 
फरक आसूं दी मागीर. जें कितें शेतकामत केलां, जी कितें 
अदीकचाराची जमीन वसयल्या आनी कसल्या ती सांझा 
तत्वानूच (भागिदारीन) वसयल्या जातनी. आनी हातूंतल्यानच 
ग्रामसंस्थांची संकल्पना साकारल्या जातली. ज्या 
ब्रह्मावर्तातल्यान सारस्वत आयल्यात थंय सहकारी तत्वांचेरच 
वाठार (गांव) चलताले. जें उत्पन्न काडटठाले आनी जें उत्पन्न 
सैमीक रितीन मेळठालें तें समाजाचें आसतालें. ताचेर समाजाचो 
अधिकार आसतालो. समाजा खातीरच ताचो वापर जातालो. 
हेच कल्पनेंतल्यान गोंयांत कोमुनीदाद जल्माक बी आयली 
ना मू? बारीकसाणीन संशोधन जावपाक जाय. 

लोकसंख्या वाडली, अदीक अदीक जमनीची गरज 
पडली, गोरवां म्हसरां खातीर अदीक अदीक तणाची गरज 
वाडली आनी तांकां साश्‍्टीच्या भायर पावल दवरप सभावीक 

जालें. साश्टीचे अस्तमेक अफाट दर्या म्हूण उदेंतेक न्हंय 
हुपून तांणी पळयलें. मडकय पावले. वसती करपाक योग्य 
असो गांव तांकां दिसलो आनी कांय कुटुंबांनी मडकयंत 
स्थलांतर केलें आसतलें. खुबूच पातळ वस्तीचो गांव आशिल्लो 
जातलो. हीं कुटुंबां अत्रि गोत्री आनी भारद्वाज गोत्री आशिल्लीं 
हातूंत दुभाव ना. चार गोत्रां पैकीं हीं दोन मुखेल गीतां. 
कौशिक आनी वत्स हीं दोन गोत्रां मागीर आयल्यांत. ह्या 
दोनूय ठोत्रांच्या वांगाडयांक कुळकर्णी म्हूण गांवांत मान 
मेळळो. कुळकर्णी म्हणचे गांवाचो बरपी. गांवाचो हिशेब आनी 
हेर लेखनाचें काम कुळकर्णी नेवरेकार करताले. हांच्या कामाचो 
व्याप वाडटकच हांणी वर्दे नांवाच्या मनशांक आपल्याक 
मदत करपाक म्हूण हाडले. भरीक म्हूण हाडिल्ल्या ह्या वर्दे 
लोकांक फुडें *भरणे' अशें नांव पडलें. भरीक हाडिल्ले भरणे. 
तांचें वर्दे आडनांव लुप्त जालें. पूण पांडुरंग वर्देचें एक कुटूंब 
अजून वर्दे नांवच वापरता. जगाचे फाटीर खंयीय भरणो 
म्हूण कोणूय मेळळो जाल्यार तो मडकयचो म्हूण समजुचें. 
ह्या चारूय गोतरांचे (अत्रि, भारद्वाज, कौशिक आनी वत्स) 
आठ वांगडी मडकय ग्रामसंस्थेचे भागीदार आसात आनी 
तेच श्री नवदुर्गा देवस्थानाचे संस्थापक वांगडी आसात अशें 
श्री नवदुर्गा संस्थान, मडकय ह्या देवालयाची नेमावळ सांगता. 


हे सारस्वत ब्राह्मण ऋगवेदी आनी यजुर्वेदीय 
आशिल्ले. आर्यांनी (सारस्वतांनी) गोंयांत स्थायीक जावपाचें 
थारायतकच आनी स्थायीक जातकच तांच्या मुखार प्रस्न 
उबो रावलो तो मनशाच्या तीन म्हत्वाच्या गारजांचो. त्यो 
म्हणल्यार अन्न, वस्त्र आनी आसरो. नवे भुंयेर पावतकच, 
पयलो प्रस्न पोटा-पाणयाचो आशिल्लो. ते खातीर भूय पिकातळा 
हाडले बगर आनी स्वता कश्ट केले बगर दुसरो उपाय तांचे 

कडेन नाशिल्लो. ह्यो गजाली ताकतिकेन हाताळपाच्या बोवाळांत 
तांचें वेद पाठ-पठन, अध्ययन-अध्यापन, कर्मकांड हांचे कडेन 
दुर्लक्ष जालें. सगळ्यांक वांगडा घेवन गांव वसोवपाचो 
आशिल्ल्यान, सहकार आनी सहजीवन हीं तत्वां आचरपाचीं 
आशिल्ल्यान तांचो सभाव इल्लो उदार जालो आनी सभावांत 
मोवाळपण आयलें. धर्मीक कर्मठपणा इल्लो इल्लो उणो जायत 
गेलो. मानायां वांगडा स्वता कश्ट करून हांणी भूंय पिकाळ 
केल्या जातली. सारस्वत स्वता शेतांत कश्ट करतात म्हणपाची 
ठवाय हालीं हालिंसाराक लेगीत मेळटाली. म्हज्या घरांतले 
जाणटेले आनी अशे गांवचे कितलेशेच सारस्वत जाणटेले 
मानायां वांगडा कुदळ खोरें घेवन शेतांत काम करून पीक 
काडपांत रमताले. म्हजो बापूय आनी एक बापोलयो जेवणा- 
खाणाची पर्वा करिनासतना सकाळीं शेतांत देंवताले ते 
तीनसांजचे घरा परतताले ते हांवें पळयल्यात. म्हालवाड्या 
वयलो सितारामबाब कामत शेणान भरिल्ले दोन पाटले आपल्या 
दोन चल्यांच्या माथ्यार आनी एक पाटलो आपल्या माथ्यार 
घेवन चड़टी चडून दोंगरा माथ्यार आशिल्ल्या मड्डांत काम 
करतालो. 


कामत ह्या नांवाची उत्पत्ती पळयल्यार ते मातयेंत काम 
करताले हें स्पश्ट जाता. पुर्विल्ले भाशेंत तांकां कामती म्हणटाले. 
काम आनी मृत्तिका (माती) ह्याउतरांचो काम--मृत्ती (का) हांचो 
मिलाफ जावन कामती आनी काळांतरान कामत जालें आनी 
प्रचलनांत तेंच उरलें. (पोर्तुगेजांनी कामतीचें कामोतीं केलें) 
आदल्या काळार मनीस जें काम करता ताचे वयल्यान ताचें 
आडनांव थारतालें. 


शेतोडेचेर एक नदर मारली जाल्यार खाजनांच्या 
देगे वयल्या गांवांनी तुमकां कामत आडङनांवांच्या लोकांची 

ऑल्तेरार बसून बामण फोल्गां मारताले वा मारतात 
असो खूब लोकांचो वा जमातींचो आज समज आसा. पूण तें 
सारखें न्हय. समाजांत कांय लोक तशे आसले म्हूण सगळ्याच 
समाजाचेर ताचें दुशण वचना. 


अशे कश्ट काड़पाच्या सभावांतल्यानूच खाजन शेतोड 
जल्माक आयल्या जातली. मडकयचो दोंगराळ भाग आनी 
दोंगराच्या सभोंवलणीं लोकांची वसती आशिल्लो भाग सोडलो 
जाल्यार सरभोंवतणचे सपाटीचो भाग हो जुवारी न्हंयेच्या 
खार्‍या उदकान बुडिल्लो आसतालो जावपाक जाय. उदकातळा 
आशिल्ले दलदलीत (चिखलाचे जमनीर) पीक काडपाच्या 
हेतून न्हंयचे देगेर लांबचे लांब बांद बांदपाची कल्पना जल्माक 
आयल्या जातली. ही कल्पना मड़कयंतूच पयलीं जल्माक 
आयल्या जातली अशी म्हजी म्हणणी ना. ती गोंयांतूच खंय 
तरी जल्माक आयिल्ली आसूंक जाय. महाराष्ट्रांत कुलाबा 
आनी रत्नागिरी जिल्ह्यांत अशी "खाजण? नांवाची शेतोड़ 
मेळटा. भो. विनायक सदाशिव सुखटणकार “सह्याद्रीच्या 
पायथ्याशी. ह्या आपल्या १९३१ वर्सातल्या पुस्तकांत म्हणटात, 


"खाजण म्हणजे खार्‍या पाण्याच्या कांठची शेत जमीन. 
कुलाबा आनी रत्नागिरी जिल्ह्यां मध्येंही हा शब्द (खाजण) 
प्रचारांत आहे. पण ह्या भागांत खार्‍या पाण्याच्या संसर्गामुळे 
निकृष्ट प्रतीच्या किंवा अगदीं निरुपयोगी बनलेल्या जमीनीस 
“खाजण! म्हणतात. तर त्याच्या उलट गोव्यांतील खाजनें 
हीं इतर सर्वसाधारण जमनीहून अधिक पीक देणारी असून 
त्यांच्या लागवडीची एक विशिष्ट पद्धत ठरलेली आहे. 


कितेंय जावं! कशेंय जावं! कोणेंय करूं! पूण दर्या- 

सपाटीच्या खालाचे (९1०% ५९4 1९५९1) न्हंयचे देगेर लांबचे 
लांब बांद बांदून, उदक आडावन जमीन पीक काडपाचे 
लायकीची करप म्हणल्यार सामान्य मनशाचे कल्पने भायलें 


काम! 


नायक समाज 


गोंयांत नाईक वा नायक समाज भोव संख्येन आसा. 
ह्या समाजाक आजकाल भंडारी समाज अशेंय म्हणटात. 
खुद्द ते जातींतलो लोकूय आपल्या समाजाक भंडारी समाज 
म्हणून घेतात. गोंयचे सुटके आदीं ह्या समाजाक फकत 
नायक समाज म्हणुनूच वळखताले. 

स. बा. द. सातोस्करांचें मत आसा, 'ह्या समाजाच्या 
सुर्वेच्या इतिहासा विशीं चडशें कांय मेळळें नासलें तरी कोल, 
गावडा, कुणबी बी आर्यपूर्व काळांतल्या जमाती वरी ही 
जमात न्हय. तांचें शरीर, तांचें मुखामळ पळयलें जाल्यार ही 
जमात आर्यातलीच एक काय अशें दिसता.' 


ते फुडें म्हणटात, “नाईक हे नांव जातीला का पडावें 
हें कळत नाहीं. नाईक किंवा नाईकड़ा नांवाची एक आदिवासी 
जमात गुजरात, माळवा व पंजाब येथें आढळते. परंतु 
गोव्यांतील नाईक जात ही जमात नाही. आणि उल्लेखीत 
नाईक जातीशी तिचा कोणताही संबंध नाहीं. नाईक ह्या शब्दाचा 
अर्थ मुख्य किंवा प्रमुख किंवा पुढारी. परंतु ह्या अर्थानेही 
सबंध जातीला हें नांव का पडावें हें समजण्यास मार्ग नाहीं. 


प्रा. प्रजल साखरदांडे हांचो हांवें एक लेख वाचिल्लो 
ताचो उगडास जाता. तातूंत तांणी गोंयच्या लोकांचीं आडनांवां 
कशीं जालीं हाची चर्चा केल्ली. नाईक हे फौजेच्या एका 

पंगडाचे मुखेली आसूंक जाय अशें तांणी त्या लेखांत म्हणिल्लें. 
म्हज्या मतान हें खरें आसूं येता. तांचो लांब-रूंद देह, शरिरान 
बळकट, कश्ट करपी आनी पळोवपाक देखणी शरीरयश्टी 
पळयली जाल्यार ते शूर सैनीक आशिल्ले असो अदमास 
बांदूं येता. म्हज्या मतान (हांव काय इतिहासकार न्हय. हांवें 
फकत एक मत मांडलां) ही जमात क्षत्रिय वर्णाची वंशज 
जमात आसूंक जाय. गोंयच्या शेजारच्या कांय राज्यांनी 
आनी वाठारांनी राजेशाही शासन पद्दती चलताल्यो. तांच्या 
फौजेंतले, तांच्या शेकातळा आशिल्ल्या वाठारांतले लोक 
गोंयांत देवले आसूं येतात. 


पूण सोमनाथबाबवां कडल्यान कळळें कीं नाईक हे 
भारतांत वेगवेगळे कडेन आसात आनी तांचो दर्जोय बी 
वेगवेगळो आसा. ते मागासय आसात. इतलेंच न्हय तर ते 
अस्पृश्य पसून आसात. 

विजयनगरच्या राज्याच्या गोंय फांट्याच्या आरमाराचो 
मुखेली तिमस्या नायक आशिल्लो. 


ह्या समाजाचें मूळ कितें? ते खंयच्यान आयले? ते 
केन्ना आयले? असले प्रश्‍न अजून अनुत्तरीत आसात. 


हालींच एका दबाजांत भाशण करतना गोंयचे आदले 
आमदार श्री दामू नायक हांणी सांगले, “गोंयच्या नायक 
जमातीचो लोक 'पोंय कापे' म्हूण गोंयांत आयिल्लो.” 

गोंयच्या शेजारच्या वाठारांत ताडी म्हूण एक पेय 
मेळटा. ही ताडी काडपाचें काम भंडारी समाज करता. गोंयांत 
माडाची सूर काडून सोरो गाळटात. गोंयांत माड़ाचेर चडून 
सूर काडपी लोक किरिस्तांव समाजांतले आसतात. तांकां 
रेदेर म्हणटात. भोव करून ते धर्मातरीत आसूं येता. सध्या 

तरी भंडारी समाजांतले सूर काडपी लोक गोंयांत दिसनात. 
हांवें तरी पळोवंक नात. पूण हो कश्ट करून पोट भरपी 
लोक. भाटांनी, शेतांनी काम करून पोट भरपी लोक. गोंयच्या 
शेजारच्या वाठारांनी दुश्काळ पडटकच काम सोदूंक ते गोंयांत 
आयले आसूं येता. आनी हांगाच खोपी बांदून, वसती करून 
रावले अशें एक मत गोंयांत प्रचलीत आसा. आनी हें खरें 
आसूंक जाय. हालीं हालीं लेगीत म्हणल्यार गोंयचे सुटके 
वेळार लेगीत तो समाज भाटांनी खोंपी बांदून रावतालो 
आनी शेतांनी भाटांनी वावर करतालो. भंडारी समाजांतलो 
लोक (गोंयांत तरी) माडाची सूर काडटाले तें पळयलें ना 
आनी आयकलेंय ना. हांगा एक दुभाव उगतायतां. माडाची 
सूर काडपाचें काम किरिस्तांव रेंदेर करताले आनी करतातय 
बी. पूण पोर्तुगेज येवचे आदीं हें काम कोण करतालो? माडाची 
सूर काडपाची कला ही पोर्तुगेजां आदीं शेकड्यांनी वर्सा 
चलत आयल्या. तेच धरतीचिर पोर्तुगेजांनी काजूची फेणी करपाचें 
काम सुरू केलें. म्हणटकच हे लोक पोंय कापे म्हूण गोंयांत 
आयले ह्या म्हणण्यांत तथ्य आसूंक जाय. शेतांत काम करप 
आनी फळफळावळीचें पीक काडप असलीं कामां मेळटकच 
त्या समाजान पोंय कापपाचें काम सोडून दिलां जातले. 


आदले आमदार भो. दामूबाब म्हणटा ते प्रमाण हो 
समाज पोंय कापे म्हूण भायल्यान आयला ताका आदार 
आसू येता. हालीं हालीं लेगीत गावडो समाज आनी सारस्वत 
समाज नायक समाजाच्या लोकांक "भायल्लोक? म्हणठाले. 
हालिंसाराक हो उल्लेख आयकूंक येना. हें जाती वाचक 
उतर न्हय. भायल्यान आयिल्लो लोक असो ताचो अर्थ! तशें 
पळोवंक गेल्यार आमी सगळेच भायल्यान आयिल्ले आसात. 
पूण येवपाचें अंतर चड थोडें आशिल्ल्यान पयलीं आयिल्लो 

मागीर आयिल्ल्याक भायलो म्हणटा. हें सर्वकाळ संवसारीक 
सत्य आसा. 


स. बा. द. सातोस्कार म्हणटात; “नाईक वा भंडारी 
समाजांतील चालिरिती बहुतेक सारख्या आहेत. दोन्ही जातींत 
मुलीचें पहिलें बाळंतपण माहेरी होते. सहाव्या दिवशी सटी 
होते. ती वाजती असते. मुलाला भटजीकडून नक्षत्र नांव 
काढले जाते व तेच ठेवले जाते. मात्र भंडार्‍यांत सहाव्या 
दिवशी नांव ठेवतात तर नाईकांत बाराव्या दिवशी ठेवतात. 
नक्षत्र नांवा शिवाय हौसेचें दुसरें नांव ठेवतात. दोन्ही जातींत 
दहा दिवस सुवेर पाळला जातो व अकराव्या दिवशी पंचगव्याने 
शुध्दीकरण होऊन तो संपतो. 


हाचे वयल्यान एक गजाल स्पश्ट जाता ती ही कीं 
नाईक समाजांत आनी भंडारी समाजांत स्पश्ट दिसपा सारको 
फरक ना. भंडारी समाजांत सव्या दिसा भुरग्याक नांव 
दवरतात आनी नायक समाजांत बारव्या दिसा बारसो करून 
नांव दवरतात. पूण एका जाणटेल्यान म्हाका एक खबर 
सांगली. ताचें म्हणणें अशें कीं नायक समाजांतले लोक 
सोरो काडिनाशिल्ले. भंडारी समाजांतले काडटाले. देखून 
नायक समाज तांकां उणाक मानताले. नायक समाज भंडारी 
समाजांत चली लेगीत दिनाशिल्ले. आतां तो फरक इल्लो 
इल्लो ना जाला. दोनूय समाजांतली संस्कृती एक, संस्कार 
एक, रहाणीमान एक, लग्न संस्कार एक जाला. 

मडकय गांवांत नाईक (कोंकणींत नायक) सगळ्यांत 
चड संख्येन आसात. पूण नायक आनी भंडारी अशे भेद 
आनी वेगळेपण दिसूंक ना. गोंयचे सुटके उपरांत भंडारी हें 
उतर आयकूंक आयलां. भंडारी समाज महाराष्ट्राच्या कोंकण 
वाठारांत भोवसंख्येन पळोवंक मेळटा. ताडी काडपाचो धंदोय 

थंय मोठ्या प्रमाणांत चलतालो. 


‘Bhandaari community is the biggest community in the 
Konkan region of Maharashtra. The community is more synonymous 
with toddy tapers however horticulture, agriculture, shipping and 
arts defence services are some areas where the contribution of the 
community can seldome be overlooked.’ 


(source : google) 
गोवा विश्‍शवविद्यालयाचो कों. विश्वकोश म्हणटा, 


“हे लोक खोंपी बांदून तांतूंत रावतात. खोपींच्यो वण्टी 
शेणान सारयतात. आनी कोंड्याच्या कामटांनी कण्णावन 
पाखें माडाच्या चुट्टांनी जावं तणान धांपतात.. 


ह्या लोकांची जातपंचायत आसता. सगकीं झगडी- 
वाद पंचायत सोडयता. कोणाय मनशान जातीचे नेम मोडल्यार 
ताका दंड भरपाची ख्यास्त करतात. दंडाचे रकमेंतल्यान 
ताका शुद्ध करून घेवपाची तजवीज आसता. 


गोंय धरून कोंकणांत नाईक आडनांव लावपी भंडारी 
समाज आसा. ताचो नाईक हे आदिवासी जमातीचो कुलवंशीय 
संबंध दिसना.” 


हाचे वयल्यान गोंयच्या नायक समाजाक भंडारी 
समाज म्हणपाचें कांयच कारण दिसना. नायक समाज जो 
गोंयांत आयलो तो भंडारी समाज आशिल्लो म्हणपाची गवाय 
खंयच मेळना. दुश्काछाक लागून काम सोदपाक म्हणून ते 
लोक गोंयांत आयले. येतकच तांकां पयलें काम मेळळे तें 
माडाची सूर काडपाचें. माडाची सूर काडपाची पद्दत वा कला 
खूब पुर्विल्ली . पोर्तुगीज गोंयांत येवचे आदनी. ह्या समाजाच्या 
दादल्यांक ताडी काडपाचो अणभव आशिल्लोच. आतां एक 
प्रश्‍न पडटा, हो समाज गोंयांत आयले उपरांत, आपल्या 

अणभवाच्या आदारान तांणी माडाची सूर काडपाचो सोद 
लायलो काय! ते येवचे आदीं लेगीत सूर काडपाची कला 
गोंयांत चालू आशिल्ली? 


ती कला हो समाज गोंयांत येवचे आदीं लेगीत गोंयांत 
आसूं येता. कारण नशा दिवपाचें पेय प्राचीन काळा सावन चलत 
आयिल्लें. नशा दिवपी कितेंय तरी पेय तांकां जाय आशिल्लेंच. ती 
गरज तांणी माडाचेर प्रयोग करून भागयली आसुँ येता. 


गावडो समाज 


अशें म्हणटात, गोड सारस्वत ब्राह्मण (G.$.8.) गोंयांत 
आयले तेन्ना तांचे वांगडा गावडो ही जमात आयली. गोड 
देशांतल्यान आयले म्हूण ते गावडे. ऑस्ट्रॉलॉयड वंशातले 
मुंड शाखे कडेन तांचो संबंध दिसता. कुणबी, गांवकार, 
वेळीप अशींय तांची हेर नांवां आसात. (भारतीय संस्कृति 
कोश) 


हे जमाती भितर दोन भेद आसात. जे फकत गावडे 
आसात तांकां पुजारीपणाचो अधिकार ना. जल्मी म्हणटात 
ते पुजारी आसतात. भुंयेचेर खणून शुभकामा खातीर, जावं 
तें शेत रोवपाक, जावं लुंवपाक, जावं घर बांदपाक पयली 
कुदळ मारतात आनी 'वॅळ' करतात ती जल्म्याच्या हातान. 

जल्मी ह्या उतराचो अर्थ जाता जल्मान हांगचोच. 
देखून म्हाका दिसता तांकां जल्मी अशें नांव पडलां जावंये. 
जल्मी ह्या उतराचो अर्थ असोच आसूंक जाय हें म्हजे तकलेंत 
म्हाका समजूंक लागत पसून घर करून आसा. पूण जेन्ना 
भो. अनंतबाब धुमे हांचें ग॥ढ ००ाण०। पाजण ०£ ०१ हैं पुस्तक 
म्हज्या हातांत पडलें तेन्ना म्हज्या विचारांक घट्ट बरो आदार 

मेळ्ळो. भौ. धुमे म्हणटात, 


‘Jtis noticeable that in Kerala state the headman of village 
is named “191111,” he obviously makes such type of rituals but there 
is no “Khunti” worship. Probably the word “Jalmi™ is corruption of 
“Janmi,” and it appears that this word has Sanskrit derivation mean- 


ing ‘born’ or ‘the original settler. 


भौ. धुमेबाबान निमाणो एक प्रश्‍न विचारला, ० 
how could this type of word be employed in the country of Malyalum 


language?” 


2009 त केरळच्या अर्नाकुलम शारांत अ. भा. कोंकणी 
परिशदेक गेल्लों. थंय श्री ए. आर. बालकृष्ण प्रभू ह्या 
इतिहासकाराक मेळपाचो योग आयलो. तांणी आपलो एक 
लेख म्हाका वाचूंक दिल्लो. तातूंत इंविचिजिशनाच्या वेळार 
आनी ताचे आदीं गोंयची गौड़ सारस्वत जमात केरळाक 
कशी गेली हाचो इतिहास बरयला. तातूंत गौड सारस्वतांनी 
आपल्या वांगडा आपले वांगाडचे गावडे हांकां व्हेले आनी 
त्या दोनूय जमातींचो पुरातन संबंध दाखयला. केरळाक वचून 
गावड्यांच्या पालवान खाजन शेतां कशीं तयार केलीं हाचे 
विशींय बरयलां. हाचे वयल्यान श्री धुमेबाबांच्या प्रस्नाची 
जाप म्हाका मेळळी. जन्म हें संस्कृत वा प्राकृत उतर. गोंयांत 
जेन्ना संस्कृत प्रचूर कोंकणी लोकांचे जिबेर घोळटाली तेन्ना 
गौड़ सारस्वत आनी गावडयांचें स्थलांतर केरळाक जालें. 
तांणी जन्म हैं उतर केरळाक व्हेलें. पूण उपरांत खिश्चन 
मिशनरीच्या प्रभावान म्हणुंया ना जाल्यार कोंकणीचे सहज 
प्रवृत्तीच्या प्रभावान जन्मीचे जल्मी जालां जावंये. पूण हो 
प्रभाव केरळी कोंकणीक आफुडलो ना. देखून थंयचे जन्मी 
हैं उतर तशेंच उरलें. जन्मी हें मळयालम भाशेंतलें उतर न्हय 
तर तें स्थलांतरीत गोंयकार गावड़यांनी केरळाक व्हेल्लें 

दुसरी गजाल म्हज्या ध्यानांत आयल्या ती अशी. 
द्रवीड लोकांच्यो आपापल्यो समृद्ध आनी गिरेस्त भासो आसात. 
पूण आर्याच्या संपर्कात येतकच तांणी आर्यांचे संकृत भाशेचोय 
अभ्यास केलो. तांचो प्रचार आनी प्रसार चालूच दवरलो. 
दक्षिणेच्या खंयच्या तरी राज्यांत एक गांव असो आसा ज्या 
गांवांत सगळेच लोक संस्कृत उलयतात. म्हणटकच जन्मी 
हें संस्कृत उतर प्रयोगांत आयलें म्हूण अजाप जावपाची 
गरज ना. जेन्ना आर्य आनी द्रवीड हांचो भावनीक एकचार 
सुरू जालो आनी सामाजिक मळार, सांस्कृतिक मळार आदान- 
प्रदान सुरू जालें तेन्ना द्रविडांनी आर्यांची संस्कृत भास 
आपणायली. तांचे भाशेंत संस्कृत उतरां अशे तरेन भरसली 
कीं तीं निजाचीं जावन बसलीं. आनी आर्यांचे भाशेंतय द्रवीड 
भाशेंतलीं उतरां मुदयेर थीक कशीं बशिल्ली आमकां पळोवंक 
मेळटात. 


जल्मी हे पुजारी आसतात हें वयर आयलांच. आतां 
गावडे आनी जल्मी हांच्या संबधां विशीं: मडकय कांय जल्मी 
जाणट्यां कडेन हांव उलयलों. ते म्हणटात, “ह्या दोनीय 
जमातींत कांयच संबंध ना. आमी देव देवस्पण करपी मनीस. 
गांवच्या शुभकार्याच्या वेळार देव देवस्पण करप, भुंयेक पयली 
कुदळ लावप, गांवच्यो शिमो दाळप, देंवचाराक सूर रोंट 
घालून मानवप, हे सगळे अधिकार आमचे. आमच्यांत आनी 
तांच्यांत सोयरिगत लेगीत जायनाशिल्ली.” 


जल्मी हांची व्याख्या गोवा विश्वविद्यालयाच्या कोंकणी 
विश्वकोशांत दिल्या ती अशी: 


“जल्माक घालपी, गांवाक जल्म दिवपी वा गांवची 

वसणूक करपी. जल्मी हें उतर दोन संदर्भानी वापरिल्लें दिश्टी 
पडटा. एक देव ह्या संदर्भात आनी दुसरें पुजारी वा देवस्पण 
करपी ह्या संदर्भात.' 


गावड्यां विशीं आनीक एक व्याख्या आयकूंक येता 
ती अशी, “जे गावड रोयतात म्हणजेच शेतकाम करतात ते 
गावडे. गावड करतात ते गावडे.” आनी तें खरें आसूंक 
जाय. पूण मातशा दुसर्‍या अर्थान. गावडे जल्मी हांकां जरी 
आमी मूळ मानले तरी तेय वसणूक करून राविल्ले लोक. 
म्हणल्यारूच विस्थापीत. ते प्रोटो- ऑस्ट्रॉरोयड वंशांतले मुंडारी 
जमातींतले लोक अशें एक मत आसा जाल्यार दुसरें मत 
आसा ते गोड सारस्वतां वांगडा आयिल्ले गोड प्रांतांतले 
लोक म्हूण ते गावडे. गोंयांत येवन जर तांणी शेतां केल्यांत 
जाल्यार तांचे वयल्यान शेताक गावड हें नांव पडलां आसूं 
येता. म्हणजेच गावड्यांनी शेत केलां म्हूण गावड शेत. 

श्री लक्ष्मीकांत जल्मी हो मडकय दुतळें वाड्या वयल्या 
मलकार्जन (मल्लिकार्जून) देवाचो पुजारी. वंशपरंपरेन त्या 
देवाच्या पुजारीपणाचे अधिकार ताचे कडेन आयिल्ले आसात. 
हांवे एक खेपे ताका विचारलें; “तुमी हांगाचे मूळ रहिवासी, 
म्हणल्यार आदिवासी, काय हांगा आयिल्ले लोक?” 

ताणें सांगलें; “गोंयांत आमी मूळ रहिवासी. पूण हांगचे 
(मडकयचे) न्हय. मडकयंत आमकां हाडल्यात.” 

"अशें कित्यावयल्यान म्हणटा तूं?” हांवें विचारलें. 

“हो मलकार्जन ताका गवाय आसा. हें दैवत 
काणकोणचें. हय काय न्हय?” 


“अर्शेय म्हणूं नजो. हांगा वेगळो स्थापना केल्लो 
आसूं येता.” 


अशोक कामत 

“हांगा दसर्‍याक काणकोणच्यान तरंगां येतात काय 
ना. तीं कितें वगीच येतात? संबंध आसा म्हूण येतात नही!” 


हें पुस्तक बरोवपाच्या निमित्तान म्हाका इतिहासाची 
पुस्तकां चाळप, पोन्नें लिखाण वाचप, जाणकारांची आनी 
जाणट्यांची मुलाखत घेवप असलीं कामां खूब करचीं 
पडल्यांत. काणकोणच्यान मल्लिकार्जूनाचीं तरंगां मडकय 
मलकार्जनाच्या देवळांत येतात हें देवस्थानाचो कुंप्रुमेस 
वाचतकच कळिल्लें. आनी तांकां तरंगां खातीर कापड दिवचें 
अशेंय कुंप्रुमेसांत बरयल्लें आसा. पूण तें कित्याक हाचो 
खुलासो जावंक नाशिल्लो. तो आज जालो. 


ताणें फुडें सांगलें, “आमकां म्हणल्यार आमच्या 
जाण्टेल्यांक काणकोणच्यान मडकयंत हाडल्यात.” 


“पूण कित्याक हाडचे पडले? आनी केन्ना?” 


“जेन्ना खाजनां करपाचो प्रश्‍न आयलो तेन्ना बांद बांदून 
न्हंयचे उदक आडावपाचें थारलें. मनीसबळ उणें पडपाक लागलें. 
तेन्ना आमकां हाडले.” 


“काणकोणां खाजनां आसात?” 


“आसू, नासूं. म्हाका खबर ना. आमकां काम करपाक 
हाडिल्ले. आकसण वाड्यारूय मलकार्जन आसा आनी जल्मी 
आसात.” 


फुडल्या एका प्रस्नाक जाप दितना तांणी सांगलें, 
“आमचो देव मलकार्जन! काणकोणच्यान येता आसतना 
आमी आमचो देव आनी देवस्पण ह्या गांवांत हाडलें. 
काणकोणच्यान दसऱर्‍याचीं तरंगां मडकयंत येतात तीं ह्याच 
कारणाक लागून! जंय जंय काणकोणच्या नागरिकांचो संबंद 


अशोक कामत 

आसा, जंय जंय काणकोणच्या दैवतांचो संबंद आसा थंय 
थंय काणकोणच्या दसर्‍याचीं तरंगां व्हरपाची प्रथा आसा. 
काणकोणची मलकार्जनाचीं तरंगां मडकय येतकच तांचे 
आदरातिथ्य करपाची प्रथा कुंप्रुमेसांतूय घालून दिल्ली आसा. 
आमी हांगा येतकच सारस्वतांनी मुखेल देवाच्या परिवारांत 
(पंचिश्ठांत) आमच्या देवाचो आसपाव केलो 


ह्या गांवांत सात वाडे आसात. पूण कुंप्रुमेसांत फकत 
दोन वाडे! एक दुतकें आनी दुसरो आक्सण. (दोनूय वाड्यांनी 
जल्मी, गावडे मुखेल जमाल) आनी दोनूय वाड्यांचें दैवत 
मलकार्जन! १९१० त कुंप्रुमेस केला; म्हणल्यार नियमांचे 
कायद्यांत रुपांतर जालां. हांगा प्रश्‍न येता तो १९१० आदीं 
दोनूच वाडे आशिल्ले? सातूय आशिल्ले जाल्यार ते कुंप्रुमेसांत 
कित्याक आयले नात? तांचीय दैवतां नवदुर्गा परिवारांत 
कित्याक आयलीं नात? 


आक्सणचो मलकार्जन हो ह्याच (दुलळच्या) 
मलकार्जनाची सासाय. जल्म्यांनी जेन्ना आक्सणांय राबितो 
केलो तेन्ना हांगच्या देवाची सासायूय थंय व्हरची पडली. 
ताचीय बी एक काणी आसा. आख्यायिका जरी आसली 
तरी तिचे वयल्यान स्पश्ट जाता की दुतळें वाड्या वयल्यान 
आक्सण वाड्यार हे जल्मी आनी गावडे पातळळे आनी थंय 
तांणी राबितो केलो. आनी त्याच देवाची सासाय तांणी 
आक्सणांय व्हेली. पूण दुलळेंचें दैवत म्हाल (मुखेल) आनी 
आक्सणचें धाल (पालवी) अशें त्या वाडेकारांचें म्हणणें. 

“आमचे सात वाडे. सातूय वाडेकारांक, गांवच्या 
मुखेल देवळा कडेन, म्हणल्यार नवदुर्गेच्या देवळा कडेन 
भौमान आनी कर्तव्यां आसात. पूण आमचीं हीं दोन देवळां 
(दुतळें आनी आक्सण वाड्यावयली) तांच्या (मुखेल देवळाच्या) 

शेकातळा आसात. हाचे वयल्यान पळयात तुमी, आमी कितले 
आदले-पुरातन ते. नवदुर्गा देवळाच्या 'कायद्या पुस्तकांत 
(कुंप्रुमेसांत) आमच्या दोनूय देवळांचो उल्लेख आसा. दोनूय 
देवळांनी नवें बांदकाम करतलो, जिर्णोद्धार करतलो वा हेर 
कसलोय खर्च करतलो जाल्यार तांचो (नवदुर्गा संस्थान 
समितीचो) परवानो लागता वा तेच खर्च करून तें काम 
पुराय करतात. हेर पांचूय देवळांनी हो नेम लागू ना. हाचे 
वयल्यान आमचे दोनूय वाडे अधिकाराचे वाडे (अधिकृत) 
अशें तुमकां दिसना?” 


मडकयची गावडे जमात (हातूंत जल्मी, पायणी आयले) 
आनी मडकयची सारस्वत जमात हांचे भितर लागींचो संबंध 
आसा हातूंत दुभाव ना. तांचें मलकार्जन (मल्लिकार्जून) हें 
दैवत आनी देवस्थान हीं नवदुर्गा देवस्थानाक अनुशंगीक 
आसात. मलकार्जनाच्या देवळाचो जिर्णोद्धार करपाचो जालो 
वा मुर्ती प्रतिष्ठापना करची आसली जाल्यार ती जबाबदारी 
मुखेल (नवदुर्गा) देवस्थानाची. गांवांत तळें फुगोवपाच्या वेळार 
जल्म्यान वॅळ करची पडटा. रथांत बसोवपाक देवतेची 
(भांगराची) मुर्ती लॉजांत व्हरतात तेन्ना ते मुर्तीची जतनाय 
घेवपाची जबाबदारी पायणी हांची आसता. सकाळीं रथ 
तळयेखोलांत वचून सांजचो तो प्राकारांत दवरून देवतेक 
देवळांत व्हर मेरेन देवतेक सांबाळपाची जबाबदारी पायणी 
हांची. देवतेचें शेत (नव्या पंचमी दिसा) लुंवपाक पयलो विळो 
मारपाचो मान जल्म्याचो. 

गावडा जमातीत जे जल्मी आसात ते जमातीचे पुरोहीत. 
म्हणल्यारूच तांच्या दैवतांचे पुजारी. सगळ्याच गावड़यांक 
पुजेचो अधिकार ना. तांचे भितरले जल्मी आसात तेच देवाची 
पुजा करपी, प्रसाद-पाकळी घेवपी, प्रसादांची मोडणी करून 

विस्कटावन सांगपी. ते तांचे जमातींतले भट. दुतळेंच्या आनी 
आक्सणच्या मल्लिकार्जुनाच्या देवस्थानांत पूजा-अर्चा, देव- 
देवस्पण जल्मी करतात. खंयच्याय नव्या शुभ कार्याचो शुभारंभ 
करपाचो (वॅळ करपाचो) अधिकार जल्म्याचो. 

आनीक एक येवजी सारकी गजाल म्हणल्यार ही 
जमात आजूनय, एकविसाव्या शेकड्यांत लेगीत सारस्वत 
जमातीक मान दिता आनी तांच्या उतराचो आदर करता. ह्या 
दोन जमाती मदलें सख्य लक्षांत घेवपा सारकें आसा. हें 
सख्य तोडपाचें, तांच्यांत विखख कालोवपाचें काम भायल्यान 
येवन कांय लोकांनी प्रयत्न केल्ल्याच्यो एक दोन देखी आसात. 
पूण ते सफळ जाले नात. हाचे वयल्यान स्पश्ट बरें दिसता, 
गावडा जमात सारस्वतां बरोबर आयल्या. 


जल्म्यांक आसात ते अधिकार गावड्यांक नाल. कश्ट 
करप, शेतांतलीं साबार कामां करप, लाकड़ां फोडप, पाडेलीपणा 
करप, अशे तरेचीं कामां करपाचें कसब ह्या लोकांत आसा. 
काळ सरता तसो ह्यो दोनूय जमाती मिसळळयो जातल्यो. 
सारस्वतांच्या पालवान खाजनां तयार करून भाताचें पीक 
काडपाचीं कामां हांणीच केल्यांत जातली. भाताच्या पिकाक 
खूब उदक लागता. उश्ण आनी दमट वातावरणांत आनी 
गोंयच्या तापमानांत भाताचें पीक काडप सामकें सोपें जातलें 
अशें जेन्ना आर्यांक कळळां जातले तेन्ना तांकां आपलें मुखेल 
अन्न गांव आनी जव सोडून दिवचें पड़लां जातले. पोटाची 
वेवस्था करपा खातीर भाताचें पीक काडपाची तांकां गरज 
दिसल्या जातली. आनी ते गरजेंतल्यानूच खाजनांची कल्पना 
जल्माक आयल्या जातली. (आनी भारतीय वैदीक वाडङमयांत 
यज्ञा खातीर तांदळांचो उपेग करताले असो उल्लेख मेळटा.) 

कलवतांचो (कलावंत) समाज: 
ह्या समाजाचीं मडकयंत चार घरां (अक्ट पास 
करपाच्या वेळार) आशिल्लीं. हांकां अक्टांत सेविका 
म्हणलां. देवदासी वा कलवंतां अश्या नांवान पाचारूंक 
ना. ही लक्षांत घेवपा सारखी गजाल. ह्या समाजाक 
वेगळ्या वेगळ्या वाठारांनी वेगळ्या वेगळ्या नांवांनी 


वळखतात. देखीक, भावीण, देवूळचे, कलवंतां, पेरणी 
बी. 


कलवंतां विशीं भो. विनायक सदाशिव सुखटणकार 
कितें म्हणटात तें पळोवया. 


“गोव्यांत बर्‍याच मोठ्या प्रमाणांत असलेल्या 
“देवदासी वर्गापिकीं "कलावंत' हा एक पोटभेद असून 
त्यांतील स्त्रियांना 'कलावंतीणी' ह्या नांवाने ओळखले 
जातें. ह्या कलावंतीणीचें इतर देवदासीहून वैशिष्टय हें 
कीं वेश्या व्यवसाय व देवळांतील सेवावृत्ती ह्या दोन मार्गानी 
द्रव्यार्जन करण्याचा जरी इतर देवदासी प्रमाणें प्रघात 
असला, तरी गायन, वादन व नर्तन या कला हेंच त्यांचें 
चरितार्थाचें महत्वाचें साधन बनलेलें असतें, तसें तें इतर 
पोटभेदा मध्यें आढळून येत नाहीं. हा कला व्यवसाय 
अर्थांत या कलावंत" वर्गाचा बौद्धिक दर्जा वाढविण्यास, 
त्याचप्रमाणें समाजांतील वरच्या व श्रीमंत वर्गाचा आश्रय 
मिळून त्यायोगें आर्थिक सुस्थिती व पांढरपेशी रहाणी 
यांच्यामध्यें येण्यास कारण झाला आहे. (सह्याद्रीच्या 
पायथ्याशी)” 


विकीपेडियांत मेळटा त्या प्रमाणं, “ह्या समाजाक 
कारवाराक नायक मराठा समाज आनी सिंधुदुर्ग जिल्ह्यांत 


अशोक कामत 


देखदिणी समाज व्यवस्थाः मडकय/48 


नूतन मराठा समाज म्हणटात.' 

गोंयचे सुटके उपरांत गोंयचे हे जमातीक गोमंतक 
मराठा समाज कित्याक म्हणपाक लागल्यात हें म्हाका 
समजना. हे जमातीचो आनी मराठा जमातीचो मात लेगीत 
संबंध ना. गोंयांत सारस्वत जमात जितली पोन्नी वा 
म्हणुंया गोंयचीं सारस्वत देवालयां जिललीं पोन्नी तितलीच 
पोन्नी ही जमात. हांगा मराठेपणाचो खंय संबंध येता हैं 
समजुपाक कठीण पडटा. खरें म्हणल्यार तांणीं गोंयाक 
आनी गोंयाकूच संबंधीत अशें समाजाक नांव दवरूंक 
जाय आशिल्ले. 

ह्या समाजाची मातृसत्ताक कुटूंब पद्दत आशिल्ली. 
दादल्यांक लग्न करपाची प्रथा आशिल्ली पूण चलयांक 
करिनाशिल्ले. चलयांक शेंस घालपाची पद्दत आशिल्ली. 
गोंयच्या स्वातंत्र्या उपरांत ही पद्दत बंद पडल्या. चलयांची 
सोयरीक व्हरून लग्न करपाची प्रथा चालू आसा. 

हो समाज चडसो देवस्थानांनी देवाची सेवा करून 
देवाच्या थळांत रावपी. त्या वेळार मडकयंत नवदुर्गेच्या 
थळांत सेविकांची चार घरां आशिल्लीं. तीं अशीं: 

१) जायू देवू कलवंत 

२) चितामणी बावें कलवंत 

3) किकी काली 

४) गोकूळ काशी कलवंत 

ह्या चार घरांनी देवस्थानान कामां वाटून दिल्लीं आसात. 
जायू देवू आनी चिंतामणी बयें हांणी देवळांतली पैरी करप. पैरेत 
काम येता देवळांत साफ-सफाय, पुजेचीं  आयदनां, गर्भकुडींतलीं 
पुजेची आनी आरतीची उपकरणां घांसून निवळ करप. रातदीस 

तांणी देवळांत हाजीर रावपाक जाय, पुराणाची बस्का दवरप आनी 
पुराण जातकच काडून दवरप हीं कामां पैरेकाराचीं. तांचीं पैरी 
आळीपाळीन चार चार म्हयने. तांकां पैरेकार म्हणटात. 


सगळ्या समाजांतले लोक आतां शिकूंक लागिल्ल्यान 
तांचें भितरले भेदभाव, वेगळेपण आनी खाशेलेंपण पुसून वचत 
आसा. 


नै नः न 


अशोक कामत 


वाड्या-वाड्यांनी रावितो केल्ल्यो 


हेर जमाती 


दैवज्ञ ब्राह्मण (शेट): 


शेट मडकयकार, शेट लोटलीकार आनी शेट रायकार 
हांची तीन चार घराणीं मडकयंत आसात. हातूंतले शेट 
लोटलीकार आनी शेट रायकार हे मागीर आयिल्ले आसूं 
येता अशें म्हाका दिसता. कारण तांकां देवस्थानांत कसलोच 
सहभाग दिसना. मडकयकार घराणें देवस्थानांत सेवा करता 
आनी ताचो तसो उल्लेख कुंप्रमेसांत आसा. मडकयकार 
शेटींचो पुरूस दुतळें वाड्यार स. पुंडलीक शेट मडकयकार 
हांच्या घरा लागसार आसा. पुंडलीक शेटीच्या घराण्याक 
कितें कितें कामां आसात तें हाचे उपरांत येतलेंच. देवस्थानांतलो 
एक म्हत्वाचो वावर तांच्या घराण्याच्या वांठ्याक आयला. 


विश्वकर्मा समाज (मेस्त): 
हांची वडाळ वाड्यार दोन घरां आनी होंसो वाड्यार 
दोन-चार घरां आसात. गांवच्या लोकांचें मेस्तकाम करप, 
देवळांतलें मेस्तकाम करप, देवळांतल्या वाहनांचें दुरुस्तीचे 

काम, जात्रे दिसा रथाक अब्दागीर बसोवन रथाच्या गुडयांनी 
रथ सजोवप असलीं कामां तांच्या वांठ्याक येतात. लाकडाचें 
मेस्तकाम तांणी अधिकारान करपाचें. 


लाडे: 


हांची वडाछ वाड्यार दोन-चार घरां आसात. मेस्तां 
घरा लागसार! हांकां लाडे कित्याक म्हणटात हें कळपाक 
मार्ग ना. ते मूळचे म्हालवाड्या वयल्या करनाळे वाठारांतले. 
नायक समाजाक ते लागीं आसले तरी तांचो पुरूस वेगळो. 


ठाकर: 


ठाकर हांचींय अशींच दुतकें वाड्यार एक-दोन घरां 
आसात. हांचो रवळनाथाच्या देवस्थाना कडेन संबंद आसा. 
ते रवळनाथाच्या तरंगांचे खांबी. (दसर्‍याक जो तरंगां धरता 
तो खांबी) 


किरिस्तांव: 


हे जमातीचीं सुमार २०/२७ घरां आसात. आदले 
काळार कांय जाण माडांची सूर काडपाचो धंदो करताले. सूर 
काडटल्यांक रेदेर म्हणटात. कांय जाणांची सुरी पसून सोरो 
गाळपाची भट्टी आशिल्ली. कांय जाणांचें ताव्हेरन आशिल्ले. 
(ताव्हेर्न म्हणल्यार सोरो विकपाचें रिटेल दुकान) 


आतां मडकयंत शिक्षणाचो प्रसार जाल्ल्यान हे 
पारंपारीक धंदे एक तर उणे जाल्यात वा बंद जाल्यात. तरणाटे 
शारांनी वचून नोकरी करपाक लागल्यात. 


अशोक कामत 

ह्या जमाती भायर देशस्थ, कोकणस्थ ब्राह्मण, शेट 
सुवर्णकार, मुसलमान हांची वस्ती गांवांत आसा. हीं घरां 
सामक्या उण्या प्रमाणांत आसात. 


नै नः 


अशोक कामत 


गांव आनी ग्रामव्यवस्था 


गांवर्चे मुखेल अन्न आसा शीत, नुस्त्याचें हुमण आनी 
नासण्याची आमील (आमील आतां इल्ली इल्ली फाटीं पडली). 
तरेतरेच्यो भाज्ज्यो रोवन उत्पन्न काडपाची पद्धत आसा. त्या 
मानान कड्डाणाचें उत्पन्न नाच म्हणल्यार जाता. कित्याक काय? 
प्रयत्न जालोना वा त्या पिकांक जमनीचो फावो तो कस 
मेळळो ना? त्या गांवांत आतां नळाचें उदक आयलां. पूण 
खावपा पिवपा पुरतें. ह्या लोकांचो पारंपारीक उदकाचो स्रोत 
म्हणल्यार बांयो. शेत कामत करपाक तळी आनी तळ्यांचें 
(तळी सैमीक झर्‍याची आसता. आनी तळे आकारान व्हडलें 
आनी कृत्रीम रितीन फुगयल्लें आसता) उदक आसाच. 
पावसाळ्यांत पावसाचें उदक. 


शेतकामत हो गांवच्या लोकांचो मुखेल व्यवसाय. 
हेर पारंपारीक धंदो करपी लोकांचींय घरां आसात. हे लोक 
गांवाची गरज भागयतात. देखीक, मडवळ, म्हालो, मेस्त, 
वळार, चामार, म्हार बी. ह्या गांवाची रचना, ह्या गांवांतलो 
समाज, ह्या गांवाची समाज रचना, ह्या गांवांतली शिस्तबद्द 
समाज-व्यवस्था, केंद्रीय सुवातेर श्री नवदुर्गेचें देवूळ आनी तें 
देवूळ आनी दैवताविशीं समाजाची कर्तव्यनिश्ठा आनी 
भक्तीभाव. समाजाची एकसंघताय, आनी भायल्या शक्‍तींक 

गांवच्या व्यवहारांत धवळा धवळ करपाची संद ना दिवपाची 
वृत्ती पळयत जाल्यार गांवच्या जाण्टेल्यांनी पुराय विचारां 
अंती, येवजण (प्लॅनींग) करून हो गांव वसयला हातूंत म्हाका 
तरी मातूय दुभाव ना. 

वाड्यांनी विभाजीत गांव 


मडकय हो गांव सात भागांनी वांटला. हे सात वाठार 
म्हणल्यार सात वाडे. तांचीं नांवां अशीं, १) दुतळें २) वडाळ 
3) आडण ४) आक्सण ७) होंसो ६) म्हालवाडो ७) पारंपय. 


ह्या वाड्यांच्यो शिमो निश्‍चीत आसातः 

दुतळें - नवदुर्गेचें देवूळ ते दुतळें व्हाळ 

वडाळ - पाकळकाटें ते तळ्या बांद 

आडण - जुवारी नहंय (तोंक) ते वडाळ पाकळकाटें 
आक्सण - ब्रह्मपूर शेत ते निवलकातोर 


होंसो - दुतळें व्हाळ ते कुंडय शीम. हे शिमेच्या वाठाराक 
मावजो अशें म्हणटात. 


पारंपय - करनाळे ते पारंपय (आडण) तोंक 
म्हालवाडो - कानेरें ते घाण्णो 


म्हालवाड्याक म्हालवाडो कित्याक म्हणटात काय 
हाचे विशी. म्हज्या मनांत उत्सुकताय आसली. देखून 
म्हालवाड्यार रावपी जाणटेल्या जिवूदादा कडेन हांवें ही 
उत्सुकताय उलोवन दाखयली. हांवें जिवूदादाक विचारलें, 


“तुमच्या वाड्याक म्हालवाडो म्हणल्यार मुखेल वाडो 
कित्याक म्हणलां? गांवांत मुखेल काम तुमचे कडेन आसा?” 

“ना ना! तशें नही तें. दुतळें वाडो हो मुखेल वाडो. 
देवूळ त्या वाड्यार आसा. देखून रथ नाचोवपाचें वर्स त्या 
वाड्या वयल्यान सुरू जाता. नमनाचे नमी दिसा पालखे 
मुखार दुतळकारांचो मेळ आसता.” 


“लशें ना शें दिसता. म्हज्या लक्षांत तशें आयले ना! 
लक्ष दिवचें पडलें.” 


“पयलीं आशिल्लें तशें. आतां ना जाल्यार करपाक 
जाय. तो मान दुतळकारांचो. आतां वाड्याक म्हालवाड़ो 
नांव कित्याक पडलें, हो लुजो मुद्दो. ह्या वाडयार तेन्ना दोन- 
चार महारांची घरां आशिल्लीं. म्हूण ताका म्हारवाडो म्हणटाले. 
मागीर तो म्हालवाड़ो जालो.” 


पूण हें म्हणणें भौ. सोमनाथबाबांक सामकें चुकीचे 
दिसता. तांच्या मतान म्हालवाडयाचो अर्थ तो सगळ्यांत 
पयलो म्हणून ताका पयल्या वांगाड्याचो मान. शिवाय तो 
सगळ्यांत व्हड़लो वाड़ो. रथ नाचोवपाचें वर्स सुरू जावप 
आनी नमनाचे नमी दिसा पालखे बरोबर आसप हातूंत 
दुलळकारांक कसलोच खास मान ना. 

हाचे भायर कांय उपवाडे आसात. देवळाचे भोंवतणी 
देवूळवाडो, हो दुतळे वाडयांत आसपावता. बेताळाच्या देवळा 
लागीं लाडयां वाडो. हो वडाळ ह्या वाडयांत आसपावता. 
करनाळ वा (करंजाळ), हो वाड़ो म्हालवाडयांत आसपावता. 
म्हालवाडयांत गाणवाडोय आसपावता. धाकणे हो उपवाडो 
होंसो ह्या वाडयांत आसपावता. ह्या उपवाडयांचो संबंध मुखेल 
देवस्थाना कडेन येना, त्या त्या मुखेल वाड्यांचे वतीन येता. 
दर वाडयाचें एक वेगळें दैवत आसा. दुतळे आनी आक्सण 
ह्या वाडयांवयलें दैवत मलकार्जून (मल्लिकार्जून) वडाळ 

ह्या वाड्यावयलें दैवत बैंगिळो, आडण ह्या वाड्या वयलें 
दैवत नामो पुरूश, होंसो ह्या वाड्या वयलें दैवत श्रीकृष्ण 
साई. अशे तरेन दर वाड्यावयलीं अधिकृत दैवतां आसात 
आनी तेभायर गोंयचे सुटके उपरांत आनी सुटके आदीं स्थापन 
जाल्ल्यो देवळ्यो, देवळां आसात. 


सातूय वाडेकार आपापल्या वाड्यार आशिल्लीं, तांच्या 
जाण्टेल्यांनी स्थापन केल्लीं दैवतां भजतात. दर वाड्यार 
एक मांड (माण) आसा. मांडाकूच ते दैवत मानतात. त्या 
दैवतांक ते भजतात पूण सगळेच नवदुर्गोक आपलें मुखेल 
दैवत मानतात. तांचें कूळदैवलत वेगळेच आसता. 
म्हालवडकारांल्या एका जाणटेल्यान, जिवूदादान (जिवू नायक) 
उलयतां उलयतां एक खेपेक म्हाका सांगले; 


“आमचें कूळदैवत शिरोडेची कामाक्षा. त्या देवळांत 
आमकां पुर्वापार चलत आयिल्लो मान आसा. आमी मूळचे 
साश्टींतले रायचे. बाटाबाटीच्या वेळार जेन्ना कामाक्षा रायच्यान 
शिरोड्या आयली तेन्ना तिच्या वांगडा आमचे जाणटेलेय 
आपल्या बायल भुरग्यांक घेवन शिरोड्या आयले. थंयच्यान 
आमी दुर्भाटा आयले. दुर्भाटच्यान आमकां कामा खातीर 
मडकय, म्हालवाडयार हाडले. थंय आमकां तीन कामां दिलीं. 
नवदुर्गेच्या देवळा फाटल्यान दोंगुल्लेर, जंय रथ थारयतात 
थंय आर्क बांदप, रवळनाथाचीं तरंगां म्हालवाड्यार येतकच 
तरंगांचे खांबी आनी तरंगां बरोबर येतात त्या लोकांक जेवण 
घालप. जेवणांत तेरे आसूंकच जाय. आमचें वर्स येतकच 
रथ नाचोवप.” हाचोच अर्थ नवदुर्गेचो रथोत्सव सुरू जातकच 
म्हालवाडयार आयिल्ल्या लोकांक रथ नाचोवपाचें काम दिलें. 

हे सातूय वाडे श्री नवदुर्गच्या देवस्थाना कडेन संबंधीत 
आसात. सातूय वाड्यांचेर देवस्थानान कितें ना जाल्यार 

कितें काम सोपयलां. सातूय वाडेकार तें आपलें धार्मिक 
कर्तव्य अशें मानून आपापलीं कामां चोख बरीं करतात. तीं 
कामां करप हो आपलो भौमान अशें समजतात. 


गांवचें मुखेल देवूळ श्री नवदुर्गा आनी ताच्या परिवार 
दैवतांचे व्यवस्थापन गोड सारस्वतां कडेन आसा. तांची एक 
नेमावळ आसा. ते नेमावळीक कायद्याची बुन्याद आसा. ताका 
आक्तू म्हाजनीय अशें म्हूण वळखतात. तेच भशेन बिगर 
सारस्वतांच्या (ह्या समाजाक भोस म्हूण पाचारतात) देवळांकूय 
एक नेमावळ आसा. ही नेमावळ अलिखीत आसा. तांचे बसकेंत 
वा भौसारांत (हे बसकेक वा भौशीक सभेक ते भोसार म्हणटात) 
जें कितें थारता तोच तांच्या वाड्या वयलो कायदो आसता. भायल्यान 
येवन वस्ती करून राविल्ल्या लोकांक गांवच्या भौसारांत वा 
गांवच्या गांवपणांत प्रवेश मेळना. आनी तेच खातीर गांवर्चे राजकारण 
वा समाजकारण आजमेरेन शुद्ध उरलां. भायल्यान येवन हांगासरल्या 
वातावरणांत विख्ख कालोवंक पळयतल्या लोकांक वा जाती 
जातीं भितरले संबंध खदूळ करतल्या लोकांक मात लेगीत सुवात 
ना. खर्‍यानिशी हो ह्या गांवाची तोखणाय करी सारको गूण आसा. 


आतां पळयात. गांवाची गरज कितें आसता? देवळाची 
आनी देवाची सेवा करपाक तरेतरेचे सिर्विदोर (सेवेकारी), 
कपडे धुवपाक मडवळ जाय आसता, एक दोन मडवळांची 
घरां. केस मारपाक म्हालो जाय आसता, एक दोन म्हाल्यांचीं 
घरां. जोतीं करपाक, चामड्यार्चे काम करपाक कलाकार 
जाय आसतात, तांचीं एक दोन घरां. कोंड्या वेळांचे पाटले, 
खोटले हांची तर शेत कामत्यांक खूब गरज. असल्या 
कलाकारांची कांय घरां. मेस्त जाय आसतात. तांची दोन 
चार कुटुंबा. अशी गांवची व्यवस्थाच करून दवरल्या. बार्टर्ड 
सिस्टीम (म्हणल्यार पयशांचो वेव्हार करिनासतना वस्ती बदला 

वस्त दिवप) कदीम काळापसून चलत आयल्या. वयर उल्लेख 
केल्ल्या व्यवसायिकांक हीच पद्दत लागू आशिल्ली. ह्या 
सेवेकारांक शेतां वा भाटां सुटिल्लीं आसात. तांणी उत्पन्न 
काडप, आपल्या पोटा पाणयाची सोय करप आनी देवळांत 
देवाची आनी गांवांत गांवच्या लोकांची सेवा करप. लोकांकूय 
पयशांचो व्यवहार करपाची गरज पडनाशिल्ली. अशे तरेचे 
व्यवसायी लोक जाय थंय आनी जाय तितलेच हाडून दवरिल्ले 
आसात. हें सगळें पळयत जाल्यार हो गांव योजनाबद्द रितीन 
वसयला म्हणपाक घटमूट आदार मेळटा. 


हिंदू देव देवतांच्या देवळा मुखार तळी ही आसताच. 
हाचो दोट्टी उद्देश्य आसता. १) देवळाक उदकाची व्यवस्था. २) 
गिमांत वांयगाण रोवपाक उदकाची व्यवस्था. मडकयंत अशीं 
तीन देवस्थानां आसात जंय तळयो आसात. श्री नारायण 
देवाचें देवूळ, धाकण्यां श्री गणपतीचें देवूळ आनी श्री नवदुर्गेचें 
देवूळ. नारायणदेवाचें देवूळ हैं मूळ आनी मुखेल देवूळ म्हूण 
आमगेले जाणटठेले सांगतात. ताच्या खरेपणाक हो आदार 
मेळटा. हीं दोनूय देवळां दोंगाराच्या मुळसांत आसात. भुगोलीक 
विज्ञान सांगता, दोंगराच्या मुळसांत उदकाचे झरे मेळूं येतात 
म्हूण. देवळांक जाय आशिल्ली उदकाची गरज पळोवन हीं 
देवळां मुळसांत बांदल्यांत. श्री नारायण देवाच्या देवळा फुडें 
तर व्हडल्या व्हडल्या तळपांचे व्हडले व्हडले चिरे हाङून तळी 
बांदून काडल्या. हे तळयेक नारायणदेवाची तळी अशें नांव 
आसा. आनी हे तळयेचे झरे निवळ, नितळ आनी घसघशीत 
उदकाचे. तळयेंत देंवपाक तीन वटांनी सोपणां केल्यांत आनी 
ह्या सोपणांच्या मदीं मदीं कपडे उमळपाच्यो फातरी दवरल्यात. 
पावसांत उदक चडत आसता. उदक किललेंय वयर पावूं, 
थंय थंय कपडे उमळपाक फातरी मेळटल्यो. 

आनीक एक, शिंपणावळीचे नदरेन अभियांत्रिकी 
पळोवंक मेळटा. हें उदक गिमाचे सात आठ म्हयने ज्या एका 
थरा मेरेन वयर चड़टा त्या थराकडल्यान मातशा सकयल्या 
थराचेर तळयेचें उदक भायर सरपाक वाट दवरल्या. तळी 
उपाट भरची न्हय म्हूण. पूण हें अजगय उदक वारवंक वचना 
तर ताचो उपेग शेतांत दुसरें पीक काडपा खातीर करतात. हे 
तळयेक तेंकुनूच, पंदरा सोळा मिटरांच्या अंतराचेर एक व्हडलें 
तळे कृत्रीम रित्या तयार केलां. तळ्याच्या दोन वटांनी (पूर्व 
आनी पश्चिम) भाटां आसात, तळयेचे विरोधी वटेन एक 
लांबचे लांब बांद आसा. तळ्याच्या मदीं बांदाक एक $1प10€ 
24९ (मानस आसता तशी) आसा. बांदाचे उत्तरेक लांबचें 
लांब खाजन आसा. तळ्यांतूय शेत जमीन आसा. पावसांत 
हीं शेतां रोयतात आनी सर्द नांवाचें पीक काडटात. पावसाळो 
सोंपतकच, बांदाची मानस बंद करतात आनी तळे फुगायतात. 
हें बंद करपाचें कामांत लेगीत पयली कुदळ जल्मी मारता. 
तशी परंपरा आसा. मागीर तळयेंतलें सतत व्हांवपी उदक 
आनी ऑक्टोबरांत पड़पी पुरुमेताच्या पावसाचें उदक तळ्यांत 
सांचून उरता. हें उदक वायंगण रोवपाक वापरतात. सर्द आनी 
वायंगण हांचे मदीं जो कांय काळ मेळटा तातूंत तिसरें पिकूय 
शेतकामती काडटात. ह्या काळांत मिरसांगो, कांदे, भेंडे, चवळी, 
तरेतरेची भाजी अशीं उत्पनां काडटात. 


आनीक एक गजाल लक्ष दिवपासारकी पळोवपाक 
मेळटा. तळी आनी तळे हांचे भितर सुमार चार बाय चार 
मिटरांचें उदकाचें कूंड शें आसा. तळयेचें उदक हातूंत येवन 
फुडे मागीर लळ्यांत वता. हें कूंड दवरपाचें कारण किते? 
तर, आदल्या काळार संडास, कुमांव, वा अशे तरेची दुसरी 
व्यवस्था कांयच नाशिल्ली. देखून सकाळ फुडें वयर भाटांत 

गेले आनी येवन ह्या कुंडांत लिमयलें. धाकले तळयेंतलें 
उदक तळ्यांत व्हांवून वता. तळयेंत परतें येना. नारायण देवाची 
तळी ही पवित्र तळी. तातूंतलें उदक देवाक वापरपाचें. थंय 
बुरशेपणां उपेगाचीं नात. 


धाकण्यां गणपती देवळाकय एक तळी आसा. दुसऱया 
वाड्यार जंय सोमनाथबाब बी रावतात थंय, तळये भायल्यान, 
बायलो भायर बी जातकच वापरपाचें एक कूंड आशिल्लें. 
अशे तरेन आयलें-पयलें सगळें चिंतून उदकाची वेवस्था केल्ली 
आसा. शिंपणावळ अभियांत्रिकीचो हो एक सुंदर आनी उत्कृश्ट 
नमुनो. 

गांव, गांवचो समाज, गांवचो एकचार हाका ते कितलें 
म्हत्व दिताले ते हाचे वयल्यान कळटा. गांव येवजण पूर्वक 
रितीन वसवपांत, गांवाची जडण-घडण करपांत, अख्ख्या 
गांवचो एक समाजपुरूस उबो करपांत ह्या लोकांचो कितलो 
हातभार लागला जातलो हाचो अदमास करूंक जाता. 


न गः ग 

मडकय नवदुर्गेच्या देवस्थानाची स्थापना अचूक 
खंयच्या वर्सा जाली तें सांगपी कोण ना आनी लिखीत 
रुपानूय कांयच मेळना. शंबर वर्सा आदीं पास केल्लो कायदो, 
कुंप्रमेस म्हणटा, ह्या देवस्थानाची स्थापना केल्यार 39० परस 
चड वर्सा जालीं. म्हणल्यारूच इ. स. च्या १७६० आदी ह्या 
देवळाची स्थापना जाल्ली जावंक जाय. होच कुंप्रुमेस आमकां 
म्हायती दिता कीं हें देवस्थान मूळ तिसवाडी तालुक्यांतल्या 
गांवशी ह्या गांवर्चे आसा. देवळाची वास्तू केन्ना उबी जाली 
हाचें नक्की वर्स जरी खबर नासलें तरी देवता मडकय 
गांवांत केन्ना आयली हाचो अदमास इतिहासाच्या आदारान 
आमच्यांनी निश्चीत करूं येता. 


आंफोस दे आल्बुकेर्कान गोंय घेतले उपरांत गोंयचे 
भुंये वयल्यान मुसलमानांक धांवडायले वा काबार केले. 
आनी हिंदूंक तांणी अभय दिवन सांठालें, तुमच्या धर्माचो, 
परंपरेचो आनी संस्कृतीचो आमी आदर करतले, तुमकां 
कसल्याच प्रकारचे त्रास करचेनात. पूण वचन हें वचनूच 
उरल्लें. दिल्लें उतर पाळचें लागता हें घडये गोर्‍या लोकांक 
खबर नाशिल्लें. वा तांकां विसरपाची खर संवय आशिल्ली 
जावंये. वा फटींगापणा करपाकूच अशें उतर दिवन तें मोडप 

तांच्या सभावाचें खाशेलेंपण अशिल्लें आसूं येता. 


इतलेंच न्हय, फुडें तांणी आनी तांच्या धर्मगुरूंनी 
थारायलें, आनी घोशणाय केली कीं फोर्सान वा भिरांत दाखोवन 
धर्मांतर करचेनात कारण तशें करप हें खिश्चन धर्माच्या 
विरुद्ध आसा. पूण हें तरी उतर खंय पाळळे तांणी? लागीं 
लागीं त्याच वर्सा वा त्याच वर्सांनी तांकां दिसलें, ख्रिश्चन 
धर्माचो प्रसार करतले जाल्यार, मेळटा त्या उपायांनी हिंदू 
धर्म ना नपयत करपाक जाय. येरोपियन आनी हिंदू हांचो 
वर्ण संकर करून एक नवो हाय ब्रीड समाज तयार करपाक 
जाय जो पोर्तुगालच्या राजाक प्रामाणीक आसतलो. असो 
समाज तयार जालो जाल्यारूच पोर्तुगेजांचो सूर्य हांगा तेजाळ 
जातलो. 


किरिस्तांव धर्माचो प्रसार करतलो जाल्यार गोंयचे 
भुंये वयलो हिंदू धर्म समूळनिशीं ना करपाक जाय अशी 
येवजण पोर्तुगेज राजान, तांच्या गोंयच्या प्रतिनिधींनी केली 
आनी ती अमलांत हाडपाक लेगीत तांणी कळाव लायलो 
ना. 


पोर्तुगालच्या जाना १0 जून १७४१ वर्सा 
तिसवाडीतलीं (इल्ल्यश) सगळीं हिंदू देवस्थानां मोडात आनी 
मातयेभरवण करात, एक लेगीत देवूळ सोडूं नाकात अशी 
ऑर्डर काडली. हे ऑर्डरीक रोखडोच पाळो दिलो आनी त्याच 
वर्सा तिसवाडींतलीं सगळींच देवळां (कांय आडवाद आसूं 
येतात) मातये भरवण केलीं. 

हाचे वयल्यान इतिहासकारांनी अदमास लायलो कीं 
दुर्गादेवी (गांवशी ती दुर्गादेवी नांवानच आशिल्ली) जी 
गांवशीच्यान मडकय आयल्या ती ह्याच काळांत, म्हणल्यार 

१७४१ च्या अदमासाक आयल्या. खरें काय फट हाचो अभ्यास 
जावंक जाय. मडकय येवन ती नवदुर्गा, कशी, केन्ना आनी 
कित्याक जाली हें जाणून घेवपाची उत्सुकताय आसा. 


पूण आनी एक मत प्रवाह आसा तो असो, नवदुर्गा 
चवदाव्या शेंकड्याचे अखेरेक मडकय आयल्या. सोळाव्या 
शेंकड्यांतले बाटाबाटी वेळार न्हय. हीय शक्‍यताय न्हयकारूंक 
मेळना. तेराव्या, चवदाव्या शेंकड्यांत दिल्लीच्या बादशाहचो 
सरदार आनी विजापूरचो शासक महम्मद गवान वा त्या 
काळांतले हेर शासक हांणी गोंयच्या गोपकपटनम वा आयच्या 
व्हडल्या गोंयांत भितर सरून उणो सांवार घालुंना. त्या 
काळांतूय देवळांची मोडतोड, आनी हिंदूंक पिडापीड भोगल्या. 
दिल्लीचो बादशहा अल्लाउदीन खिलजीचो सरदार मलिक 
गफूर हो मूळ हिंदू दलीत वर्गांतलो. ताणेंय व्हडल्या गोंयांत 
(गोपकपटनमांत) येवन आकांताचीं धुमशणां घाल्यांत अशें 
इतिहास सांगता. ताणें सवर्णाचेर अदीक राग काडला. अशे 
परिस्थितींत जर गांवशीच्या लोकांनी आपल्या दैवतां वांगडा 
स्थलांतर केलें जाल्यार अजाप करपाची गरज ना. 


हाचेर सोमनाथबाबांचें मत आसा, “पोर्तुगिजांनी जीं 
देवळां मोडल्यांत तांची तारखां सयत नोंद आसा. तांची नोंद 
खरी धरपाक जाता. मुसलमानांनी देवळां मोडल्यांत पूण 
हाका लागून देवांचें स्थलांतर जालां अशें आयकूंक ना.” 

अशें म्हणटात, गावस्क्रर आडनांवाच्या लोकांनी 
(गावस्कार म्हणटकच गांवशीचे रहिवासी, ते पयलीचे कामत 
तारकार आसूंक जाय अशें एक मत) दुर्गा देवीची मुर्ती 
सावंतवाडी तालुक्यांतल्या रेड्डी ह्या गांवांत दर्याच्या मार्गान 
व्हेली. ते इंक्चीझिशना वेळार गेले काय ताच्याय आदीं गेले 
हाची नोंद मेळना. 

नवदुर्गा मडकय कशी पावली हाचे विशीं एक 
आख्यायिका आयकत आयल्यात. हांवें केन्ना तरी आनी खंय 
तरी एका इंग्लीश लेखकाचें मत वाचलां. लेखकाचे नांव 
याद जायना. तांचें मत अशें; “आख्ख्यायिका ही काल्पनीक 
आसली तरी तिच्या मुळांत एक सत्त्याची कीट आसता. 


आतां मडकयची आख्ख्यायिका अशी. देवता एके 
बायलेचें रूप घेवन पारंपय वाड्यार आयली. तिच्या माथ्यार 
खोळ (कांबळ) आशिल्लें. थंय तिका लोखणो नांवाचो एक 
गोरवां-राखणो मेळळो. तिणें ताका आपल्या भक्ताक (कांय 
लोकांचें मत ताचें नांव अनंत कामत) आपोवन हाडपाक 
सांगालें. त्या राखण्यान सांगलें आपूण हांगा गोरवां राखपाक 
आयलां. आपूण गेलों जाल्यार तीं हांगा थंय पळटलीं. आनी 
मागीर म्हाका तांकां एकठांय करपाक त्रास पडटले. आपल्याक 
वचपाक मेळचें ना. लोखण्याचो न्हयकार आयकून तिणे सांगलें, 
गोरवांचो हुस्को तूं करूं नाका. तांची जलनाय हांव घेतां. 
तरी लोखणो तयार जायना. ताणें दुसरें निमित्त सांगलें, 
म्हाका गोरवांक उदक दिवपाचें आसा. तीं तानेल्यांत. ताचेरूय 
ते बायलेन उपाय काडलो. तिणें सांगलें, उदकाची व्यवस्था 
हांव करतां. आनी तिणें थंय जमनीर पांय मारलो आनी 
तेबरोबर उदका झरो व्हांवपाक लागलो. तोय बी गोडे उदकाचो. 
लागींच पन्नाशेक मिटरांचेर खार्‍या उदकाची जुवारी न्हय 
व्हांवताली (आजून व्हांवता) आनी ती उबी आशिल्ली त्या 
जाग्यार गोड्या उदकाची तळी तयार जानी. 

हो चमत्कार पळोवन लोखण्याक सुमारा भायर अजाप 
जालें आनी ताणें भक्त्ताक आपोवपाक पळ काडलो. कांय 
वेळान भक्‍त थंय आयलो. देवलेन ताका दर्शन दिलें आनी 
सांगलें, “ह्या गांवांत म्हजें देवूळ बांद.” आनी ती अंतर्धान 

पावली. मागीर लोखण्यान गांवच्या लोकांक आपयले आनी 
घडिल्ली खबर तांकां सांगली. भक्‍ताचेर (वा म्हणुंया अनंत 
कामतीचेर आसुंये) देवतेचो भार आयलो. भारान तीन नाल्‍ल 
मागले, आनी सांगलें, “तिसरो नाल्ल जंय पडटलो थंय 
म्हजें देवूळ बांदात.' आनी ताणें पयलो नाल्ल उडयलो तो 
पडलो एके गाळयेंत. (जंय आज लेगीत रथ पारंपय वतना 
उबो करून पुजा करतात.) त्या जाग्यार आतां एक पेड 
आसा. त्या जाग्याक म्हणटात गाळयेर. वा बार्रा पेड. पयलीं 
पयलीं बार्रा पेड कित्याक म्हणटात हें म्हाका समजनाशिल्लें. 
पूण विचार केले अंती उलगडो जालो. तें बार्रा पेड न्हय, तर 
भारा पेड. म्हणल्यारूच भारान ज्या जाग्यार नाल्‍ल उडयल्लो 
वा दवरिल्लो त्या जाग्याक भारा पेड म्हणपाची प्रथा पडली. 
आमचे भाशेंत महाप्राणापरस आमी लघुप्राणाचो चड उपेग 
करतात. म्हूण भारा पेडाचें बार्रा पेड जालें अशें म्हाका दिसता. 
दुसरो नाल्ल सध्याच्या देवळा फाटल्यान दोंगाराच्या माथ्यार 
देवली सुरू जाता थंय म्हणल्यार जात्रे दिसा सोबील तोरण 
बांदतात थंय दवरलो. ह्या दोनूय जाठ्यांचेर देवतेचो रथ 
तळये खोलांत (जंय देवता खोळ घाल्ले बायलेच्या रुपान 
आयिल्ली थंय) वतना रावता आनी पुजा जाता. आनी तिसरो 
नाल्ल दुतळे वाड्यार, दोंगराच्या पालसणांत, सध्या जंय 
देवूळ आसा थंय पडलो वा दवरलो. त्याच जाग्यार आज 
एक सुंदर, सोबील देवळाची वास्तू उबी आसा. 


नै न न 

आसना वयली मुर्ती आनी कांय 
अनुत्तरीत प्रश्‍न 


ग्रामसंस्थेचे गौड सारस्वत ब्राह्मण ज्ञातीतल्या, अत्रि, 
भारद्वाज, कौशिक आनी वत्स गोत्री अश्या आठ कुटुंबाच्या 
लोकांनी एकठांय येवन आपली जमीन आनी धन दिवन हैं 
देवूळ स्थापन केलें. हे आठ वांगाड संस्थापक वांगडी म्हूण 
रजिस्टर जाल्यात. त्या वेळार वा १८६०त कुंप्रुमेसाच्या 
मार्गदर्शक तत्वांचो मसुदो तयार जाला त्या वेळार जे गांवा 
भायर उरले आनी जे आपलें योगदान दिवंक शकले नात ते 
म्हाजन म्हूण रजिस्टर जावंक पावले नात. अशे भायर उरिल्ले . 
लोक आसात, कामत माड, कामत खाडये, कामत तिंबले, 
कामत केरकार, कामत गांवकार, आनी कामत माशेलकार. 
कामत खाडये १८६० पयलीं वावुरपी समितीचेर आसताले. 
शेट मडकयकार आनी मड़ो (वजीर) हे कुळावी म्हूण रजिस्टर 
जाल्ले आसात. 

देवूळ बांदून जायसर जो काळ सरलो त्या काळांत 
देवीक थंयच शेजरा आशिल्ल्या खाजनयाच्या घरांत दवरून 
जोयशा कडल्यान तिची पुजा अर्चा चालू दवरली. हो खाजनयो 
कोण असो प्रस्न म्हाका आनी म्हज्या वांगाडच्यांक 
भुरगेपणांतल्यान पडिल्लो. पूण जशें जशें वाचन वाडलें आनी 

विचारशक्ती चिकित्सक जाली तशें तशें संशोधक नदरेक 
सगळें स्पश्ट बरें दिसपाक लागलें. मडकय ग्रामसंस्था 
(कोमुनिदाद) गोंयचे सशक्त कोमुनिदादीतली एक संस्था. 
जवळ जवळ सगळीच आस्पत ग्रामसंस्थेची. खाजन ही 
शेतजमीन तर आकांताळी व्हड. तितलेंच व्यवस्थापन व्हड. 
जितलो व्याप व्हडलो तितलें काम व्हडलें. कोंत हिशेब 
पळोवपाक मनीसबळ जाय पडलें. खाजनाचो व्यवहार 
पळोवपाक जो मनीस (सेवक) दवरिल्लो ताका खाजनयो 
म्हणटाले जावंये. देवळाच्या शेजारा धैसासाच्या घरांत 
खाजनयाली कूड नांवाची एक कूड आसा. तिका अजूनय 
खाजनयाची कूड अशें म्हणटात. म्हणटकच खाजनयाले कुडींत 
देवतेक दवरली म्हणप चड़ संयुक्तीक जातले. 

आतां परत आनीक एक प्रस्न पडटा. खाजनयाचे 
कुडींत देवतेक दवरली म्हणल्यार कितें दवरलें? देवतेची 
मुर्ती? मुर्ती रेड्टीक व्हेली म्हणटात. जाल्यार मडकय हाडली 
ती खंयची? देवता पारंपय आयली ती बायल मनशेच्या रुपान. 
म्हणल्यार गांवशीच्यान मुर्ती मडकय हाडूंक नाशिल्ली? 


आनीक एक प्रस्न उप्रासता. मडकय नवदुर्गे देवळांत 
एक प्राचीन मुर्ती आसा. पुजेक लायिल्ली मुर्ती न्हय. अशीच 
अजगय दर्वरिल्ल्या भाशेन एका कक्षांत दवरल्या. ती चतुर्भुजा 
न्हय. द्विभुजा. ती कोणाची तें सांठापाक आतां ते लोक कोण 
नात. देवते देवळांत आसा म्हणटकच ती नवदुर्गेचीच आसूंक 
जाय हातूंत दुभाव ना. ताचे भायर २०१० त उजवाडाक 
हाडिल्ले, मडकई शिगमोत्सव, संग्रहिकॅत ते मुर्तीक श्री 
नवदुर्गोची प्राचीन मुर्ती अशें म्हणलां. म्हणटकच ती गांवशीच्यान 
हाडिल्ली दुर्गा देवीचीच मूर्ती आसूंक जाय. (साश्‍्टींतल्या 
मूळ देवस्थानांत ज्यो मूर्ती आशिल्ल्यो त्यो ल्हानूच आशिल्ल्यो.) 

ती तीच जाल्यार आतांची आसनावयले देवतेची मुर्ती चतुर्भुजा 
महिशासूरमर्दिनी कशी? गांवशीची दुर्गादेवी मडकय येवन 
नवदुर्गा केन्ना आनी कशी जाली होय प्रस्न अनुत्तरीत आसा. 


ह्या संदर्भात जेन्ना म्हजें भौ. सोमनाथबाबां कडेन 
उलोवणें जालें तेन्ना तांणी संदर्भा सयत पटपा सारके 
स्पश्‍्टिकरण केलें. तांणी सांठालें, “दुर्गा हीच नवदुर्गा. श्री 
सप्तशती हो नवचंडी करपाचो ग्रंथ. तातूंतल्या देवी कवचांत 
बरयलां, “देवी की नौ मूर्तियाँ हैं जिन्हें नवदुर्गा कहते हैं। 
उनके पृथक पृथक नाम १) शैलपुत्री २) ब्रह्मचारिणी 3) चंद्रघण्टा 
४) कुष्मांडा ७) स्कंदमाता ६) कात्यायनी ७) कालरात्री ८) 
महागौरी ९) सिद्धिदात्री. 


नवरात्रांनी कांय देवळांनी दर दिसा एक प्रमाणें एक- 
एक रूप दाखोवपाची पद्धत आसा. णवय रूपां दुर्गेची म्हणचे 
महिषासुर मर्दिनीचीं. म्हणून दुर्गेची नवदुर्गा मडकय, कुंडय 
आनी कनयाळें (सावंतवाडी तालुका) तिनूय कडेन जाली. 
महिषासुराचो वध करपाक म्हूण जल्म घेतिल्ली दुर्गा ही 
'दुर्गा देवी! असोच उल्लेख मेळटा. महिषासुराचो वध करतकच 
ती महिषासूर मर्दिनी जाल्या. 

तळयेखोलांत आयिल्ली ती बायलमनीस जर सासाय 
आशिल्ली वा तिचेर देवीचो भार आयिल्लो, अशें मानलें 
जाल्यार देवळांतली ती प्राचीन मुर्ती (व्दिभुजा) मागीर तयार 
केली आसूं येता. 

आनीक एक तर्क करूं येता, तळयेखोलांत जी 
बायलमनीस आयली म्हणटात तिणें येतना मुर्ती गांवशीच्यान 


हाडली आसू येता. देवळांत अजगय मुर्ती आसा म्हूण उल्लेख 
केला ती मुर्ती, ते बायलेन हाडिल्ली मुर्ती आसूं येता. त्या 

काळांत व्हड मुर्ती करपाची प्रथा नाशिल्ली शी दिसता. 


असोय एक संभव आसा, ही देवळाच्या शेजारच्या 
घरांत दवरिल्ली प्राचीन मुर्ती (व्दिभुजा) गांवशीच्यान हाडिल्ली 
आसूं येता आनी मागीर जेन्ना देवूळ बांदून जालें तेन्ना नवी 
व्हड मुर्ती करून, तिची प्रतिष्ठापना देवळांत करुया, अशें 
गांवकारांच्या मनांत आयलें आसूं येता. ती तांणी महिषासूर 
मर्दिनीच्या रुपान केली आसूंक जाय. (बांदोड्या कोलवेंच्यान 
हाडिल्ली महालक्ष्मीची मुर्ती देवळांत गर्भकुडीच्या आसनार 
ना. आसना वयली मुर्ती बरीच व्हड आसा. कोलवेंच्यान 
हाडिल्ली ल्हान मुर्ती सध्या गर्भकुडींतच एका कोनशाक 
मेजार दवरल्या) प्राचीन काळांतल्या लागीं लागीं सगळ्याच 
मुर्तीचें तुमी निरिक्षण करशात जाल्यार त्यो सुपुल्योश्योच 
दिसतल्यो. ताच्या उपरांतल्या काळांत मुर्तीचे आकार वाडत 
गेले. मागीरच्या काळांत मूळ मुर्ती ल्हान आशिल्ल्यान, भव्य 
देवळां बांदतकच तातूंत सोब सारकी मुर्ती तयार करून तांची 
प्रतिष्ठापना नव्या देवळांनी केल्ली आसूं येता. 

कर्नाटक राज्यांतल्या म्हैसुरांत चामुंडेश्वरीचें देवूळ 
आसा. तातूंतली मुर्ती महिशासूर मर्दिनीच्या रुपान आसा. 
एके आख्ख्यायिके प्रमाण, पुराण काळांत महिशासूर ह्या दैत्यान 
इंद्रा आड झगडून इंद्रप्रस्थ मेळयलें. तेन्ना ब्रह्मा, विष्णू, महेशान 
आपल्या तोंडांतल्यान जी एक देवता निर्मिली तिचें नांव 
चामुंडा आसलें. तिणें महिशासूराक जिवेशी मारलो. अशे 
तरेन चामुंडेश्वरीची महिशायूर मर्दिनी जाली. गोंयांतल्या 
कदंब शासनाच्या वेळार चामुंडेश्वरी हें देवत गोंयांत पावलें 
आनी तीच चामुंडेश्वरी नवदुर्गा बी जावंक ना मू? गोंयांत 
चामुंडेश्वरीचीं दोन नामनेचीं देवळां आसात. केपें म्हालांत 
आनी दिवचल म्हालांत. 

पणजे पुरातत्व खात्याच्या प्रदर्शनांत केपें म्हालांत 
मेळिल्ल्यो बाराव्या शेंकड्यांतल्यो महिषासूर मर्दिनीच्यो दोन 
मूर्ती आसात. तांची उंचाय पांच स इंचां परस वयर ना. 


दिवचले मेळळ्या ती चवदाव्या शेंकड्यांतली महिषासूर 
मर्दिनीची मुर्ती बरीच ऊंच आसा. लागीं लागीं एक ते देड 
फूट उंचायेची. हाचे वयल्यान एक गजाल सिद्द जाता ती ही 
कीं सुरवातेक ल्हान मुर्ती करपाची पद्दत आशिल्ली. आनी 
जसो जसो काळ सरत गोलो मुर्तीची उंचाय आनी आकार 
वाडत गेलो. 


आनीक एक गजाल. आदल्या काळांतलीं देवळां 
लेगीत ल्हान आशिल्लीं. आदल्या देवळांतले चवथुरे (pint 
7९4) ल्हान आसात तें तुमकां मोडिल्ल्या देवळांचे अवशेश 
पळयले जाल्यार कळटलें. ते बारा बाय बारा हात वा पंदरा 
बाय पंदरा हात अशेच दिसतले. ऊंच आनी भव्य देवळां 
बांदपाची कला केन्ना सुरू जाली आनी कोणाच्या प्रभावान 
सुरू जाली हाचेर अभ्यास जावपाक जाय. सांगपाचें म्हणचे 
आदल्या काळार देवळांय ल्हान आसतालीं आनी तातूंतल्यो 
मुर्तीय ल्हान आसताल्यो. 


मडकय देवळांत, आसनार जी महिषासूरमर्दिनीची 
मुर्ती आसा ती सुरवातीक प्रतिष्ठापना केल्ली मुर्ती न्हय. 
देवतेच्या भाटांतले अर्दी पुरवल्ले बांयंत भग्नावस्थेंत एक 
मुर्ती भुरगेपणांत हांवें पळयल्या. विसर्जन केल्ली आसना 
वयली मुर्ती अशें म्हज्या जाणटेल्यां कडल्याल हांवें आयकल्लें. 
ही बांय देवते-भाटांत, देवतेच्या लाजा फाटल्यान आसा. 
देवतेचें लॉज म्हणल्यार कितें असो प्रस्न देवस्थानाची संवकळ 
नाशिल्ल्या लोकांक पडूं येता. हें लॉज म्हणल्यार चार वणटींचें 
मातयेचें घर आशिल्लें. ताचें पाखें चुडटां-मल्लांनी शिंवताले. 

हें लॉज देवळाच्या मुखार, पटांगणा सकयल आसा. ह्या 
लॉजांत वतलो जाल्यार 33 सोपणां देंवचीं पडटात. (एक 
सोपण रस्त्यांत पुरल्ल्यान आतां 3२ उरल्यांत) हे बांयचो 
वाठार, पवित्र असो वाठार मानतात. थंय कसलेच तरेचो 
भश्टकार जावंक जायना ही भावना आज लेगीत थंयचे 
लोक मानतात. कार्तीक वद्य नमी दिसा मडकय नवदुर्गोची 
जात्रा जाता. जात्रे नमी दिसा रातीच्या साडे इकरा, बारांच्या 
सुमारा देवतेची मुर्ती, (हे मुर्तीक रथांतली मुर्ती म्हणटात.) 
पालखेंत बसोवन लॉजांत (हें घर आतां एक मजल्याची 
इमारत जाल्या. हे इमारतींत महाराष्ट्र बँकेची शाखा आसा.) 
हाडटात. ह्या लॉजांत तिची पुजा जाता. एक मजेशीर गजाल 
म्हणल्यार लॉजा फाटले बांयचें उदक (जे बांयंत आदली 
मुर्ती आसा) हाडून रथांतले मुर्तीक अभिशेक घालतात. ते 
बांयंत आतां मेरेनच्यो दोन मुर्ती आसात अशें आयकलां. ह्या 
लॉजाचे भायले वटेन रथ श्रृंगारतात. श्रृंगारून जातकच 
देवतेक हाडून रथांत बसयतात. 


तर आमचो विशय आशिल्लो आसना वयली मुर्ती. 
आज देवळांत आसनार आसा ती मुर्ती तिसरी आसूंक जाय. 
दोन भाटांतले बांयंत आसात. गार्भकुडीच्या वयल्या कक्षांत 
आसा ती, गांवशीच्यान आयिल्ली द्विभूजा दुर्गा देवी पयली 
धरली जाल्यार आतां तीन मार्च २०१६ ह्या दिसा गार्भकुडीत 
आसनार प्रतिष्ठापना करपा खातीर जी नवी मुर्ती तयार 
आसा ती पांचवी धरची पड़टली. देवते भाटांतले बांयंत 
भग्नावस्थेत आसात त्यो दोन मुर्ती चतुर्भुजा महिषासूरमर्दिनी 
आसात अर्श म्हणटात. (तातूंतली एक हांवें पळयल्या) 


देवळांत सध्या आसनार आसा ती मुर्ती पाशाणाची 
चतुर्भुजा आसा. तिची मान दावे वटेन बागवल्या. तिच्या 

एका उजव्या हातांत त्रिशूळ, दुसर्‍या उजव्या हातांत तरसाद, 
एका दाव्या हातांत ढाल आनी दुसऱया दाव्या हातांत राक्षसाची 
शेंडी धरिल्ली आसा. तिच्या म्हर्‍यांतूच शींव आसा. शींव हें 
दुर्गेचे आसन अशें मानतात. मुर्तीचो एक पांय सकल धर्तरेचेर 
जाल्यार दुसरो रेड्याचेर दवरला. अशें म्हणटात, महिषासूर 
हो राक्षस तिका भिवन रेडयाचें रूप घेवन लिपून राविल्लो . 
ही मुर्ती तीन साडेतीन फूट उंचायेची आसा. ही संपूर्ण मुर्ती 
अख्ख्या एका पाशाणाची आसा. हेच मुर्तीक दीसपट्टी, 
सकाळफुडें निर्माल्य काडून अभिशेक घालतात. आनी मागीर 
कापड न्हेसोवन अलांकार करतात. ही मुर्ती जी 

महिषासूरमर्दिनीच्या रुपान आसा ती अलंकार करतकच एक 
बायलमनीस (देवी) ढाल तरसाद घेवन आसनार उबी आसा 
शी दिसता. घैसास घराण्याच्या वांगडयांची ही कला 
पळोवपासारकी आसा. हेच मुर्तीक गांदाची पूजा आसता तेन्ना 
ते विंगड विंगड देवांचें रूप दितात. केन्ना विठोबाचें तर केन्ना 
म्हादेवाचें. राम, लक्ष्मण, सितेचें जाल्यार केन्ना शेषशायी 
विष्णूचें रूप दितात. पुजारी भट हे कलेंत निपूण आसात. 


आसनावयले महिषासूर मर्दिनीक जेन्ना ते ढाल तरसाद 
घेतिल्ले देवीचें रूप दिलात तेन्ना देवतेची मान मातशी दावे 
वटेन बागवल्ली दिसता. देवतेची मान वाकडी कित्याक 
हाचे विशी एक आरख्ख्यायिका आयकूंक मेळटा. ती अशीः 

देवतेच्या कर्नाटकांतल्या एका भक्त्तान खंय देवतेक 
आंगवण केली. आपलें काम जालें जाल्यार आपूण एक 
हजार रुपयांची फुलां देवतेक अर्पण करीन अशी ती आंगवण 
आशिल्ली. ताचें काम जालें. थारिल्ल्या दिसा तो उपास धरून 
गोंयां येवपाक भायर सरलो. पूण ताका गोंयां येता आसतना 
खूब अडचणी येवन वेळार पावपाक जायतो कळाव लागलो. 

देवळांतलो उत्सव सोपून सगळीं फुलकारां घरा वचपाक 
गेल्लीं. ताणें सगळ्याक नदर मारली. एक फुलकान्न घरा 
वता ती ताका दिसली. धांवत वचून ताणें आपल्याक फुलां 
दी म्हूण सांगाले. पूण तिणें आपलो रिकामो कुरपणो ताका 
दाखोवन सांगले, “फुलां ना बाबा, सालीं सोंपलीं. आतां 
हांव घरा वतां.” भक्तानूय पळयलें, कुरपणो रिकामो आसा. 
पूण ताका कुरपण्याच्या एका वॅळाक लागिल्ली सोनचाफ्याची 
पाकळी दिसली. ताणें ती पाकळी उखल्ली आनी विचारलें, 
“हाचे कितले दिवं?” ती फुलकान्न ते पाकळेचे आनी कितें 
माठतली? तिणें मस्करेन म्हणले, “दी गा बाबा एक हजार!” 
भवक्त्तान फाठीं फुडे पळयनासतना एक हजार रुपये तिच्या 
हातार दवरले आनी तो नीट देवळांत गेलो. ताणें देवतेच्या 
हुंबर्‍यार ती फुलाची पाकळी दवरली आनी उदक सोडलें. 
आनी म्हणले, “देवते, आंगवण केल्ले प्रमाण एक हजाराची 
फुलां न्हय, फुलाची पाकळी लुका दवरल्या. पावली मगो 
लुका?” आनी कितें चमत्कार जालो! देवतेन 'हय' म्हूण 
सांगापाक आपली मान दावे वटेन वांकडी केली. तेन्नाच्यान 
देवतेक सोनचाफ्याची फुलां ओंपल्यार आपली मनोकामना 
पुराय जाली अशी भक्तांची श्रद्धा जाली. 

हातूंतलो अति श्रद्धेचो भाग कडेक दवरलो जाल्यार 
देवा वयलो भक्तांचो विश्‍वास, ताचेर दवरिल्लो भरिभार 
दिसता. आनी खरेलेंच, मडकय गांवांत, जातपातीच्या भेदभावा 
विणें सगळ्या समाजाचे लोक, भक्त्ती-भावांत एकरूप जावन, 
नवदुर्गोक आपलें श्रद्धास्थान मानतात. 

इतलेंच न्हय तर गांवा भायलेय हजारांनी भक्‍त तिच्या 
मुखार नमळायेन तकली बागयतात आनी कितलेय पयस 
आसल्यार लेगीत वर्साक एक फावट तरी तिचें दर्शन घेवन 


अशोक कामत 

तिची होंट भरतात आनी साष्टांग नमस्कार घालतात. ह्या 
लोकांची श्रद्धा तोखणायेची आनी ती उल्याक पावता म्हणपाचो 
विश्‍वास परंपरेन सासणाचो अढळ जायत गेला. 


न मद मर 


अशोक कामत 


श्री नवदुर्गेच्यो उत्सव मुर्ती 


श्री नवदुर्गेच्यो उत्सव मुर्ती तीन आसात. १) र॒थांतली 
देवता, २) पालखेंतली देवता आनी 3) सुखासनांतली देवता. 


रथांतली मुर्ती सुंदर आसा. ही भांगाराची मुर्ती. धा 
म्हयने तिका खंयच्याच उत्सवाक भायर काडिनात. आश्‍विन 
म्हयन्यांत नवरात्रांचे दुसरे रातीक ही मुर्ती मकरांत बसोवपाक 
भायर हाडटात. हे मुर्तीचीय एक आख्यायिका आसा. हेर 
गांवां प्रमाण मडकयंतय आख्यायिकांचो उणाव ना. 


एका विदेशी इतिहासकारालें मत हांवें वाचिल्लें म्हाका 
याद जाता. पूण ताचें नांव म्हाका याद जायना. तो म्हणटा 
भारतांत दर आख्यायिके फाटल्यान एक सत्य लिपिल्लें 
आसता. आनी खरी गजाल. वगीच रूं नासतना पूं कोण 
आनी कित्याक काडटलो? पूण त्या सत्तया फाटल्यान मीठ, 
मिरसांग, मसालो मात लायिल्लो आसता. अंधश्रद्धेचें फोण्ण 
दिल्लें आसता. 


आख्ख्यायिका अशीः सर्गेस्त पुंडलीक मडकयकार 
(पुंडी शेट) हाचें घर दुतळे वाडयारूच आसा. ताच्या 
घराण्यांतल्या पुर्वजान ही मुर्ती (रथांतली देवता) तयार केल्या 
अशें म्हणटात. ताणें मुर्ती करपाचो खूब प्रयत्न केलो. पूण 


देखदिणी समाज व्यवस्थाः मडकय/84 


ताच्या मनाक जाय तशी मुर्ती कशीच जायना जाली. मुखें 
तयार करता, पसंत पडना म्हूण परत विरगळायता. खूब 
दीस हें अशेंच चलिल्लें. एक दीस, ताणें देवते देवळांत येवन 
प्रसाद घेतले. प्रसादांचेर सांगलें, “लुज्याच हातान तें घडटलें, 
चल तूं घरा.” तेच रातीची देवता (नवदुर्गा) ताच्या सपनांत 
गेली आनी सांगलें, “लुगेले चलयेचें रूप पळय आनी तेच 
भाशेन म्हजें मुखें घडय. तुजे सगले प्रस्न सुट्टले.” शेटीक 
खोस जाली. दुसऱया दिसा ताणें आपले चलयेक मुखार दवरली 
आनी लागलो कामाक. आनी कितें अजाप! तो आपल्या 
कामाचेर खुश! मुर्ती ताच्या मनाक जाय तशी जाली आनी 
गांवकारांकूय पसंत पडली. पूण शेटीली ही खोस मात चड 
दीस टिकली ना. मुर्तीचो जो जो भाग तयार जातालो, चलयेचो 
तो तो भाग घट जातालो. ताठोलें चली बरें ना जालें आनी 
कांय दिसां भितर तांकां सोडून गेलें. अरूखें कुटूंब दुख्खांत 
बुडलें. परत एके राती देवतेन ताका साक्षात्कार दिलो, आनी 
सांगलें. “तूं दुख्ख सोड. हांवूच तुगेलें चली अशें समज. 
वर्साक एक खेप हांव लुगेले थंय येतनीं. कुळारा येतकच तूं 
चलयेचो आदर सत्कार जे भशेन करतलो आसलो तेच भशेन 
म्हजो कर.” देवतेन उतर दिलले प्रमाण, दर वर्सा, कार्तीक 
वद्य अश्टमी दिसा सकाळीं देवतेक शेटीगेर व्हरतात. ही 
प्रतिमा शेटीगेर व्हरपाचो लेगीत अधिकार वांटून दिल्लो 
आसा. देवतेचो सेवक काळी हाच्या घराण्यांतल्या मनशान 
ती प्रतिमा शेटीगेर व्हरप आसता. शेट प्रतिमा आनी भांगराच्यो 
वस्ती निवळ करता आनी पुजा-अर्चा करून गांवाक जेवण 
घालता. आनी मध्यराती मेरेन दुलळेंच्या जल्म्यान ती मुर्ती 
देवळांत हाडून दिवपाची आसता. ह्या शेट घराण्याची अर्थीक 
अवस्था खूब दुबळी आशिल्ली आमी पळयल्या. पूण 
तोखणायेची गजाल म्हणल्यार हें कुटूंब तो दीस म्हणल्यार 


अशोक कामत 

चौकाचे सभोंवतणीं (तीन वटांनी) प्रदक्षणे भशेनूच 
जागो सोडिल्लो आसा. ताका सरवळी म्हणटात. उत्सवाच्या 
वेळार हे सरवळेंत गांवच्यो बायलो बसताल्यो. (बसताल्यो 
इतलेच खातीर म्हणटां, कीं आतां कोणें खंय बसचें हाचो 
पात्सो उरूंक ना. आनी तसो तो दवरूकय ना.) 


सरवळे भायर सोणयो. हांगा सगळे वाजंत्री आपापली 
वाजपां घेवन बसतात. आरतीं वेळार, उत्सवाच्या वेळार हांगा 
बसून ते वाजयतात. हे कुडींत शेज्यार वचपाचीं सोपणां 
आसात. नाटकांच्या वेळार ह्याच सोपणां वयल्यान देवतेक 
शेज्यार व्हरतात. 


सोणया भायर (मंटप) मंडप. हाका कांय कडेन सभा 
मंडपूय म्हणटात. गांवकारांलें गांवपण हांगा जाता. मडकय 
हैं गांवपण चौकार जातालें आनी मंडपांत ग्रामसभेची 
(कोमुनीदादीची) सभा जाताली. आतां ह्यो सभा अगरसाळेच्या 
हॉलांत जातात. 


(गांवकार म्हाजनांनी एक परंपरा चालू दवरल्या. 
देवस्थानांत कसलीय नवी गजाल करतले जाल्यार देवाचें 
उतर घेतले बगर ते पावल घालनाशिल्ले. आजुनूय घालनात. 
ह्या मंटपाचें बांदकाम चियांचें आशिल्ले. आनी पारत्रीं नळ्यांची . 
मोदेर फ्राक जाललें. खूब वर्सा जाल्ल्या कारणान जिर्णोद्धाराची 
गरज आशिल्ली. निर्णय जालो कोंक्रिटाचो नवो आनी पक्क्या 
बांदकामाचो मंटप बांदपाचो. परंपरे प्रमाण देवतेक प्रसाद 
लावन आज्ञा मागली. देवता कशेच तरेन उतर दिना. भटान 
आनी जाळवणदारांनी तरा तरांनी प्रश्‍न विचारले. दर प्रश्‍नाक 
न्हयकारच मेळळो. नवो मंटप बांदपाक कशेंच उतर मेळना. 
निमाणें देवतेक अशें सांगलें कीं मंटपाचो आकार, लांबाय- 
रुंदाय, डिजायन जशें आसा तशें दवरतात. तेन्नाच देवतेन 


अशोक कामत 

मागिल्ल्या फुला रुपान उतर दिलें.) 


देवळाचे गर्भकुडीचे वयर देवळाचो घूड आसा. घुडा 
वयर देडेक मिटर उंचायेचो कळस आसा. ह्या कळसाची तेमी 
जमनी वयल्यान उणीच म्हणल्यार वीस एकवीस मिटरांचेर 
तरी आसूंक जाय. अशीं टोलेजंग, भव्य देवळां अख्ख्या 
गोंयांत आसात. चड़शीं देवळां आदल्या ग्रामसभांची 
(कोमुनिदादीचीं) आसात. अशीं वा हाच्याकूय विशाल अशीं 
देवळां दक्षिण भारतांतूय दिश्टी पडटात. 


मडकय देवळाच्या सभोंवतणीं प्राकार. ह्या जाग्याक 
पटांगण, राजांगाण अशाय नांवांनी संबोधतात. ह्या प्रकारांत, 
देवळाचे उजवे वटेन, सोणयो आनी मंडप, हांकां लागून 
खांब (दीपस्तंभ) आसा. 


आदल्या काळार हो खांब हेर देवस्थानां भशेन पक्के 
बांदकाम केल्लो नाशिल्लो. खांबाचें पेड चिऱ्यांचें. पूण ताचेर 
दीपस्तंभ चिर्‍यांचो नाशिल्लो. दर वर्सा जात्रे कडेन पेडार 
मदींच एक ताशिल्लो माड पुरताले. आनी ताका कोंड्या बड़यांनी 
आनी कामटांनी सजयताले. आनी चारूय वटांनी पणट्यो 
लायताले. पूण आतां हेर देवस्थानां भशेन चिरे-शिमिटान पक्कें 
बांदकाम करून तातूंत तरातरांचे रंगीत लायटीचे बल्ब घालून 
ते पेटयतात. हो खांबूय पक्क्या बांदकामाचो. 
हो खांब बांदपाची तयारी जाली तेन्ना देवतेचें उतर 
घेवपाक प्रसादपाकळी लायली. प्रसाद कसोच जायना तेन्ना 
माडाच्या खांबाचे प्रतीक म्हूण ल्हान (माड़ाचो) खांब करताल 
आनी ताका पणट्यो पेटयतात अशें सांगलें तेन्नाच देवतेन 
उतर दिलें. देवतेच्या उतरा प्रमाण माडाच्या खांब्याची परंपरा 
ना नपश्चात करूंक ना. पक्क्या खांबा मुळांत एक/देड मिटर 

माडाचो कुडको पुरतात आनी ताका पणट्यो लायतात. फांतोडेर 
रथ उबारचे पयलीं ह्या खांबाक आरती जातात. आनी हरी 
जागराचो निवेद्य दाखयतात. (फोव, कातली आनी उशी | 
कांड्याचे कर्वे) झिळमिळट्यार हो खांब पेटोवन जेन्ना आरती 
करतात तेन्ना तें दृश्य पळोवपा सारके आसता. 


प्राकारांत, मंटपाच्या कोनशार, देवतेचे दावे वटेन तुळस 
आसा. व्हडले दिवाळेक, दर वर्सा हे तुळशीच्या लग्नाचो 
उत्सव जाता. देवाक हरिंजागराचो आनी कालयल्ल्या फोवांच्या 
लाडवांचो निवेद्य दाखयतात. मागीर हो प्रसाद जमिल्ल्या 
लोकांक वांठ्टात. आनी जो लाडू वांटपी आसा तो हे लाडू 
हवेंत वयर उडयता. आनी भुरगे (बाळ-गोपाळ) ते लाडू वयल्या 
वयर जिकतात आनी खातात. शुक्‍ल दुवादशीच्या चान्न्यांत 
वयर गेल्ल्या लाडवाचेर तो सकल येता म्हणसर लक्ष दवरून 
तो जिकप आनी खावप हातूंत भुरग्यांक येता ती मजा 
पळोवन जाणट्यांक खोस जाता. भुरग्यांकूय लाडू जिकून 
खावपांत जग जिकून मुठींत आंवळिल्ल्याचो संतोश जाता. 


३४, ३७ वर्सा फाटी, देवतेचे उजवे वटेन, घेसासाच्या 
घरा कडल्यान देवतेच्या फाटल्यान दावे वटेन कोनशा मेरेन 
अगरसाळ बांदल्या. तातूंत हॉल आनी रावपाक रूमस्‌ 
बांदल्यात. भटाले वटेनच्यान सुरवातीक चार रूमस्‌ जातकच 
हॉल आसा. हातूंत लग्नां, मुंजीसारकीं मंगल कार्या जातात. 
ताच्या उपरांत धा रूमस्‌ आसात. पयसुल्ल्यान येवपी म्हाजनांची 
रावपाची सोय बरी जाल्या. गेल्ल्या १७/२० वर्सा फाटीं 
ग्रामपुरसाच्या देवळा फाटल्यान आनीक एक धाकलो हॉल 
बांदला. व्हडल्या हॉलाक श्री नवदुर्गा सभागृह जाल्यार 
धाकल्या हॉलाक श्री ग्रामपुरूस सभागृह अशीं नांवां दिल्यांत. 
ग्रामपुरसाच्या फुडल्यान तळमजल्यार चार दुकानां आनी 


अशोक कामत 

वयर रूमस्‌ आनी कमिटीच्या ऑफिसाची वास्तू आसा. 
प्राकारांतल्यान भायर वतना, ब्रम्ह्याच्या पेडा कडेन जें प्रवेशद्वार 
आशिल्लें थंय हालींच सुंदर अशें महाद्वार बांदलां. ताच्या 
उपरांत दोन रूमस्‌ आनी मागीर कॅण्टीना (ब्राह्मणी) खातीर 
हॉल बांदला. ह्या कॅण्टिनांत म्हाजनांची आनी येवप्या-वचप्याची 
सोय जावची म्हूण च्या-पाणी आनी जेवणाची व्यवस्था केल्या. 
पोटव्या बाजारांत वता त्या दरवाज्या वयर चौगुडो वाजवपाची 
व्यवस्था केल्या. आनी ताचे उपरांत सगळीं वाहनां (लालखी, 
सुखासन, रथ बी) दवरपाची व्यवस्था केल्या. ताच्या वयल्या 
मजल्यार आनीक रूमस्‌ बांदल्यात. 


देवळा मुखार वयल्यान, प्रकाराच्या आठ-धा मिटर 
सकयल्यान गांवचो मुखेल रस्तो गेला. रस्त्यार वतलो 
जाल्यार वा देवते-लॉजांत वतलो जाल्यार बत्तीस सोपणां 
देवूंक जाय. ह्या सोपणांचेर एक महाद्धार जावंक जाय अशें 
म्हाका दिसतालें. रथ लॉजा कडल्यान नाचत नाचत हीं सोपणां 
चडून देवळा फुडल्या माटवांतल्यान मंटपांत भितर सरता. 
म्हणटकच हैं महाद्वार जालें ना? हालींच (सुमार २०१३-१४वर्सा) 
हांगा भव्य द्वार बांदून देवळाच्या परिसराक सोबा हाडल्या. 
हाका प्रवेशद्वार म्हणलां. प्रवेशद्वाराच्या दोनूय वाटांनी चियांनी 
तयार केल्ली सुंदर गराद (रेलींगा) आसा. सोपणांनी सकयल 
देवतकच रस्त्याचे पलतड़ी, दावे वटेन देवतेची तळी आसा. 


देवतेचे दावे वटेन, प्राकारा भायर, रस्त्याचे पलतडी 
एक पिंपळा पेड आसा. त्या पिंपळाक ब्रम्हो म्हूण मानला. 
देवतेची पालखी, लालखी, रथ वा खंयचेंय वाहन, नाजाल्यार 
अशें म्हणुंया, खंयच्याय वाहनांत बसून देवता प्राकारा भायर 
गेली जाल्यार येता आसतना त्या ब्रम्ह्याच्या पेडार एक विडो 
दवरून देवतेक धांवयत प्राकारांत व्हरताल. हाचे फाटलें कारण 


अशोक कामत 

आजून म्हाका समजूंक ना. ग्रामपुरसाक जेन्ना जेवणाचो 
निवेद्य दाखयतात तेन्ना तातूंतलो अदो ह्या ब्रम्ह्याक दिवपाक 
जाय. 


देवळां बांदपाचे पद्दती विशीं, आनी हे ग्राम पुरुस 
आनी ब्रम्हो हांचे विशीं बरयतना इतिहासकार श्री अनंत धुमे 
हांच्या मताचो सारांवश हांगा दितां. 


“सुमेर (आतां इराकाचो भागा) देशांतल्यान आयिल्ले, 
पद्दे भट, फट्टे, आनी वाणी जमातीच्या लोकांनी देवळां बांदपाची 
पद्दत चार हजार वर्सा आदीं सुरू केली. आनी मागीर ही 
पद्दत हेर लोकांनीय इल्ली इल्ली आपणायली. 


सुमेर देशांत एक पद्दत आसा. जाणें देवूळ बांदलें 
ताची प्रतिमा स्थापन करप. ताच्या नांवान पाशाणाचो फातोर 
पुजप. ही पद्दत हिंदूंनी आपणायली. ही पुजपाची प्रथा आमच्या 
गोंयांत प्रचलीत आसा. मागीर फुडे फुडें देवळाच्या 
संस्थापकाची, ज्ञातीच्या आद्य पुरसाची तांचे वृत्ती प्रकृती नुसार 
प्रतिमा करपाची प्रथा जाली. मागीर आपल्या वंशाचो पूर्वज, 
कुटुंबाचो पूर्वज हांची प्रतिमांच्या रुपान, लिगाच्या रुपान, वा 
निखट्या फालराच्या रुपान स्थापना करपाची प्रथा रुजू 
लागली.” 

धुमेबाबांलें मत पटपासारकें आसा. आर्य लोक हे 
मुर्ती पुजक नाशिल्लेच. हे निर्गुण तत्वाचे पुजक वा भक्त. 
होम-हवना वरवीं देवाक अन्नाचो वा हेर जिनसांचो निवेद्य 
दाखोवपी जमात. धुमेबाबाच्या मता प्रमाण सुमेरियन जेन्ना 
गोंयांत दर्या मार्गान आयले तेन्ना परशुरामाल्या आर्याच्यो 
वसणुको तिसवाडी आनी साश्ट वाठारांत आदींच स्थापन 
जाल्ल्यो. तांचे कडेन संघर्श नाका म्हूण सुमेरियन लोक 


अशोक कामत 

जुवारींतल्यान फोंडें म्हालांतल्या मडकय आनी पिरवळ गांवांत 
गेले. ह्या सुमेरीच्या लोकां कडेन आर्यांचो संपर्क येतकच ते 
तांचे कडल्यान मुर्तीपुजा, मंदीरशिल्प बी शिकल्यात आसूं 
येता. 


असोय एक तर्क आसा कीं आर्यांनी जेन्ना दक्षिणेक 
येवन आपणाल्यो वसणुको स्थापन केल्यो तेन्ना ते द्रविडांच्या 
संपर्कांत आयले. ल्हवू ल्हवू तांणी द्रविडांची संस्कृती, 
चालीरिती, रहाणीमान समजून घेतलें आनी ते ल्हवू ल्हवू 
तांच्यांत भरसूं लागले. तांची मुर्तीपुजा आपणायली. सुर्वेक 
द्रविडांची मुर्तीपुजा लिंगरुपानूच जाताली. धुमेबाबांचें मत 
आसा कीं दक्षिणेंत द्रविडांचें मुर्तीशिल्प आनी मंदिरशिल्प 
सुमेरियन प्रभावांतल्यान जल्मलां. तांणी आपल्या म्हणण्याक 
आदार दिल्यात. पूण ते म्हज्या मतान घट्ट बरे नात. अदीक 
संशोधन जावपाक जाय. 


नैः गः न 


अशोक कामत 


श्री नवदुर्गेच्यो उत्सव मुर्ती 


श्री नवदुर्गेच्यो उत्सव मुर्ती तीन आसात. १) रथांतली 
देवता, २) पालखेंतली देवता आनी 3) सुखासनांतली देवता. 


रथांतली मुर्ती सुंदर आसा. ही भांगराची मुर्ती. धा 
म्हयने तिका खंयच्याच उत्सवाक भायर काडिनात. आश्‍विन 
म्हयन्यांत नवरात्रांचे दुसरे रातीक ही मुर्ती मकरांत बसोवपाक 
भायर हाडटात. हे मुर्तीचीय एक आख्यायिका आसा. हेर 
गांवां प्रमाण मडकयंतय आख्यायिकांचो उणाव ना. 


एका विदेशी इतिहासकारालें मत हांवें वाचिल्लें म्हाका 
याद जाता. पूण ताचें नांव म्हाका याद जायना. तो म्हणटा 
भारतांत दर आख्यायिके फाटल्यान एक सत्य लिपिल्लें 
आसता. आनी खरी गजाल. वगीच रूं नासतना पूं कोण 
आनी कित्याक काडटलो? पूण त्या सत्तया फाटल्यान मीठ, 
मिरसांग, मसालो मात लायिल्लो आसता. अंधश्रद्धेचे फोण्ण 
दिल्लें आसता. 


आरख्ख्यायिका अशीः सर्गेस्त पुंडलीक मडकयकार 
(पुंडी शेट) हाचे घर दुतळे वाडयारूच आसा. ताच्या 
घराण्यांतल्या पुर्वजान ही मुर्ती (रथांतली देवता) तयार केल्या 
अशें म्हणटात. ताणें मुर्ती करपाचो खूब प्रयत्न केलो. पूण 


देखदिणी समाज व्यवस्थाः मडकय/84 


ताच्या मनाक जाय तशी मुर्ती कशीच जायना जाली. मुखें 
तयार करता, पसंत पडना म्हूण परत विरगळायता. खूब 
दीस हें अशेंच चलिल्लें. एक दीस, ताणें देवते देवळांत येवन 
प्रसाद घेतले. प्रसादांचेर सांगलें, “लुज्याच हातान तें घडटलें, 
चल तूं घरा.” तेच रातीची देवता (नवदुर्गा) ताच्या सपनांत 
गेली आनी सांगलें, “तुगेले चलयेचें रूप पळय आनी तेच 
भाशेन म्हजें मुखें घडय. तुजे सगले प्रस्न सुट्टले.” शेटीक 
खोस जाली. दुसर्‍या दिसा ताणें आपले चलयेक मुखार दवरली 
आनी लागलो कामाक. आनी कितें अजाप! तो आपल्या 
कामाचेर खुश! मुर्ती ताच्या मनाक जाय तशी जाली आनी 
गांवकारांकूय पसंत पडली. पूण शेटीली ही खोस मात चड 
दीस टिकली ना. मुर्तीचो जो जो भाग तयार जातालो, चलयेचो 
तो तो भाग घट जातालो. तागेलें चली बरें ना जालें आनी 
कांय दिसां भितर तांकां सोडून गेलें. अख्खें कुटूंब दुख्खांत 
बुडलें. परत एके राती देवतेन ताका साक्षात्कार दिलो, आनी 
सांगले. “तूं दुख्ख सोड. हांदूच लुगेलें चली अशें समज. 
वर्साक एक खेप हांव लुगेले थंय येललीं. कुळारा येतकच तूं 
चलयेचो आदर सत्कार जे भशेन करतलो आसलो तेच भशेन 
म्हजो कर.” देवतेन उतर दिलले प्रमाण, दर वर्सा, कार्तीक 
वद्य अश्टमी दिसा सकाळीं देवतेक शेटीगेर व्हरतात. ही 
प्रतिमा शेटीगेर व्हरपाचो लेगीत अधिकार वांटून दिल्लो 
आसा. देवतेचो सेवक काळी हाच्या घराण्यांतल्या मनशान 
ती प्रतिमा शेटीगेर व्हरप आसता. शेट प्रतिमा आनी भांगराच्यो 
वस्ती निवळ करता आनी पुजा-अर्चा करून गांवाक जेवण 
घालता. आनी मध्यराती मेरेन दुतळेंच्या जल्म्यान ती मुर्ती 
देवळांत हाडून दिवपाची आसता. ह्या शेट घराण्याची अर्थीक 
अवस्था खूब दुबळी आशिल्ली आमी पळयल्या. पूण 

तोखणायेची गजाल म्हणल्यार हें कुटूंब तो दीस म्हणल्यार 

एक परब (सण) जाल्ल्या भशेन भक्‍तीभावान मनयत आयलां. 
पराकाश्टेची गरिबी आसून लेगीत देवतेची पुजा अर्चा करपांत 
आनी भेटेक आयिल्ल्या लोकांचो आदर-सत्कार करपांत हें. 
कुटूंब खंयच उणें पडनाशिल्लें आनी आतांय पडना. 

गेल्ल्या कांय वर्सात ह्या दिसाक तर उत्सवाचें म्हत्व 
आयलां. त्या कुटुंबान आतां पालखी करून हाड़ल्या. देवतेक 
पालखेंत बसोवन देवळामेरेन (अडेच तीन कि. मि. अंतराचेर 
देवूळ आसा) मिरवणूक काडटात. रस्त्यांत जाग्या-जाग्यार 
देवतेची होंट भरून आरती करतात. अशे तरेन मध्य राती 
मेरेन पालखी देवळांत पावता. 


ही जाली र॒थांतले देवतेचे मुर्तीची गजाल. 


आतां पालखेंतली देवतेची प्रतिमा. ही आसा रुप्याची 
प्रतिमा. ही प्रतिमा र॒थांतले देवतेचे मुर्ती परस पयलींची. देखून 
असो एक समज आसा कीं पालखेंतले देवतेचो मान (वा 
मुर्तीचो मान) पयलो आसूंक जाय. नवरात्रांचे पयलो एक 
दीस मकररांत हे प्रतिमेक बसयतात. आनी दुसऱया दिसाच्यान 
रथांतले प्रतिमेक बसयतात. दर म्हयन्याचे शुद्ध आनी वद्य 
नमी दिसा हे मुर्तीक पालखेंत बसोवन तिची मिरवणूक 
काडटात. हे मिरवणुकीत सात पेणीं आसतात. 


कार्तीक वद्य अश्टमीक रातीच्या दोना उपरांत देवता 
(ही मुर्ती) पालखेंत बसून मिरवणुकीन देवा तळ्यांत वता 
आनी थंय तळ्यांत सांगड़ाची मिरवणूक जाता. (सांगाडा विशी 
अदीक माहिती फुडें दिवपाची आसा) सांगड़ाचो सुवाळो जावन 
पालखी परत देवळांत येतना, ब्रम्हयाच्या पेडाकडेन पालखी, 
रथ नाचयतात तशी नाचयतात. कित्याक? तर दुसर्‍या दिसा 
रथांतली मूर्ती नाचतली म्हूण हिका आदले राती नाचयतात. 

हिचो मान पयलो. जात्रा जावन संप्रोक्षणाचे नमी दिसा रथांतले 
देवतेची मुर्ती गर्भकुडीच्या वयल्या कक्षांत दवरीत पासून 
(आमी भुरगे तेन्ना देवता घुडार वता अशें म्हणटाले.) ते दुसर्‍या 
वर्साच्या आश्वीन म्हयन्यांत ती भायर सर मेरेन ते मुर्तीचें 
काम आसना. हेर सगळ्या उत्सवांनी पालखेंतली मुर्ती काम 
करता. (पूण आतां ती मूर्त तिजोरेंत दवरतात अशें आयकलां) 

शिगम्याचीं आनी जात्रेचीं नाटकां जातात तेन्ना शेज्यार 
येवन बसपाचें काम सुखासनांतली मूर्त (तिसरी मुर्त) करता. 
जात्रेच्या तिसर्‍या दिसा सुखासन ह्या वाहनांत बसोवन तिची 
मिरवणूक काडटात. (सुखासना विशीं अदीक म्हायती फुडें 
येतली.) 

चौथी उत्सव मूर्त करपाचें काम चालू आसा म्हूण 
आयकल्लें. ती मूर्ती आतां तयार आसा. आसनावयले मुर्तीचे 
प्रतिष्ठापना-उत्सवाच्या दिसांनी तिची प्राणप्रतिष्ठा जातली. 


ही आसली चारूय उत्सव मूर्तीची गजाल. 


नैः न मर 

श्री नवदुर्गा, आनी परिवार 


मडकय गांवाच्या मदेकाक श्री नवदुर्गेचें देवूळ आसा. 
हें गांवचें मुखेल आराध्य दैवत. हें देवूळ दुतळे नांवाच्या 
वाड्यार आसा. देवूळ आसा त्या वाठाराक देवूळवाडो अशें 
म्हणटात. ह्या देवस्थानाच्या व्यवस्थापना खाला आठ दैवतां 
(जोड दैवतां) येतात. दुसर्‍या उतरांनी अशें म्हणूं येता जाता. 
श्री नवदुर्गा देवस्थानाच्या परिवारांत नवदुर्गा आनी आठ 
देवस्थानां अशीं मेकून सगळीं णव देवस्थानां येतात. हेर 
आठ देवस्थानां अशीं: 


१) ग्राम पुरूस - श्री नवदुर्गेच्या देवळाचे दावे वटेन 
ग्राम पुरसाची देवळी आसा. हे देवळेत ग्राम पुरसाचें लिंग 
आसा. 


२) नारायणदेव - गोड सारस्वत ज्ञातीचें, पुर्वापार 
चलत आयिल्लें आनी तांची वसणूक ह्या गांवांत जातकच 
तांणीच स्थापन केल्लें गांवांतलें मूळ दैवत, विष्णू (श्री 
नारायणदेव). गोंयांत दर एका गांवांत नारायणदेवाचे पोन्नें 
देवूळ आसा. हाका कारण नारायणीय धर्म आसूं येता. 
महाभारतांत शांतिपर्वात नारायणीय धर्मा विशीं विस्तारान 
सांगलां. ताचो सारांश असो: भीष्माचार्या कडल्यान राजधर्म 

आनी आपद्धर्म आयकतकच युधिष्ठिरान ताका दोन प्रश्‍न 
केले. १) गृहस्थाश्रमी लोकांचो श्रेश्ठ धर्म खंयचो? २) संवसारांत 
तरातरांचीं संकश्टां येतकच दुख्खां उबीं रावतात, तीं जावंची 
न्हय अशी बुद्द दिवपी धर्म खंयचो? ह्या दोनूय प्रश्नांक 
भीष्माचार्यान नारायणी धर्म अशी एकच जाप दिली. 


हो नारायणी धर्म साक्षात भगवंतान नारदाक सांगलो. 
नारदान तो व्यासाक आनी व्यासान वैशंपायन ऋषीक सांगलो. 
नारायणी धर्म होच आद्य धर्म आसून ह्या धर्मानूच यूश्टिकर्त्या 
विधात्यान नारायणाची पुजा केली अशें महाभारतांत सांगलां. 
नारायण ऋषीन सांगिल्लो हो धर्म प्रवृत्तीलक्षणात्मक आसा. 
यज्ञांत जावपी जनावरांची हिंसा नारायणी धर्माक मान्य ना. 
ऋषतग्वेदांतलें पुरुषसुक्‍त, ब्राह्मण ग्रंथांतलो पुरुषमेध, गीतेंतलो 
पुरुषोत्तम आनी नारायणी धर्मातलो नारायण (खास करून 
वासुदेव) हातूंत परंपरेची सुसुत्रताय अबाधीतपणान चालू 
आशिल्ल्याचें दिसता. 

भागवत धर्म वा वैष्णव धर्म हांचें उगम स्थान 
नारायणीय धर्म आसा. नारायणीय धर्माचे परंपरे नुसार सारस्वत 
ब्राह्मणांनी मडकयंत येतकच गांव वसयतना पयले प्रथम 
हेर लोकांच्या पालवान शेताची वेवस्था करपाक तळी बांदली 
आसतली आनी तेच सुवातेर तांणी नारायणदेवाचें देवस्थान 
बांदलां आसतलें. 


देवते देवळाचे दावे वटेन सुमार अर्दो कि. मि. अंतराचेर 
वडाळ वाड्यार, नारायण देवा तळयेर दोंगराच्या मुळसांत हें 
देवूळ आसा. हें गांवचें मूळ दैवत. गौड सारस्वत मडकयंत 
आयले उपरांत स्थापन केलां जावंये. देवळा मुखार एक 
सुंदरशी चिर्‍यांनी बांदून काडिल्ली तळी आसा. हे तळयेंत 
वर्सांतल्यान ३६४ य दीस सतत व्हांवतें उदक आसता. अशेंच 

आनी एक लळे धाकण्यां गणपती देवळा कडेन आसा. ताच्या 
उदकाचो उपेग शेतकार शेत रोवपाक करलात. 


प्राचीन काळा सावन हिंदू देवळां मुखार तळी ही 
आसतालीच. हाच्या फाटल्यान एक सोशल आस्पेक्ट दिसता. 
देवाचे पुजा-अर्चेक तर उदक लागतालेंच! पूण गांवच्या लोकांक 
न्हावप-धुवप, कपडे उमळप आनीक अशीं जायतीं कामां 
करपाक सोपें जातालें. अश्या तळयांचो मुखेल हेत आसतालो 
कृषी उद्येग, ज्याचेर गांवच्या लोकांची जीण अवलंबून 
आसताली. हें सगळे पळयत जाल्यार हें नारायणदेवाचें देवूळ 
हें मूळ, मुखेल आनी प्राचीन आसूंक जाय हातूंत म्हाका तरी 
दुभाव ना. (पूण नारायण देवाचें देवूळ ९व्या वा १०व्या 
शेकडयांतलें आसा अशें Gazetteer of India, Goa Daman 
D४ म्हणटा) 


तें जर नवदुर्गा परिवारांतलें आशिल्लें, वा हेर देवस्थाना 
वरी नवदुर्गा पंचिष्ठांतलें आशिल्लें जाल्यार इतलें साय- 
सुविधांनी भरिल्लें आनी दूर दृश्टीन बांदिल्लें आसचें नाशिल्लें. 


देवळांत सुमार एक ते देड फ़ूट उंचायेची सुंदर अशी 
श्री नारायण देवाची (भगवान विष्णूची) मुर्ती आसा. देवळाच्या 
प्राकारांत एक तुळशी वृंदावन आसा. देवळाच्या मुखार एक 
दीप स्तंभ म्हणचे खांब आसा. हो खांब चिऱयांचो, अल्पशी 
कंगरखीस करून बांदिल्लो आसा. गर्भकुडीच्या प्रवेशद्वाराचे 
वणटीचे उजवे वटेंतल्या कुर्कुटांत शिव लिंग आसा आनी 
दावे वटेंतल्या कुर्कूटांत गणपतीवी मुर्ती आसा. नारायणदेवाचे 
पुजे-अर्चेच्या वेळार हांचीय पुजा-अर्चा आनी आरती जाता. 
गांवचे लोक तेच तळयेर सकाळीं उठून तोंड: धुवप, न्हावप, 
कपडे उमळप बी कामां करताले. गांवच्या शेतां खातीर हेच 
तळयेंतल्यान उदक वता. देखून म्हज्या मतान हें देवूळ नवदुर्गा 

येवचे आदीं गांवचें मुखेल देवूळ आसपाक फावता. 


श्री नवदुर्गा गांवांत येतकच श्री नारायणदेवाचें दैवत 
दुय्यम म्हत्वाचें कशें जालें? हो प्रस्न म्हाकाच न्हय, तर 
बर्‍याच लोकांक आजून सुटूंक ना. पूण एक स्पश्ट दिसता, 
सगळे कडेन मागीर आयिल्ल्या देवतांनी चड प्रगती केल्या. 


3) बेताळ - हें देवूळ देवूळवाड्यार आसा. तळ्या 
बांद जंय सोंपता थंय हें देवूळ आसा. हें अनार्याचें ग्राम दैवत 
आसं येता. 


अदीक माहिती: बेताळ हें मूळ नांव वेताळ ह्या उतरा 
वयल्यान आयलां. वेताळ हो शिवाचो गण. तो आपल्या कांय 
गुणांक लागून शूद्रदेव वा ग्रामदेव जाल्लो आसा. बेताळाक 
विडी, बड़ी, चामड्याचीं जोतीं ओऑंपपाची चाल आसा. कांय 
कडेन बेताळाक सोरोय दिलात. बेताळ रातचो गांवांत भोंवून 
थंयच्या लोकांची राखण करता. रातचो भोंवतना ताच्या 
जोत्याचो आवाज करकरता आनी बड़येचो आवाज येता. तो 
शेणिल्ल्याक वाट दाखयता असो जायते कडेन समज आसा. 
(कोंकणी विश्वकोश. गोवा विद्यापीठ) 


भौ. अनंत रामकृष्ण धुमे हांच्या मता प्रमाण बेताळाचें 
मूळ, सुमेरीयन देवत बेल हाचे कडेन संबंधीत आसा. ते 
म्हणटात- 


“Enlil of Bel, God of storm, and sovereign of Earth and of 
the spirits, Was the city-God of Nippur, the religious centre of Sumer, 
and so Was supreme in powers. Like Anu, the God of sky. and 50 in 
the assembly of Gods. ‘Anu might preside with Enlil at his side. 


Now, it is understood why the idol of Bel was estab- 
lished in Priol, it was of the first settlement of the people from Sumer, 
The God Bel was being worshipped also under different names like 
Bel-Tal, Bel-Marduk, Bel-Dakan etc. Mardol is a hamlet of Priol 

village and Dhakan is one of Madkai village. I think those names are 


given after Bel-Marduk and Bel-Dakan, respectively. 


४) रवळनाथ - हैं देवूळ देवतेच्या देवळा कडल्यान, 
उजवे वटेन सुमार देडशें ते दोनशीं मिटरांच्या अंतराचेर आसा. 


(संस्थानाचे नेमावळींत नारायणदेव, बेताळ आनी 
रवळनाथ हीं देवळां देवूळवाड्यार आसात म्हणलां. म्हणजेच 
ह्या देवळांमदीं येता त्या अख्ख्या वाठाराक देवूळवाडो अशें 
म्हणलां.) 


अदीक माहिती: कोंकणांतल्या लोकांचें रवळनाथ 
ग्राम दैवत. हें एक रेत्री देवस्थान. क्षत्रियांचें ग्राम दैवत. 
म्हूण ताका रव्रेत्रपाळ म्हणलां. हें एक शिव परिवारांतलें दैवत 
अशें जाणकार मानतात. म्हणजेच अनार्याचें दैवत. 

भारतीय संस्कृति कोश म्हणटा - 

“रवळनाथ कोंकणांतल्या ग्राम दैवतांपैकीं एक दैवत. 
रवळनाथा विषयीं संशोधकांच्या भिन्न भिन्न कल्पना आहेत. 
कांहींच्या मते हैं नांव रेवणनाथाचें अपभ्रष्ट रुप असावें. व हा 
देव नाथपंथांतला असावा. कांहीं संशोधक हा शब्द राहूल 
ह्या शब्दावरून उत्पादितात. राहूल हा बुद्धाचा पूत्र होय. 


रवळनाथाला कांहीं ठिकाणी क्षेत्रपाळ असेही म्हणतात. 
क्षेत्रपाळाचे कांहीं अंश रवळनाथामध्यें दिसतात.” 


७) ज्ञानेश्वर गणपती - हें देवूळ होंश्यार (धाकर्णे) 
हांगा आसा. देवूळ जरी गणपतीचे आसलें तरी ह्या देवाक 
ज्ञानेश्वर गणपती म्हुण्णूच वळखतात. गणपती हें ज्ञानाचे 
भांडार आशिल्लें दैवत. आनी तेच खातीर महर्षि व्यासान 
आपलें महाभारत बरोवपाक लेखनीक म्हूण गणपतीक 

घेतिल्लो. 


अशें म्हणटात, मडकय गांवांतल्या मूळ दैवतांतलें 
हें एक दैवत. गणपती हें विद्येचें, ज्ञानाचें दैवत. देखून ह्या 
गणपतीक ज्ञानेश्‍वर अशें म्हणटात आसुंये. 


ह्या देवळांत मध्यभागांत भूंयेंतल्यान आयिल्लें एक 
लिंग आसा. हें लिंग म्हादेवाचें आसूं येता. 


तशें आसत जाल्यार ज्ञानेश्वर गाणपतीचें देवूळ कित्याक 
म्हणटात? म्हादेवाचें देवूळ कित्याक न्हय? म्हज्या मतान तें 
लिंग गाणपतीचेंय आसूं येता वा देवळाचें नांव ज्ञानेश्‍वर आनी 
गणपती देवूळ आसूं येता. 


पूण भौ. सोमनाथबाबांचें मत वेळेच आसा. ते 
सांगतात, “ज्ञानेश्वर गणपतीच्या देवळांत जें लिग आसा तें 
म्हादेवाचेंच आनी ताचें नांव ज्ञानेश्वर. वैष्णव सांप्रदायाचो 
प्रसार जावचे पयलीं ईश्वर म्हणजे शिव अशेंच धरताले. अजून 
कर्नाटकी लोक शिवाक संबोधतना ईश्वर अशेंच म्हणटात. 
शंकराचार्यान पंथांतली तेढ कमी करपाक पंचायतन पुजा 
सुरू केली. आपल्याक जाय तो देव मदीं दवरून हेर देव चार 
वटांनी स्थापन करप. हांगा मुख्य देव ज्ञानेश्वर(शिव) 
आशिल्ल्यान गणपतीक ज्ञानेश्वर गणपती म्हणटात.” 


एक काळ असो आशिल्लो, खंयच्याय देवाचें प्रतीक 
म्हूण लिंगूच करताले. बांदोडेच्या महालक्ष्मीच्या कपळार 
लिगाचें चिन्न आसा. सुर्वेक लिंगाचीच देवता खंय ती. 
शांतादुर्गाय लिगाचीच देवता म्हूण म्हाका स. दाते भटजीन 
सांगिल्लें. तें कित्याक, फातर्प्यां मुखेल देवळाचे दावे वटेन 
ल्हान ल्हान देवळ्यो आसात तातूंतली नवदुर्गा आनी हेर 
देवींची प्रतिकां लिंगाच्याच रुपांत आसात. दामोदर हें कृष्णाचें 

नांव. ताचें प्रतीक लेगीत लिंगाच्या रुपांत आसा. हाचो अर्थ, 
पुर्विलल्या काळांत देव आनी देवी आनी हेर देवांची प्रतिकां 
लिंगाच्या रुपांतूच आशिल्लीं. हांचीं प्रतिकां लिंगाच्याच रुपान 
दाखयतालीं आसूंक जाय असो म्हजो अदमास. 


मडकयंत अत्री गोत्री, भारद्वाज गोती हांचे पुरूस, 
आनी ग्राम पुरूस लिगाच्या रुपांत आसात. पूण नेवरेकार 
आनी भारद्वाज गोत्री धाकणकार हांचे पुरूस प्रतिमा रुपांत 
आसात. हे वांगड वैष्णव सांप्रदाय पसरतकच आयल्या आसत. 


हें गणपतीचे देवूळ मडकयचे एके देगेक जरी आसलें 
तरी मडकय कुंडय गांव जेन्ना एक आशिल्लो तेन्ना तें गांवच्या 
मध्याक आशिल्लें. म्हणजेच तो गांवा खातीर गांवकारांनी 
स्थापन केल्लो देव. 

हैं देवूळ प्राचीन काळांतल्या देवळांवरी बांदिल्लें आसा. 
ह्या देवळांत सरस्वती, गणपती, नवदुर्गा आनी शिवलिठा 
आसा. आनी भायले वटेन नंदी आसा. दैवतांची दिसपट्टी 
पुजा-अर्चा चालू आसा. हांगा एक प्रशन उप्रासता. नवदुर्गा हे 
देवीची प्रतिमा गांवच्या मदेकाक मुखेल देवळांत आसतना 
ह्या देवळांत आनीक एक नवदुर्गा कशी? गांवशीच्यान दुर्गादेवी 
येवचे पयलीं नवदुर्गा गांवांत आशिल्ली? हे नवदुर्गेच्या 
नांवावयल्यान दुर्गादेवीची मागीर नवदुर्गा केली? खूबश्या 
प्रश्‍नांची जाप मेळप कठीण जालां. 

ह्या गणपतीच्या देवळांत सरस्वतीची मुर्ती आसा. ती 
मुर्ती अ. रा. धुमेबाबान उल्लेख केला तीच न्हय मू? तांच्या 
मतान ही सरस्वती विद्येची देवी, जिका शारदा अशेंय म्हणटात. 
आनी ती ब्रह्मपुरी (ओल्ड गोवा) नांवाच्या विंद्यापिठांतल्यान 
मडकयंत स्थलांतरीत जाल्या. ह्या आपल्या कथनाक ते आदार 

दितात. 


It is noticeable that according to the copper plates dated 
1106 A. D. of Gandgopal Keni, of Kadamba times who had estab- 
lished Brahmapuri (a college for teaching religion, astronomy, as- 
trology and medicine at old Goa) it is mentioned that an image of 
Goddess Bharati was installed in that place which is transferred to 
Madkai village. It is in the form of Goddess Sharada., Goddess of 
knowledge. 

अदीक माहिती: “गुप्त काळा पयलींच्या साहित्यांत 
गणपतीचो स्पश्ट उल्लेख नाशिल्ल्यान तेच परी ताच्या 
पयलींच्या काळांत लेगीत ताच्यो मुर्ती मेळूंक नाशिल्ल्यान 
आर्याच्या दैवतांत गणपतीचो उल्लेख नाशिल्लो, अशें म्हणूं 
येता. तेचपरी रक्तवर्ण, तांबडें न्हेसप, तांबड्या फुलांची आवड, 
दुर्वा, मोदक ह्यो पुजेच्यो वस्तू ह्या कांय लक्षणां वयल्यान 
गणपतीच्या आर्येतर मुळा कडेन निर्देश जाता. 


आर्येतरांचो वा तांचे संस्कृतीचो जेन्ना आर्य संस्कृतायेंत 
आस्पाव जावंक लागलो तेन्ना तांची आनी तांचे संस्कृतीची 
व्यवस्था करप भागा जालें. आर्यांनी ह्या मनशांच्या चोम्याक 
'द्रात्य' अशें नांव दिलां. (बौधायनांत वर्णसंकराक व्रात्य 
अशें म्हणलां) हे लोक विंगड विंगड जनावरांची रुपडीं घालून 
वावुरताले. ह्या लोकांची देवता हत्तीच्या रुपान आर्य संस्कृतींत 
आयली. तिकाच 'व्रातपती' अशें नांव पडलें. इतिहासाच्या 
प्रवाहांत जायत्या जमातीच्या देवांची खाशेलेपणां एकठांय 
येवन अथर्वशिर्षांत वर्णन केल्लो गणपती सिद्ध जालो.” 
(कोंकणी विश्‍वकोश., गो. वि.) 


६) मल्लिकार्जून (दुतळें) - थळावे लोक ह्या देवाक 
मलकार्जन अशें म्हणटात. हें देवूळ दुतळें वाडयार आसा. 
वाडेकारांलें वाडया वयलें समाजकारण आनी राजकारणूय 

ह्याच देवळा कडेन जाता. आनी पुजारीपण दुतळेंचे जल्मी 
जमाती कडेन आसा. 


ह्या देवाचे पुजारी जल्मी. ते देवाक प्रसाद लायतात. 
मनशाचो एक सभाव आसता. आपणाक जें समजना, जें 
गूढ दिसता, तें देवान केलां अशें मानतात. आपले जिणेंत 
जीं जीं संकटां येतात, जे जे प्रस्न जापे विना उरतात, जे जे 
निर्णय आपूण घेवंक शकना तें सगळें निर्मात्याचेरूच सोपोवप 
वा ताचे कडल्यान सुटावे करप. देवाक प्रसाद पाकळी लावन 
विचारप, देवाचेर सगळो भार घालप, शुभ कार्याक आशिर्वाद 
मागप, शुभकार्य आरंभ करपाक उतर मागप, हातूंतल्यान 
ही प्रसादांची प्रथा आयली. ही प्रसादांची प्रथा चडशी गोंयांतूच 
दिश्टी पडटा. खंयच्या देवस्थानांत सुरू जाली, कोणें सुरू 
केली, गोया भायल्यान ती आयली काय, ही प्रथा अनार्यांची 
वा आर्यांची, अशा किलल्याशाच प्रस्नांच्यो जापो आमकां 
मेळनात. 


म्हज्या मतान ही प्रथा चड करून अनार्यांचीच आसूंक 
जाय. प्रसाद मुखेलपणान मुर्तीक लायतात. पूण कांय कडेन 
देवळाच्या खांब्याक आनी तशे तरेच्या वस्तूंक लायतात. 
आर्य हे मुर्ती पूजक नाशिल्ले. म्हणटकच तांच्यांत प्रसाद 
लावपाची प्रथा कशी आसतली? आर्यांनी ती प्रथा अनार्या 
कडल्यान आपणायल्या आसतली. सांस्कृतीक सहजीवन 
सुरू जातकच ती आर्यांनी आपणायल्या जातली. 

मडकय देवतेच्या (नवदुर्गेच्या) देवळांत मुर्तीच्या 
आसनाक आशिल्ल्या पट्याक प्रसाद लावपाची पद्दत आसा. 
पूण जेन्ना प्रसाद घेतासतना करणेचो, भूतबादेचो वा तत्सम 
विशय येता तेन्ना भायर चौकशी कर म्हणटात. भायर चौकशी 

करप म्हणल्यार मल्लिकार्जून देवस्थान वा तशा प्रकारच्या 
शैव देवस्थानांत प्रसाद लावन चौकशी करप. नारायणदेव हें 
सारस्वतांचें मूळ दैवत आनी नवदुर्गा देवतेच्या आदीं केन्ना 
सावन लोक भजत आयल्यात. अशें आसुनूय ताका प्रसाद 
लावपाची पद्दत ना. हाचे वयल्यान प्रसाद पाकळेची पद्दत ही 
अनार्यांची आसूं येता. (हाचेर म्हजो अभ्यास ना) 


७) मल्लिकार्जून (आक्सण) - हो मलकार्जन 
आक्सण वाड्यार आसा. अशें म्हणटात मूळ मलकार्जन दुतळें 
वाड्या वयलो. ताची सासाय बेतकाठये रुपान आक्सण 
वाड्यार पावली आनी थंयूय एक देवूळ जालें. ताचीय बी 
एक काणी आसा. देखून दुतकेंच्या देवस्थानाक म्हाल देवस्थान 
आनी आक्सणच्या देवस्थानाक धाल देवस्थान अशें थळावे 
लोक म्हणटात. 


अदीक म्हायती: हो मल्लिकार्जून आनी काणकोणचो 
मल्लिकार्जून हांचो संबंध कसो हें अजून म्हाका समजूं ना. 
काणकोणचीं तरंगां आक्सण वाड्यार केन्नाय, खंयच्याय वर्सा 
आयलीं जाल्यार त्या देवळाच्या जल्म्यान एक कापड (चीर) 
दिवचें अशें कुम्प्रुमेसाचें $ व्या विभागाचें ९ वें कलम सांगता. 
कुम्प्रुमेस म्हणल्यार देवालयां संबंधी कायदो वा नेमावळ. ती 
पास जाल्यार शंभर वर्सा जालीं. शंभर चर्सा आदीं लेगीत 
काणकोणच्या मल्लिकार्जून देवस्थानाची तरंगां मडकय 
मलकार्जनाच्या देवळांनी येतालीं. संबंध कितें? तीं तरंगां 
ज॑य ज॑य मल्लिकार्जूनाचीं दैवतां आसात थंय थंय येतालीं 
वा येतात? काय काणकोणच्यान मल्लिकार्जूनाची सासाय 
मडकयंत हाडिल्ली म्हूण येतात? ह्या प्रस्नांची जाप सोदून 
काडची पडटली. 

दोनूय वाड्यां वयल्या देवस्थानांतलें देवस्पण जल्मी 
जमाती कडेन आसा. शंबर वर्सा पयलीं बोलेतीं आफिसियाल 
नं. 39 प्रमाण तेन्नाच्या कांय जल्म्यांचीं नांवां, जांचे कडेन 
दोनूय देवळांचो ताबो आसा तीं अशीं आसात. 

जायो गावडो, तागेलो पूत शिवा जायो गावडो. पायक 
गावडो आनी तागेलो पूत हिरू पायक गावडो. येसू तुळो 
गावडो. 


हाचे वयल्यान एक तर्क काडूं येता. कांय गावड्यांच्या 
नांवांत 'पायक' अशें आसा. आनी पायक हें दैवत सांगों, 
काणकोण ह्या तालुक्यांनीच मेळटा. जे तालुके कर्नाटकाचे 
शिमेक लागून आसात. पायक हें कर्नाटकांतलें एक दैवत. 
म्हणटकच मल्लिकार्जून आनी मडकयचे गावडे हे 
काणकोणच्या आयल्यात हाका घट्ट बरो आदार मेळटा. 

ह्या गावडे लोकांनी मलकार्जन देवाची सेवा करप 
आनी त्या कामा बद्दल तांकां नवदुर्गा देवस्थाना कडल्यान 
धा जिराती शेतां सुटल्यांत. शेतांचीं नांवां लेगीत दिल्यांत. 

अदीक म्हायती: काणकोणच्या मल्लिकार्जुना बद्दल 
विंगड विगड मतां आसात. हांगा जंय मल्लिकार्जुनाचें मंदीर 
आसा त्या थळाक श्रीस्थळ म्हणटात. आनी तो देव आनी 
देवस्थाना विशी विंगड विंगड मतां आसात. 

थळाव्या लोकांच्या मता प्रमाण, हें देवूळ द्रवीड 
जमातीच्या हब्बू ब्राम्हणांनी बांदलां. 


1) As per the local tradition, the temple is said to have been 
constructed by the Habbu Brahmins, belonging to the Dravidian race. 


(Gazetteer of India, Goa, Daman, diu. 02777) 


२) आदल्या तेंपार कुमेरी पद्दतीचें शेतकाम करपा 

खातीर रान शिनतना वेळीप समाजाक श्रीस्थळाच्या रानांत 
शिवाचें लिंग मेळळें. तोच मल्लिकार्जून देव अशें सांगतात. 
(कोंकणी विश्वकोश, गोवा विद्यापीठ) 


3) कर्नाटकांतल्या श्रृंगारपट्टण वा श्रीरंगपट्टणांतल्यान 
मल्लिकार्जून काणकोणांत आयलो अशें कांय इतिहासकारांचें 
मत आसा. (कोंकणी विश्वकोश, गोवा विद्यापीठ) 


वयले म्हायती वयल्यान मडकयचो मलकार्जन आनी 
काणकोणचो मल्लिकार्जून हांचो संबंद आसा अशें म्हणूं येता. 

मल्लिकार्जून दैवतां वा देवळां गोंयचे दक्षिणेकूच 
दिसतात. उत्तरेक दिसनात. 


८) म्हादेव आनी गणपती - नवदुर्गेचे गर्भ 
कुडींतल्यान भायर सरना फुडें प्रदक्षणेंत उजवे वटेन वणटींत 
कुरकुटांत म्हादेवाचें लिंगा आसा. हें लिंग सात ते आठ इंच 
उंचायेचें आसा. आनी दावे वटेंतले वणटींत, कुरकुटांत 
गणपतीची तेदीच मूर्ती आसा. 


म्हादेव हो अनार्याचो, द्रवीड कुळांतलें दैवत. 


अदीक माहितीः ब्रह्मा, विष्णू, महेश ह्या त्रिमूर्तीतलो 
एक देव. मंगालमय, कल्याणस्वरूप, सदाशिव तत्व म्हणजेच 
शिव. (म्हादेव). ताकाच परमात्मो वा आदिशिव अशेंय म्हणटात. 
वैदिकांतलो रुद्र, द्रविडांचो शिव. आनी जायत्या जातीं 
जमातींचो तांचे भशेन दिसपी देव हांचो गुणधर्म समन्वय 
जावन आयचो पुराणीक शिव आकाराक आयला. 


वैदीक आर्याक शिव खबर नाशिल्लो. पूण रुद्राक ते 
मानताले. ऋगवेदांत रुद्र हें मध्यम दर्जाचें दैवत आशिल्ले. 
(गणपतीची चर्चा हाचे आदीं जाल्या) 

मड्डो - हाचें देवूळ मुख्य देवळाचे फाटले वटेन दोंगरार, 
मड्डांत आसा. थंय ह्या देवाची ल्हानशी देवळी आसा. आदल्या 
काळार थंय फकत पाशाणाची सासाय आशिल्ली. काळांतरान 
थंय एक अडेच-तीन फूट घेर्‍याची बारीकशी घुमटी जाली 
आनी आतां ही देवळी. अती आदल्या काळार, प्राचीन काळार 
म्हणल्यार जाता मडकयंत फकत मड्डां आशिल्लीं. खाजनां 
नाशिल्लीं. लोकांचो एक सभाव आशिल्लो. काबाड-कश्टांची 
सुवात, जमाव एकठांय जाता ती सुवात, जंय गांवपण जाता 
ती सुवात असल्या बी सुवातींनी देवाचो उगडास म्हूण 
खंयच्याय झाडाक, खंयच्याय पाशाणाच्या कुडक्याक शिंदूर 
लावन, ताचेर फुलां घालून आनी असलें कांय लागीं मेळळेच 
ना जाल्यार दोंगरा वयले हुस्केचे गोंडे खुंटून तांचेर घालून 
तांकां देवपण हाडप. त्या वेळार प्राणप्रतिश्ठेची गरज 
लागनाशिल्ली. अशे तरेचे देव मडकयंत खूब मेळटले. 


मरड ह्या उतराचें भोववचनी रूप मड़ां जाता. तातूंत 
र लुप्त जाता. मड्डांतलो देव म्हूण मड्डो! 


एक अजापाची गजाल म्हणल्यार वयल्या श्री 
नवदुर्गेच्या परिवारांतल्या देवांत मड्डो ना. परिवारांत वयर 
दिल्ली फकत आठ दैवतां आस्पावतात. हांकां कुंप्रुमेसांत 
आनुशंगीक देवळां अशें म्हणलां. मड्डो ह्या देवाक आद्य देव 
अशें मानतात. हो जर आद्य देव जाल्यार ताचें नांव आनुशंगीक 
परिवारांत कित्याक ना? आनी तो जर तितल्या म्हत्वाचो 
न्हय तर कसलीय वांटणी करता आसतना ताचें नांव पयलें 
कित्याक येता? अशे प्रश्न उप्रासतात तांची जाप सोदूंक 
जाय. 


ह्या देवाचे पुजा-अर्चेचे अधिकार गांवचो वाणी हाचे 
कडेन आसात. हो वाणी. म्हणल्यार वैश्य. मडकयंतलें एकसुरें 

एक घराणें. हाका वजीर म्हणटात. कित्याक म्हणटात कोण 
सांगूंक नकळो. अरबी वा म्हणुंया उर्दू भाशेंत वजीर म्हणल्यार 
मंत्री. मडो जर आद्य देव जाल्यार ताचो मंत्रीय तितलोच 
आद्य वा पुरातन आसूंक जाय. म्हणजेच वैश्य घराण्यांतलो 
मूळ पुरूश हांगचो मूळ रहिवाशांतलो एक आसूं येता काय? 


ह्या वाणयाचें घर वड़ाळ ह्या वाडयार तळ्याचे देगेर 
आसा. आतांच्या संदर्भान सांगाचें जाल्यार बाबा कामतीच्या 
घरा शेजरा. ताच्या घरा लागींच सांतेरीची देवळी आसा. हे 
देवळेंत खंयचेच देवीची वा देवाची मूर्त ना. थंय आसा एक 
रोयण. रोयण हें भुंयेचें वा पुथ्वीचें प्रतीक. भुंयेक माता मानपाची 
आमची संस्कृती. कोंकणांतल्या आनी मूळ गोंयकारांनी 
रोयणीक देव वा देवी मानल्या. हो गोंयकार वा आदिवासी 
गोंयकार रोयणीची भक्तिभावान पुजा-अर्चा करपी. पूण हे 
देवळेतले रोयणीची पुजा होच वाणी करता. ही सांतेरीची 
देवळी नवदुर्गा देवस्थानाक संलग्न ना. वाणी आपले 
जापसालदारकेचेर ही सेवा करता जातलो. वा वाडेकारांचे 
वतीन ताका ही अजगय सेवा मेळळ्या जातली. वडाळ वाड्या 
वयल्या बैंगिळ्याच्या देवळांत ताका कांय खुमो करपाचें 
काम आसा. मड्डो हो देव कोण आनी ताची सेवा ह्या कुटुंबा 
कडेन कशी आयली असो एक प्रश्‍न मनांत येता. 


ह्या प्रस्नाची जाप आमकां भौ. अनंत रामकृष्ण शेणवी 
धुमे हांच्या The Cultural पाड 6०५ ह्या पुस्तकांत मेळटा. 
भौ. धुमे हांच्या मताप्रमाण चार हजार वर्सा पयलीं मडकयंत, 
पिरवळा बी फोंडें म्हालांतल्या गांवांनी सुमेरीच्यान आयिल्ल्या 
आर्य जमातीची वसणूक आशिल्ली. पद्दे भट, खारवी आनी 
वाणी ह्यो जमाती सुमेरियन वंशाच्यो आशिल्ल्यो. तांचें मत 
हे जमातीचे ३४० घराबे आयिल्ले. तांच्या संदर्भात ते म्हणटात, 


अशोक कामत 


देखदिणी समाज व्यवस्था: मडकय/101 


“The number 350 of the families is significant. Those com- 
prised of what are now Paddye Bhats of Brahmin caste and Fatte 
and other of Vani caste who are Gaonkars of different villages of 
Ponda taluka as well as a family of surname “Maddo’ which is con- 
sidered as fore-settler of the village Madkai and so it has certain 
privileges in the village rituals. It has right to get one ‘pad’ (750 to 
800 gms.) of rice from each family, settled in Madkai, per week. 


(pg.121) 


गोंयांत ज्यो वसणुको जाल्यात तातूंत वैश्य ही म्हत्वाची 
वसणूक. गोंयांत ते जमातीक वाणी म्हणटात. वाणी हें उतर 
वणिक्‌ ह्या उतराचो अपभ्रंश जाला आनी वाणी उतर घड़लां. 
वणिक्‌ म्हणल्यार व्यापार करपी. 


भूमध्य समुद्रांत व्यापार करपी फिनिशन वाणयांचो 
उल्लेख ऋघ्गवेदांत मेळटा. 


“आर्यांनी दक्षिणेंत वसाहती स्थापन केल्या तेव्हां 
त्यांच्या बरोबर किंवा त्यांच्या मागें वैश्यही दक्षिणेंत आले 
असले पाहिजेत. गोव्यांत हे लोक (त्या वेळीं जात नसून 
वैश्यवर्णीय समाज होता.) ब्राह्मणां बरोबरच आले असले 
पाहिजेत आणि त्याना जातीचें स्वरूप पुढे बर्‍याच काळा नंतर 
आले असले पाहिजे. कारण गोव्यांतील ग्रामसंस्थांत ब्राह्मण 
व क्षत्रियांबरोबरच त्यानाही स्थान होतें 

(गोमंतक : प्रकृति आणि संस्कृति) 

मडकयंत मङ्ड्याची पुजा करपी वाणी हाका पयलो 

मान आसा. नवदुर्गोच्या देवळांत नवीं कणसां, अमृत पड़ वा 
हेर कितेंय वांटपाच्या वेळार मड्याक पयलीं दितात. तें 
अनुशंगीक देवस्थान नासतनाय. त्याच वांगडा जल्मीय 
पयल्या मानाचो अधिकारी. भुंयेचेर कसल्याय प्रकारचें शुभकार्य 
म्हणल्यार घराक बुन्याद मारतलो जाल्यार, तळ्या बांदाची 

मानस बांदतलो जाल्यार आनी हेर कामाखातीर ताच्या हातान 
पयली कुदळ मारतात. ह्यो दोनूय जमाती आद्य वसणूक 
करप्यांतल्यो आसूं येतात. 

ह्या वजिरान मङ्घयाची पुजा करपाची म्हणटकच ताच्या 
पोटा पाणयाची वेवस्था जावपाक जाय. ताणें तें मरड रोवपाचें 
आनी उत्पन्न काङपाचें. हें मरड श्री नवदुर्गा देवस्थानाचे 
मालकीचे. तें ह्या वजीराच्या अधिकारांत दिलां. कश्ट कर, 
उत्पन्न काड आनी ताच्या बदला देवाची, म्हणल्यार मङ्ड्याची 
पुजा अर्चा कर. दर उमाशेक मङ्लयाक निवेद्य दाखोवपाची 
प्रथा आसा. ताचे भायर ताणें उमाशे उमाशेक गांवांत घराघरांनी 
वचून तांदूळ एकठांय करपाक जाय. हें काम म्हणल्यार भीक 
माठापाचें काम अशें ताणेंय समजूंक जायना वा दितल्यानूय 
समजूंक जायना. दितल्यान तर पोशान वा मुठींत हाडून 
ताचे झोळयेंत घालूंक जायना. तांदूळ मापांत घालून हाडून 
ताका दिवपाक जाय. तें माप व्हड ल्हान केदेंय आसूं. हाचे 
भायर नव्या पंचमी दिसा गांवच्या पंचिश्टांचो अमृत पड वाटून 
भोवमान जाता तातूंत मङ्ड्याचोय आस्पाव आसा. हेरां वांगडा 
ताकाय अमृतपड मेळटा. तांदूळ मेळटात. हें दितना मापाचें 
प्रमाण आसता. नव्या पंचमीक देवता (नवदुर्गेच्यो पादुका) 
तळ्यांतल्या शेतांत वचून शेतांतली भाताचीं कणसां लुंवून 
हाङटा तीं देवळांत वांटपाची प्रथा आसा. तातूंतय मड्ड्याचो 
पयलो भोवमान जाता. हीच त्या वजिराच्या पोटा पाणयाची 
वेवस्था. हाचे भायर आनिकूय अधिकार ह्या वजिराक आसात. 
देवतेची जात्रा जाले उपरांत कार्तिक उमाशे दिसा आठूय 
वांगडांच्या पुरसांच्यो जात्रा जातात. त्याच दिसा मङ्ड्या 
खातीर (म्हणजेच) मङ्ड्याचे जात्रे खातीर ताका देवस्थान 
(नवदुर्गेचें देवूळ) फोग दिता. बाण, नारंगां, चंद्रज्योती बी. 

मङ्डयाचे जात्रेची पुजा बी करून ताणें तो फोग थंय लावपाचो 
आसता. आनी नमीचे पालखे मुखार हेर इलामती वांगडा 
ताणें अबदागीर धरपाचें आसता. सध्या नोकरे चाकरे निमतान 
वाणयाचे वंशज मडकय भायर गेल्ल्या कारणान तांकां तें 
काम करप जमना. देखून तें काम दुसरो मनीस नेमान 
करता. अशे तरेन गांवान वाणयाक मान दिल्लो आसा. 
जात्रेचे दसमी दिसा पारंपयच्यान देवतेचो रथ बेताळाच्या 
देवळा कडेन येता. तेन्ना थंय दिवजांचो लोकोत्सव आसता. 
ह्या वाणयान (वजिरान) पयलें दिवज पेटोवन देवतेक 
दाखोवपाचें आसता. दिवजान देवतेक आरत करपाची आसता. 
आनी मागीर ह्याच दिवजाचेर हेर बायलांनी आपापलें दिवज 
पेटोवपाचें आसता. होय बी वजिराचो पयलो मान आनी 
अधिकार. तशेंच ताच्या वाडयार म्हणल्यार वडाळ वाडयार 
वाडेकारांल्या देवळांत ताका मानाची सुवात आसा. वाड्या 
वयल्या बैंगिळो देवस्थानांत मानाचो नाल्ल ताका दितकच 
हेर मानादिकांक दिवचो आसता. गांवांत हो इतलो मान 
वजिराक कसो मेळळो हाचे बद्द्ल सांगापी कोण ना. मड्या 
खातीर ताका ही सुवात मेळळ्या वा गांवांत हाच्या पूर्वजांक 
मान आशिल्लो म्हूण ही सुवात मेळळ्या कोणूच सांगापाक 
नकळो. वा खंयच कितेंय बरयल्लें मेळना. 


ग्रामपुरूस आनी ब्रह्मो - ग्रामपुरूस आनी ब्रह्मो 
हीं दैवतां पूर्वजांच्या पुण्यायेचीं प्रतिकां. गांवा गांवांनी हांचो 
प्रभाव आमकां दिसता. मडकयच्या संदर्भात उलयतलो जाल्यार 
हो प्रभाव जळा मळा दिसता. नवदुर्गेच्या देवळाच्या प्राकारांत 
ग्राम पुरुसाची देवळी आसा. तातूंत ग्राम पुरुसाचें लिंगा 
आसा. दर दिसा ताची पुजा करून ताका अन्नाचो निवेद्य 
दाखयतात. हो ग्राम पुरुस कोण, कितें, कोण सांगपाक 

नकळो. पूण ताचो संबंध गांवा कडेन येता. ह्या आद्य पुरसान 
हो गांव वसोवपाक फुडाकार घेतला आसूं येता. वा गांवचे 
दर एके ज्ञातीक लागीं हाडून मंदिर बांदतना, स्थापना करतना 
तांचें योगदान घेतलां आसूं येता. ह्या आद्य पुरसाचें यादस्तीक 
(स्मरण करपाक) म्हूण ताचें देवूळ बांदलें आसूं येता. ताची 
पुजा अर्चा करपाची व्यवस्था केल्या आसूं येता. 


प्राकारा भायर पिंपछाचेर ब्रह्मो. तो जर ब्रह्मो आसत 
जाल्यार तो पूर्वजांतलो कोण तरी आसतलो. देवळाचे स्थापनेत 
वा गांव वसणुकेंत ताचो मोलाचो हातभार लागला जातलो. 
म्हूण उगडास म्हूण ताका ग्रामपुरसाच्या अन्नांतलो भाग दितात 
जातले. तो जर हिंदू धर्मातल्या ब्रह्मदेवाचें प्रतीक आसत 
जाल्यार तो पिंपळार कित्याक? ब्रह्मदेव अशिल्लो जाल्यार 
ताची देवळी बांदतले आशिल्ले. हाचो संबंद देवस्थाना कडेन 
कसो? विचार करपा सारकी गजाल. पूण ह्या पुस्तकाच्या 
निमित्तान खोल अभ्यास करपाचो निर्णय घेतलो. 


जैन धर्मांत तो शीतलनाथ, तिर्थकार वा दिक्कपालाच्या 
स्वरुपांत मेळटा. पूण जैन धर्माचो प्रभाव, संपर्क वा संसर्ग 
मडकयंत लागिल्लो दिसना. कारणां अशीं: 


9) जैन धर्माचे अनुयायी पुरायपणान शाकाहारी 
आसतात. मडकयंत अशी खंयचीच जमात शाकाहारी ना. 
वेल्यान नुस्त्याक गरजे भायर म्हत्व दिवपी लोक आसात. 
जात्रेच्यां दसमी दिसा तर घरा घरांनी नुस्त्याच्यो राशी हाडून 
आयिल्ल्या सोयर्‍यांक घालताले आनी अजुनूय घालतात. 
गोया भायर मडकयची जात्रा नुस्त्याची जात्रा म्हूण फामाद 
आसा. 


२) जैन धर्माचें बारीक मोठें देवूळ मडकयंत अजून 

मेरेन हांवें पळोवंक ना. मुर्ती शिल्पूय दिसूंक ना. 


3) बौद्ध धर्मात ब्रम्ह्याक निखालस म्हत्व दिवंक ना. 
आनी त्या धर्माचो वास मडकयंत लागिल्लोय दिसना. 

हांव आनीक खोल वचून ग्रंथ चाळपाक लाठालों. 
आनी एका निष्कर्शार पावलों. निष्कर्श असो, त्या पिंपळा 
वयलो तो ब्रह्मो हिंदू धर्मातलो ब्॒ह्मदेवूच. ब्रह्मदेवाचो जल्म 
क्षीर सागारांतल्या शेषशायी विष्णुचे बोंबलेंतल्यान जालो ही 
आख्यायिका आमकां सठळ्यांक खबर आसा. ब्रम्हदेवाच्या 
संदर्भात एक पुराण कथा प्रचलीत आसा. ती अशीः 


एक फावट ब्रह्मदेव तप करूंक बसलो. दिक्षा घेवन 
यज्ञाक सुरवात करपा खातीर ताणें आपली घरकान्न सावित्रीक 
आपोवंक धाडली. पूण तिका येवपाक वेळ जालो. तेन्ना 
ब्रह्मदेवान रागान एका गवळ्याची चली गायत्री हिका घेवन 
यज्ञ केलो. यज्ञ सोंपपाच्या वेळार सावित्री थंय आयली आनी 
तिणें ब्रह्मदेवाक “तुजी पुजा वर्ज्य जावं असो सराप दिलो. 
तेन्नाच्यान ब्रह्मदेवाचें देवूळ बांदून पुजा करप बंद जालां वा 
सामकें उणें जालां. 

ब्रह्मदेवाची पुजा करपाक मेळळी ना जाल्यारूय आमकां 
गोंयकार गौड़ सारस्वतांक ताचें म्हत्व खूब आसा. गौड 
सारस्वतांक गोंयांत हाड़पी परशुराम हो भृगू कुळांतलो वंशज. 
आनी भृगू हो ब्रह्मदेवालो पूत. ब्रह्मदेवान आपल्या अवयवां 
पासून ज्या ऋषींक तयार केले तातूंत एक आसा भृगू. 
म्हणटकच ब्रह्मदेवाच्या आमी रिणांत उरले. 


देखून ताची स्थापना मडकयकार म्हाजनांनी एक 
तर पेडावयल्या पिंपळार केली जायत वा पिंपळार तो वास्तव्य 
करता अशें मानून ताका अन्नाची भेटवण करतात जायत. 

देवतेची पालखी, लालखी वा हेर सासाय ताच्या वाठारांतल्यान 
पासार जातना ताका विडो दवरून ताचो मान सन्मान करतात. 


सोम - आनीक एका पुरसाची लिंग रुपांतली मुर्ती 
ह्या परिसरांत आसा. ताचें नांव सोम. लिंग रुपांत म्हणपाचें 
कारण, ताची बसका लिंगाची आसा. आनी तातूंत मनशाच्या 
अर्द आकाराची मुर्ती आसा. 


समाज कार्या खातीर वावुरपी आनी प्रसंग पडल्यार 
समाजा खातीर बलिदान दिवपी मनशाक देवाची सुवात 
दिवन ताका भोवमान कसो दितात ताचें हें प्रतीक. 


जात्रे दिसा, नवदुर्गेच्या रथा वांगडा आनी दोन धाकले 
रथ नाचयतात. तातूंत एक ग्गराम पुरसाचो आनी दुसरो सोमाचो. 
ह्या सोमाचो एक इतिहास आसा. तार्कीक नदरेन पळयल्यार 
लेगीत ही आख्यायिका शी दिसना. ती खरी घडणूकशीच 
दिसता. ती घडणूक अशीः 


आदीम काळांत आतांचे मडकय आनी कुंडय हे दोनूय 
गांव एकठांय आशिल्ले. ग्रामसंस्थाय एकूच. पूण कांय 
कारणांक लागून दोनूय ग्रामस्थां मदीं झगडीं जालीं. आनी 
तीं खूब तेंगाशेर पावली आनी ताचो परिणाम गांवाच्या 
विभाजनांत जालो. दोन गांव करचे अशें ग्रामस्थांनी थारायलें. 
तरीपूण झगडीं बंद जायनात. शीम थारावपाचेर मतभेद. 
शीम खंयची करप हें थारना. दर एकलो आपूण आपल्या 
गांवा खातीर चड जमीन हातासतलों हो सुवार्थ तकलेंत 
दवरून झठडटालो. शीम थारना आनी झगड्यांचो अंत 
जायना. एकत्र गांवाच्या मध्य भागाक ज्ञानेश्‍वर गणपतीचें 
देवूळ आशिल्ले. त्या देवळाक लागून झगडीं जातालीं असो 
म्हजो अदमास! मडकयकारांक तें मडकयचे शिमेंत जाय 

आशिल्लें आनी कुंडयकारांक तें कुंडयचे शिमेंत जाय आशिल्लें 
जावंक जाय. एकामेकांची तकली फोडपा मेरेन झगडीं 
पाविल्लीं. भुरगेपणांत एक म्हण आयकल्ली. 'मडकयंत 
आखाडे आनी कुंडयंत बखेडे. ही म्हण ह्याच कारणाक 
लागून आयल्या जावंक जाय. झगडीं कशींच मिटनात तें 
पळोवन भोवजन समाजांतलो एक सोमनाथ गायक (आतां 
तें घराणें आपलें नांव मडकयकार अशें लायता) नांवाचो 
इसम फुडें सरलो आनी ताणें सांगले, 


“हांव देवाक गाराणें घालतां आनी धांवूंक लागतां. 
ज॑य हांव पडटलों थंय तुमी गांवाची शीम समजात. हें तुमकां 
मान्य आसा? दोनूय गुटांक मान्य आसा जाल्यार हांव फुडें 
सरतां.” 


लोकांक हें मान्य करचेंच पडलें. हाचे परस आनी 
वेगळो असो उपाय तांकां मेळळोच ना. 


सोमनाथ गाराणें घालपाक लागलो आनी लोकांनी 
ताचेरूच “हय सायबा, म्हणून शेंसर मारपाक सुरवात केली. 
ताचेर भार आयलो आनी तो धांवलो. धांवून धांवून तो गणपती 
देवळा मातसो फुडें पावलो आनी थंयच घो करून पडलो. 
ताका शुख््रीर हाडपाक लोकांनी उदक बी मारून खूब प्रयत्न 
केले. तो शुद्धीर आयलोच ना. थंयच सोंपलो. देवत्वाक पावलो. 
आनी तीच मडकय कुंडय गांवांची शीम थारली. मडकय 
गांवकारांनी ताची लिगा रुपांत मुर्ती करून सोम ह्या नांवान 
ताची स्थापना केली. देवळाचे पोन्ने अगरसाळेचे फाटले वणटींत 
नवदुर्गेक फाट करून ताची लिगा-मुर्ती आसा. आतां नवे 
अगरसाळेंतले (नवे इमारतींत) एके कुडीत हें देवस्पण आसा. 


ही लिगा-मुर्ती फाट करून कित्याक आसा ताचीय बी 

एक आख्यायिका आसा. अशा धार्मिक सुवातांनी अश्यो 
आख्यायिका खूब आसतात. त्यो तर्काचे सांणीर घांसून 
पळोवपाच्यो आसनात. आरतींच्या वेळार भटजी निवेद्याचें 
ताट घेवन देवळांत वतना हो सोम कावळ्याच्या 
रुपान येवन निवेद्याक झोपय मारतालो. देवीच्यो आरती 
जातकच निवेद्य तुका दितां म्हूण ताका कितलोय समजायलो 
तरी तो आरती पयलींच निवेद्य उश्टावपाचें काम सोडिना 
जालो. देखून देवते वटेन फाट करून ताची पुनः प्रतिष्ठापना 
करची पडली. तेन्नाच्यान ताचें निवेद्य उश्टावचें काम बंद 
पडलें. आरती जातकच कावळ्यांक काकूळ दिवपाची पद्धत 
आसा. 

सोमाक ग्राम पुरसा इतलोच मान आसा. नवदुर्गेच्या 
व्हडल्या रथा वांगडा ग्राम पुरसाचो आनी सोमाचो अशे 
दोन धाकले रथ नाचयतात. 


न ग + 

श्री नवदुर्गा देवस्थानाचे संस्थापक वांगडी 


देवस्थानाचे संस्थापक वांगडी हेच वेवस्थापक वांगडी 
आसात. देवालयाच्या वेवस्थापनांत संस्थापक वांगड्यां बगर 
भायले कोण आसनात. 


चार गोत्रांचे मेकून आठ वांगडांचो पंगड घडयला. हे 
आठूय वांगड मडकय गांवांतले ग्रामसंस्थेचेय वांगडी आसात. 
ह्या आठूय वांगडांनी आपलीं प्रोपर्टी आनी धन दिवन हें देवूळ 
बांदलां आनी ताच्या खर्चाक विंगड विंगड भाटां आनी शेतां 
सोडल्यांत. ह्या आठूय वांगडांक “म्हाजनीय अँक्टांत' म्हाजन 
म्हणलां. 

“Mazanias’ are associations of a religious nature consist- 
ing of the founders of hindu temples or their descendants. 
‘Comunidades’ are the agricultural and welfare associations of the 
gaunkars of the villages. The first was derived from the vernacular 
‘Mahazan’ a title which is used by the members and means * elder’ 
(Maha: great and Zan: person) and the second, comunidade, em- 


bodies the concept of joint possession which the Gaunkars have on 
the village properties. 


(Hindus Temples and Deities by Rui Gomes Pereira) 

सेवेकारांनी कोणें खंयचें काम करचें आनी कोणें 

खंयचें उत्पन्न खावचें तेय स्पश्ट बरें थारावन दवरलां. (हाचे 
विशींचो तपशील फुडें वाचूंक मेळटलो) 


देखदिणी समाज व्यवस्थाः मडकय/110 
आठ वांगड अशे आसात: 
पयलो वांगड - म्हालवडकार आनी वडाळकार. 
दुसरो वांगड - गाणकार, होंशेकार, दुतळकार. 


तिसरो वांगड - बुलो. ह्या वांगडाचे तुर्ताक कोणूच 
अस्तित्वांत ना. ह्या वांगडाचे सगळे अधिकार म्हालवडकार 
आनी वडाळकार हांचे कडेन आसात. 


चवथो वांगड - धाकणकार. 
पांचवो वांगाड - पणजेकार. 


सवो वांगड - बेतकार. लुर्ताक होय वांगड अस्तित्वांत 
ना. ताचे सगळे अधिकार गाणकार, होंशेकार, दुतळकार 
आनी धाकणकार हांचेकडेन आसात. 


सातवो वांगड़ - कुळकर्णी नेवरेकार 
आठवो वांगड - कुळकर्णी भरणे. 
सातवो आनी आठवो वांगड हे कुळकर्णी. 


अशें सांगतात, आदीं फकत नेवरेकार हे कुळकर्णीपणाचें 
काम करताले. पूण व्याप चड वाडटकच तांणी वर्दे नांवाच्या 
मनशाक आपल्या आलारशिऱ्याक हाडलो. म्हणजे 
कुळकर्णीपणाचें काम करपाक त्या वांगड्याची भर पडली. 
भरीक हाडिल्ले म्हूण ते भरणे जाले. फुडें फुडें वर्दे हें नांव 
गळून पडलें आनी “भरणे ह्याच नांवान तांकां वळखूंक लागले. 
हे भरणे मडकयंतच मेळटले. आतां कामाच्या निमित्तान 
जळामळा गेल्यात. आपल्या कामधंद्यांत तांणी गोंयभर 
नांवलौकीक मेळयला. खंयीय जरी ते आसले तरी ते मूळ 
मडकयकारूच. 


अशोक कामत 

श्री नवदुर्गा संस्थानाचे संस्थापक म्हाजन हे गौड 
सारस्वत ज्ञातीतले आसात आनी ते चार गोत्रांचे असात हैं 
हाचे आदीं स्पश्ट जालां. गोत्रां जरी चार आसलीं तरी हे लोक 
तीन आडनांवांचे आसात. कामत, नेवरेकार आनी भरणे. 
भरण्याक नेवरेकारान मागीर हाडला हें हाचे आदीं स्पश्ट 
जालां. उरले दोन. कामत आनी नेवरेकार. नेवरेकार ह्या नांवा 
वयल्यान दिसता कीं ते नेवरेंचे. हेय बाटाबाटी वेळार आपलो 
राबितो सोडून न्हंय हुपून मड़कयंत पावले आसूंक जाय वा 
ग्रामसंस्थेचे कुळकर्णीपण करपाक वा म्हणुंया कोंत- 
हिशेब बरोवपाक मडकय आयिल्ले वा तांकां हाडिल्ले आसूंक 
जाय. ते जरी कुळकर्णी आसले तरी तांचें आडनांव कुळकर्णी 
न्हय. तांचो कुळदेव म्हाळसा. आपले वांगडा तांणी आपलें 
आराध्य दैवत बिंदू माधव हाड़लें. दुतळे वाडयार बिंदू माधवाचें 
देवूळ आसा. ह्या देवाक नेवरेकार भजतात. आनी ताचें 
वेवस्थापन नेवरेकार लोकां कडेन आसा. पूण कश्यप गोत्री 
नेवरेकारांचो कूळदेव म्हाळसा. 

मडकय पग्रामसंस्थेचो कुळकर्णीपणाचो व्याप व्हडलो. 
म्हूण नेवरेकारांनी वर्देक भरीक हाडले. भरीक हाडले म्हूण 
मागीर ते भरणे जाले हैं ह्या आदीं सांठालांच. ते वडाळ वाड्यार 
रावतात पूण ते रावतात त्या वाठाराक भरणेवाड़ो अशें म्हणटात. 
वर्दे हे मागीर भरणे जाले तरी ते स्मार्त पंथांतले. तांचो कूळदेव 
शांतादुर्गा. त्या वाड्यार तांचें एक सांतेरीचें देवूळ आसा. तेच 
लोक थंय भजतात. सांतेर शांतादुर्गेचें एक रूप म्हूण ते मानतात 
आसू येता. त्या देवळांत भटपण (पुजा-अर्चा आदी वृत्ती) करपाक 
स. राघवेंद्र नाईक हांकां कुटुंबा सयत कुंकळयेंच्यान हाडून 
दवरिल्ले. मागीर तांचो पूत नरोत्तम रा. नाईकं ती वृत्ती फुडें 
चलोवंक लागलो. आतां ताणें ती वृत्ती सोडली अशें आयकतां. 


अशोक कामत 

आतां उरले अत्रि आनी भारद्धाज गोत्री. कामत 
आडनांवाचे वांगडी. हेय स्थलांतरीत. चड करून तिसवाडीच्यान 
आयिल्ले आसूं येता. वैष्णव पंथांतल्या लोकांक हेर पंथांतले 
लोक साश्टीकार म्हणटाले. सारस्वतांची पयली वसणूक 
साश्टींतूच जाल्या. सारस्वतांची दुसरी वसणूक साश्टींतल्या 
कुठ्ठाळे आनी केळशी गांवांनी जाली. ते स्मार्त पंथांतले लोक. 
हांकां कुठ्ठाळकार सारस्वत म्हणटात. (शणै गोंयबाबान तर 
हांकां अपुरबायेन कुठ्ठाळे म्हणलां) 


ह्या आठूय वांगडांच्या पुल्लिंगी वंशजांक देवस्थानांत 
संस्थापक वांगड्यांक मेळिल्ले आनी मेळटात ते सगळे 
अधिकार जल्मसिद्ध रितीन प्राप्त जातात. तशी व्यवस्था 
संस्थापक वांगड्यांनी करून दवरिल्ली आसा. 

ह्या संस्थापक वांगड्यां भायर भजक ह्या सदरा खाला 
कांय म्हाजन येतात. तांचीं अत्रि, भारद्वाज, शंखपिंगळ, कौशिक 
आनी वशिष्ठ अशीं गोत्रां आसात. हाची नोंद देवस्थानाच्या 
नोंदणी बुकांत आसा. 


नः न + 


अशोक कामत 


संस्थापक वांगडयांचे पुरूस 


चार गोत्रांचे गांवकार हे देवळाचे संस्थापक वांगडी. 
हांचे विंगड विंगड पुरूस आसात. गोत्रां अशीं: अत्रि, भारद्वाज, 
कौशिक आनी वत्स. अत्रि ठोत्राचो पुरूस आसा अनंत शिँवीं. 
(हो अनंत शर्मा आसूं येता. शर्माचो अपभ्रंश शिंवी बी जाला 
काय? अशें म्हाका दिसतालें. कारण गौड़ सारस्वत गोंयांत 
आयल्यात तेन्ना, आनी ते मडकयंत पावले तेन्ना ते कामत 
आडनांवाचे लोक आसचे नात. शर्मा, वर्मा कोण तरी आसू 
येता) पूण म्हजो हो समज आयकून श्री सोमनाथबाब 
धाकणकारान तो अतार्कीक थारायलो आनी एक नवो तर्क 
म्हजे मुखार दवरलो. आनी म्हाका तो पटलोय बी. ते म्हणटात, 


अनंत शिंवी हो अनंत शिवस्वरुपी आसूंक जाय. 
शिवस्वरुपी ह्या उतराचो अपभ्रंश जावन शिवी जालां जावंये. 
तांकां शिंवी म्हणजे शिवस्वरूप हें भौ. विनायक धुमेन 
समजावन सांगिल्लें. तांचें हें म्हणणें खरें आसुंये. कारण 
आमच्या कोकणीच्या उतरांची जाता तितलें बारीक रूप करपाची 
संवय. देखीकः “स्वयंभू? ह्या उतराचें सुपुल्लें रूप सैम जालां, 
आनी “तूं न उलयत राव ह्या वाक्यांशाचें रूप जालां तूं नुत्त राव. 
अशीं खूब उदाहरणां कोकणींत मेळटात. 

होंशेकार, गाणकार, (हातूंत कामत केरकार, कामत खाडये, 
कामत गांवकार आनी कामत माशेलकार. बी आयले) हे भारद्वाज 
गोत्राचे वांगडी. हांचे पुरुस रवळनाथाच्या देवळा लागीं एके देवळेंत 
आसात. हे देवळेत त्या गोत्राचीं दोन लिगां आसात. अशें सांगतात, 
एकाचें नांव सप्त शिंवीं आनी दुसर्‍याचें वाटू. वाटू हैं नांव अस्सल 
कोंकणी धाटणींतलें लागता. पूण कोण पुरूस कोणाचो हें कोणाकूच 
खबर ना. म्हूण हे सगळेच वांगडी दोगांयकय भजतात. 
धाकणकारांचो पुरुस धाकणयां आसा. हे सगळे पुरूस श्री नवदुर्गा 
देवस्थानाक अनुशंगीक आसात. देवतेची जात्रा जातकच चतुर्दशीक 
आनी उमाशेक ह्या पुरसांची जात्रा जाता. त्या दिसांनी देवस्थानाचे 
वाजंत्री आनी हेर सेवेकरी पुरसांची कामां करतात. आनी तांकां 
देवस्थान वळंग दिता. 


म्हणटकच विशय आशिल्लो देवूळ बांदपी संस्थापकाची 
प्रतिमा करून पुजेक लावपाची प्रथा. ज्जातीच्या संस्थापकाची वा 
आद्य पुरसाची प्रतिमा वा कुटुंबाच्या आद्य पुरसाची प्रतिमा, लिंग 
वा ताच्या नांवाचो फातर पुजेक लावपाची प्रथा गोंयांत सर्रास 
प्रचलीत आशिल्ली आनी आसा. भौ. अनंतबाब धुमे म्हणटात ही 
प्रथा सुमेरियनांची. सुमेरी सावन जीं ३७० कुटुंबां गोंयांत दुसरे 
वसणुकेंत आयलीं तांच्यो चालीरिती पयल्या वसणुककारांनी 
(म्हणल्यार परशुरामाल्या भार्गवांनी) उबारल्यो. अशें आसतजाल्यार 
ह्या विशयाचेर अदीक संशोधन जावपाची गरज आसा. 


* औ नै< 


अशोक कामत 


वांगडी म्हाजन आनी कुळदैवतां 


गोंयांत दर एका गोत्राचो एक कुळदेव थारायल्लो 
आसता. चड करून गोत्रा वेल्यान कुळदेव सोदून काडूंक 
सोपें जाता. पूण केन्ना केन्नाय एकाच कुळदेवाचे म्हाजन 
वेगवेगळ्या गोत्रांचे आसतात. 


परशुरामान आपल्या वांगडा धा गोत्रांची सांसश्ट कुटुंबां 
जेन्ना हाडलीं तेन्ना तांणी आपल्या वांगडा आपले देवय हाडले. 
स. चंद्रकांत केणी हांणी संकलीत केल्ल्या 'सारस्वत' ह्या 
पुस्तकांत ते बरयतात, 

“The fact that the deities like Mhalsa, Santeri, 
Ramnath, Rawalnath, Mangesh, Shantadurga etc. are not 
found elsewhere (in Kashmir, Bihar Bengal or Punjab) 
must be also taken into consideration. It is probable that 
the Saraswat adopted local gods and gave them Aryan 
names. 


ते फुडे म्हणटात, 


“While the Smartas worship lingas as their 
Kuldey, the Vaishnavas also worship lingas. This proves, 
contrary to popular conception, that there Was 10 con- 
flict between smartas and Vaishnawas in the past as they 

were free to worship any form of god. 
चंद्रकांतबाबांचें हें म्हणणें म्हाका पटलें. वेदांतल्या 
देवांक जेन्ना सगूण रूप आयलें, तेन्ना सुरवेक, झाडांक, 
पाशाणाच्या कुडक्यांक लेगीत देवाचें रूप आयलें जातले. 
मागीर पाशाणाक लिंगाचें रूप आयलें जातलें. आयच्या लिगांत 
आनी हजारांनी वर्सा आदीच्या लिगांच्या आकारांत फरक 
आशिल्लो आसूंक जाय. सिंधू संस्कृतींतल्या उत्खननांत 
मेळिल्लें लिंगा पळयल्यार आमकां तो फरक दिसता. 
पंथभेदाचो जल्म जावचे पयलीं सगळेच लिगाक देव 
मानताले. बायल दैवत आनी दादले दैवत हांचेंय लिंग हेंच 
भेद विरयत प्रतीक आशिल्ले. 


अद्वैत आनी द्वैत हे भेद चड करून गोंयांतच दिश्टी 
पडटात. आदी शंकराचार्यांनी अद्वैत मताचो प्रचार केलो. 
दुसरें मत चड़शें प्रचारांत नाशिल्लें. पूण काळांतरान 
मध्वाचार्यांचो उदय जालो. तांणी दक्षिण भारतांतल्यान गोंयांत 
येवन उत्तरे मेरेन आपल्या द्वैत मताचो प्रचार करपाक भोंवड़ी 
केली. अशें म्हणटात, गोंयच्या समाजांत फूट पडून बरीच 
कोडवसाण निर्माण जाली. आडवे आनी उबे अशे दोन भेद 
समाजांत पडले. अद्वैत मताचे अनुयायी आपल्या कपलार 
आडवें भस्म लावपाक लागले आनी द्वैत मताचे अनुयायी 
कपलार उबें नाम. देखून त्या दोन पंथांचें आडवे आनी उबे 
अशें नामकरण जालें. 

द्वैत आनी अद्वैत भेद जल्माक येवचे आदीं विष्णूच्या 
अवतारांचें प्रतीक लेगीत लिंग आशिल्ले हें कांय देखी हांगा 
दिल्यार समजून येतलें. 


जांबावलेचो श्री. दामोदर! श्री. दामोदर हो विष्णूचोच 


अशोक कामत 

अवतार दामोदर हें कृष्णाचें नांव. हें दैवत मठग्रामचें म्हणल्यार 
मडगांवचें. परशुरामान मडगांवां मठ स्थापन केलो. देखून 
त्या गांवाक मठग्राम नांव पडलें. त्याच मठांत ताणें श्री. 
दामोदराचें लिंग स्थापन केल्लें. (हाचेर मतभेद आसूं येतात.) 


ढवळेचो श्री. वामनयो! वामन! होय श्री.विष्णूचो अवतार! 
तोय लिगाचो देव. 

देवीचेंय प्रतीक लिंग आसतालें. बांदोडेची श्री. 
महालक्ष्मीची मुर्ती! ते मुर्तीच्या कपळार लिंगाचें प्रतीक आसा. 
हांवें त्या बद्दल महालक्ष्मीचे पुजारी भौ. समीर दाते हांचे 
बापूय स. दाते गुरुजी हांचे कडेन भासाभास केल्ली तेन्ना 
तांणी म्हणलें, “पयलीं लिगूच वेगवेगळ्या दैवतांचें प्रतीक 
आशिल्ले. तें कित्याक? कवळेंची श्री. शांतादुर्गाय लिगाचेंच 
देवत.” 

हाचे संबंधी भौ सोमनाथबाबांक विचारलें तेन्ना तांणी 
सांगले, लिंग हें आदिशक्तीचें एक प्रतीक. देखून बायल 
दैवतां हें प्रतीक धारण करतात. 

फातर्पेंच्या देवळांत वतना उजव्या हाताक बारीक बारीक 
देवळ्यो आसात. तातूंत स्त्री-दैवतांचीं लेगीत लिगां पळोवंक 
मेळटात. थंय नवदुर्गोचेय लिग आसा. म्हणटकच देवाचें सगूण 
रूप रुपाक येवचे पयलीं लिंग हैं सगळ्याच देवांचें प्रतीक 
आशिल्ले अशें समजुपाक कांयच हरकत ना. 

आनीक एक प्रशन म्हाका सुटूंक ना. दर एका कुळदेवाक 
एक पालवी देव आसता. तो कित्याक? कुवाडें शें म्हाका 
पडलां. कुळदेव समर्थ ना म्हूण पालवी देवाचो- आदार घेवप? 
असो वगीच एक प्रशन म्हजे तकलेंत येवन गेलो. काय द्वैत 
आनी अद्वैत हांच्यांतलो वाद मिटोवपा खातीर पालवी देवाचो 

सिद्धांत नांवा रुपाक आयलो? “सारस्वत! ह्या पुस्तकांत स. 
चंद्रकांतबाब म्हणटात, 

“There are also Palvi Kuldevas which can be de- 
scribed additional tutelary gods. Most of the worship- 
pers of Mangesh and some families which worship 


Shantadurga have Nagesh, Damodar, Gajanan and 
Mahalakshmi as their Palavi gods. Mhalsa is a Palavi 


godess to some families that venerate Shantadurga.' 


हाचे वयल्यान वयर हांवें उगातायल्लो दुभावूच खरो 
आसू येता. एका काळार द्वैत आनी अद्वैत वाद तेंगशेर पाविल्लो 
अशें वाचूंक मेळटा. 


ज्या काळार ह्या दोन पंथां मदल्यान उजो वचनाशिल्लो, 
त्याच काळार दोनूय पंथांच्या विचारांतलें अंतर उणें करपाचे 
कल्पनेन पालवी देवाची संकल्पना फुडे आयिल्ली आसूं येता. 
हेच संकल्पनेंतल्यान देवळा भोंवलणीं पंचिश्टां स्थापन जाल्लीं 
आसूं येता. पंचिश्टां म्हणल्यार पांच इश्ट देव पंथ विरयत 
आसतात आनी थळाव्या देवांकय हातूंत सुवात मेळटा. 


द्वैत आनी अद्वैत हांतूंतलें अंतर कमी करपाच्या उद्देशान 
ज्या कोणाचेय तकलेंत ही संकल्पना आयली ताची तोख़णाय 
करीत तितली थोडी. 


मडकयचे बाबतींत उलयतलो जाल्यार, मडकय वट्ट चार 
ठोत्रांचे वांगडी म्हाजन आसात. अत्रि, भारद्वाज, कश्यप आनी 
वत्स. हातूंतल्या पयल्या दोन गोत्रांचे कुळदेव अनुक्रमानश्री.म्हाळसा 
आनी श्री.महालक्ष्मी. मडकयंत आशिल्ले कश्यप गोत्री म्हाळशेक 
कुळदेव मानतात जाल्यार वत्स गोत्री (हे मुळचे वर्दे आशिल्ल्यान 
हांचो कुळदेव शांतादुर्गा आसूंक जाय आसलो) भरणेवाड़ींत तांणीच 
स्थापन केल्ले सांतेरीक ते कुळदेव मानतात. (खरें म्हणल्यार 

शांतादुर्गा हें सांतेरीचें दुसरें रूप असोय एक विचार आसा) 


सांगपाचो मुद्दो म्हणल्यार चारुय संस्थापक वांगड्यांचो 
कुळदेव नवदुर्गा सोडून हेर देव आसात. पूण कुळदेवांक जितले 
ते मानतात ताचे कितलेशेच पटींनी चड ते नवदुर्गेक मानतात. 


कुळदैवत ही संकल्पना बरीच मागीर आयली आसूं येता. 
(हें म्हजें मत. पुरावो ना.) ह्या म्हज्या मताक घटसाण हाडटलो 
जाल्यार मडकयकार म्हाजन जे साडे चारशीं, पांचशीं वर्सा पयलीं 
मडकय सोडून भायर गेल्यात ते मडकयचे नवदुर्गेक कुळदेव 
मानतात हें सत. हे लोक म्हणल्यार कामत माड, कामत खाडये, 
कामत केरकार, कामत गाणकार बी. हांचे पुरुस मडकयंत आसात 
आनी ते अत्रि आनी भारद्वाज गोत्री आसात. देखून ते मुळचे 
मडकयचे हें सिध्द जाता. हे संस्थापक वांगडी जे भायर आशिल्ल्यान 
कुंप्रुमेसांत आयले नात ते आपणें स्थापन केल्ले देवतेकच कुळदेव 
मानतात. इतलेंच न्हय तर साडेचारशीं पांचशीं वर्सा आदी 
इंक्वीझिशनाक लागून आनी ताच्याय आदीं वेपार धंद्याच्या निमित्तान 
गोंय सोडून दक्षिणेक गेल्ले, जे उत्तर कॅनरा आनी दक्षिण कॅनरांत 
पातळळयात (चड करून कामत सारस्वत) ते नवदुर्गक आपली 
कुळदेवी मानतात. पालवी संकल्पना तांकां आफङूंक ना. देखून 
म्हर्जे मत ही कुळदेव आनी पालवी संकल्पना मागीर आयिल्ली 
आसूंक जाय. 


न न + 


अशोक कामत 


विंगड विंगड समाजांची 
आनी व्यक्तींची कामाः 


(सकयल आयिल्ल्यो व्यक्‍ती आनी तांची कामां ही 
म्हाजनीय आक्त जाला तेन्नाचीं. काळानुसार आनी 
परिस्थितीनुसार हीं कामां तांचे वंशज आनी नवे लोक करतात.) 


नेमावळी प्रमाण मडकयंत श्री नवदुर्गा आनी परिवार 
देवालयांत धर्मीक कार्यां करपा खातीर भटांची दोन घराणीं 
आशिल्लीं. १) येसू रामचंद्र घसास आनी ताचे भाव पुरूषोत्तम 
आनी सदाशीव घसास २) विष्णू फोटू शेणवी धुमटकार. 


घैसास घराणें: हें जोशी घराणें. अशें म्हणटात घैसास 
ही तांकां पदवी मेळळ्या. १९१० तले नेमावळींतल्या रिकोर्डा 
प्रमाण तांचे 'घसास' अशें नांव मेळटा. घसासाचें घैसास 
जालां? जालां जाल्यार केन्ना? वा घसास वेगळे आनी घैसास 
वेगळे हें. समजूंक शकलें ना. त्या घराण्यांतले जाणकार 
सांगतात, घैसास ही तांकां मेळिल्ली पदवी. ही पदवी तांकां 
कोणें दिली, केन्ना दिली आनी कित्याक दिली हें अजून स्पश्ट 
जावंक ना. अख्ख्या गोंयांत घैसास घराणी चार वा पांच 
आसात. 


वामन वर्दे वालावलनीकार उर्फ शणै गोंयबाब 

“गोंयकारांची गोंया भायली वसणूक' ह्या पुस्तकांत घैसासा 
विशीं बरयतात. ताचो सारांश असो, ते सारस्वतां भशेनच 
मनाचे मोटे आनी उदार, तांचो भेस आनी रीत-रवीस सारस्वतां 
भशेन. ते सारस्वतां भशेन शुद्ध बरी कोंकणी भास उलयतात. 
चित्पावन, कऱहाड्यां भशेन भटी भास उलयनात. हीं घराणीं 
गोड सारस्वत ब्राह्मणा वांगडाच गोंयांत आयल्यांत आसुंये.' 
असोय अदमास शणे गोंयबाब उगतायतात. हाचेर खोलायेन 
अभ्यास जावंक जाय. 


मेळटा त्या रिकॉर्डा प्रमाण ह्या घराण्यांतले येसू रामचंद्र 
घसास जोशी आनी तांचे दोन भाव पुरुषोत्तम रामचंद्र घसास 
आनी सदाशिव रामचंद्र घसास श्री नवदुर्गा देवस्थान आनी 
कांय परिवार देवालयांतले भट! पुजारी! 


येसू रा. घसास हांचें कामः देवळांतलीं सगळीं धार्मिक 
कार्या, सप्ताह आनी श्रावणी करपाच्या वेळार पुरोहीतपण 
करप. देवळांतल्या कामा भायर रथांतले देवतेक आरती करप, 
खांबाक आरती करप, रामनम, अक्षय तृतिया, कार्तिक वद्य 
नमी उपरांत, म्हणल्यार जात्रेचे नमी उपरांत म्हाजनांच्या 
कुळपुरसांचे जात्रेंत पुजा आनी आरती करपाचो मान हांकां. 
आनी नेमावळींत सांगिल्ल्या प्रमाण हेर धार्मिक कार्या. तीं 
अशीं आसातः श्री नवदुर्गा आनी श्री ग्राम पुरूस हांच्या देवळांतलें 
निर्माल्य विसर्जन, अभिशेक, निवेद्य, पुजा आनी हेर चालू 
कामां करचीं. 

येसू रा. घसास हांकां तांच्या ह्या कामां खातीर केवळ 
म्हालत पैकीं चार कर्लखणां (दोन पिकां) केवळ म्हालत पैकीं 
आठोळी, पातीहोळ पैकीं कांसव नाकें, वारखाजनांतलो थोरलो 
वादळटो वांव, आडामुलास वांव, बांदयाड वांव, दोन वडाकाखा 
वांव, निवलकांतोर वांव, ह्या सर्द शेतांचें उत्पन्न आनी स्थळ 

कुटबण नांवाच्या वांयंगण ठिकाणाचें उत्पन्न घेवर्चे . 


हाचे भायर कायमच्या आठ ज्योतीं बद्दल वर्सुकी 
अदमास पत्रकांत घाल्ली रकम आनी फावो तें वळंग तांकां 
मेळटले. 


तांचीं कर्तव्यां: १. पालखे कडेन आरती घेवन 
मंगालाश्टकां म्हणप. २. संवत्सर पाडव्या दिसा श्री नवदुर्गा 
आनी रवळनाथ देवालयांत पंचांग वाचप. 3. गिराणां, नवरात्र 
आनी जात्रे उपरांत होम करप. ४. प्रसाद पाकळी लावप. ७. 
यजमानांनी नेमून दिल्ली धार्मिक कार्या सदांच करप. ६. 
श्रीची उपकरणां आनी आयदनां वेवस्थीत दवरप. ७. गार्भकूड 
सदांच निवळ नितळ आनी वेवस्थीत दवरप. ८. रंगपुजा, 
धोलाऱर्‍या वयली, पालखीची आनी हेर पुजा बांदप. ९. रंगापुजा 
आनी तुळशी ल7ठ्नाच्या दिसा गांवच्या म्हाजनांक कमळां 
दिवप. १०. मंत्रपुष्प म्हणप. ११. म्हाजनांक, भजकांक, भकक्‍तांक 
भेट दिवप. १२. गड्यांक आनी तरंगांक नाल्ल दिवप. १३. 
फावो त्या वेळार दिवे लावन ते सारके पेट्टात हें पळोवप. 
१४. शेतांतली रोवणी आनी लुवणीचो आरंब करपाच्या वेळार 
देवतेच्यो पादुको शेतांत व्हरप आदी कामा करपाची आसात. 
१४. काकड्या आरती, होळी पुजा आनी हेर चालू धार्मिक 
कृत्त्यां. १६. भेटेक आयिल्या नाल्लाची दोन वळी करून एक 
वळे आपणाक दवरून दुसरें कामार आशिल्ल्या पयरेकाराक 
दिवप. १७. दिसपट्टें देवळांत हाजीर रावप. 


पुरुषोत्तम रा. घसास हांचें कामः हाणी नित्य नेमान 
नवदुर्गच्या देवळांत आनी उत्सवाच्या दिसांनी हेर देवालयांनी 
पुराण वाचप. तांची हेर कामां: पालखे वांगडा आनी हेर 
मिरवणुकांच्या वेळार मंगलाष्टकां म्हणप. उत्सवाच्या दिसांनी 

जे पुराणीक, हरदास बी येतात तांची यादी कार्यकारी मंडळाक 
दिवप. ते भायर येसू रा. घसास हांकां तांच्या कामांत पालव 
दिवप. 


तांच्या कामा बद्दल तांणी कांस, अर्दे कर्लखण, थोरलो 
मुळाख वांव, हीं सर्दी शेतां. आनी आक्सण वाड्या वयलें 
तेलाभाट ठिकाण, दुतळेचें घरभाट, आडण वाड्यावयलें ठिकाण 
हांचें उत्पन्न घेवचें. 

सदाशीव रा. घसास हांचें कामः हांणी नवदुर्गा देवळांत 
देवारीपणाचें काम करप. नारायणदेव आनी ज्ञानेश्‍वर (गणपती) 
ह्या देवळांनी शिताडो बी घालून निवळ करप. ह्या देवळांनी 
अभिषेक घालप, निवेद्य करप, पालखे वेळार आनी हेर 
मिरवणुकीत मंगलाष्टकां म्हणप. गोपाळकाल्याच्या वेळार 
धंयान भरिल्लो गाडगो दिवप. नारायणदेवाचो हरिजागर करप. 
आनी हेर नित्य नेमाचीं कार्या करप. 


त्या बदला तांणी सर्द आनी वायंगाण मेळून सोळा 
ठिकाणांची उत्पनां घेवप. तीं ठिकाणां अशीं: 

अडेच कर्लखणां, कांस, ब्रह्मपूर दोन भाग, गवळे, 
श्रीतळ्यांत, वर्को, पाच्याआखा वांव, इश्वर कांस हीं सर्द 
शेतां आनी नारायण स्थळ कुटबण, नारायण ईश्वर स्थळ 
कुटबण, हुदेवाडया पैकीं घरभाटठ, देवूळवाड्या वयलें धूपभाट, 
हुदेवाडयांतलें बावन भटाले, आनी होंसो वाड्या वयले दोन 
कुडके. 

विष्णू फोटू शेणवी धुमटकारः हें दुसरें पुजारी घराणें. 
रवळनाथाचें भटपण हाचे कडेन आशिल्लें. ह्या कुटुंबान 
रवळनाथाची पूजा-अर्चा आनी हेर नेमून दिल्लीं कामां करपाची 
आनी त्या बदला तांकां मुद्रमुळेचीं दोन कर्लखणां, व्हडलो 

वादळटो वांव, आडामुळाख वांव, वडाआख दोन वांवां, 
निवलकांतोर वांव, आंध्या वांव हीं सर्द शेतां. 

आनी रवळनाथ स्थळकुटबण हें वायंगण. हांचीं पिकां. 
हाचे भायर नेमा प्रमाण फावो तो वळंग! हाचे वंशज आतां 
कोण ना. देखून ह्या घराण्यांतलो पुजारी आतां कोण ना. 


रवळनाथाच्या भटपणाची वृत्ती हालीं मेरेन धाकणकार 
कुठूंब करतालें. पूण त्या कुटुंबाचो निमाणो वंशज लेगीत 
हालींच भायर पडिल्ल्यान श्री नवदुर्गा देवस्थान कमिटीन श्री 
नवदुर्गे देवळांत जे पगारी भट दवरल्यात तातूंतलो एकलो 
रवळनाथाची पुजा करता. 

चिदंबर भट: उत्सवाच्या आनी मिरवणुके वेळार हाणें 
किर्तन करप. उत्सवाच्या वेळार जे हरदास आनी किर्तनकार 
येतात तांची यादी करून ती कार्यकारी मंडळाक सादर करप. 

ह्या कामा बदला ताका तीन सर्द शेतांचें उत्पन्न घेवंक 
मेळटा. तीं शेतां अशीं: थोरलो मुळाख वांव, वडाआखा वांव, 
आनी उबीरच्या आखा वांव. 


आनी ह्या कामा खातीर ताका वळंगय मेळटा. 


उपरांत नारायणदेवाची वृत्ती ते आनी तांचे उपरांत 
तांचे वंशज करपाक लागले. ती वृत्ती जोशी कडल्यान तांकां 
आयली अशें म्हणटात. 

जल्मी आनी गावडे: दुतळें आनी आक्सण वाड्या 
वयल्या श्री मल्लिकार्जून देवस्थानांत दिवे लावप आनी हेर 
चालू कामां (पुजा, देवस्पण बी) जल्मी जमातींतल्या लोकां 
कडेन आसा. तांचे त्या काळा वयले कांय लोक अशे आशिल्ले. 
जायो गावडो, शिवा जायो गावडो, हिरू पायक गावडो, येसू 

तुळो गावडो, आनी दोनूय वाड्यांवयले हेर जल्मी आनी 
आतां तांचे वंशज हे नेमा प्रमाणे आळी पाळीन करताले. 
आतां तांचे वंशज करतात. 


शेत रोवपाच्या वेळार आनी शेत लुंवपाच्या वेळार ज्या 
ज्या जाग्यार देवतेच्या पादुकांची मिरवणूक वता तेन्ना थंय 
हजर रावून नाल्ल फोडप आनी चरू घालप. ह्या वेळार 
जल्म्याच्या हातान धा दिकांक धा विडे अर्पण करपाची चाल 
आसा. ही भोगावळ केले उपरांत कणसां कापप, आनी बियातणी 
दिसा भात रोवपाक हजर रावप. 


शिगम्याच्या वेळार बेताळा देवळा कडेन 'गडे' घालप, 
देवतेच्या देवळाच्या प्राकारांत गडे घालपाच्या वेळार पिंपळा 
पेडार आनी गड्यांच्या जाग्यार नाल्ल फोडप, हीं कामां 
आक्सणच्या जल्म्यांनी करपाचीं आसात. 


त्या बदला धा सर्दी शेतांच्या कुडक्यांचे उत्पन्न तांकां 
सुटलां. ते शेताचे धा कुडके अशेः लबेलफोंड कुडको, नवमी 
कुडको, थोर्ले पुडेलांत कुडको, सर्लकांतोर वांव, घडियांफाळ, 
तारी वर्को, निवलकांतर वर्को, माडाआखा वर्को, कणसापातांत 
कुडको, आनी सिरडोकारा वर्को. 

नित््यनेमान करपाच्या कामां भायर वर्सपीत दसरो 
आनी हेर उत्सवांचोय खर्च तांणीच करचो अशें नेमावळ सांगता. 
जेन्ना जेन्ना काणकोणच्या मल्लिकार्जुनाचीं तरंगां येतात तेन्ना 
तेन्ना तांका एक कापड (चीर) तांणीच दिवचें अशेंय नेमावळींत 
मेळटा. 


पाळणीः ही गावडा (जल्मी) जमातींतली एक पोटजात. 
ही जमात चड़शी दुतळे आनी आक्सण ह्या वाड्यांर रावता. 
खाजनांतलें उदक आडोवपाक न्ह॑यचे देगेर जे बांद बांदल्यात 

तांची जतनाय घेवप, तांची दुरुस्ती करप, हीं आनी अशे 
तरेचीं ग्रामसंस्थेचीं कामां करप. श्रीच्या लॉजाची फावो ती 
निवळसाण दवरप, जात्रेच्या आदल्या दिसा शेटीच्या घरा 
कडल्यान देवतेक देवळांत हाडप. जात्रे दिसा रातीच्या वेळार, 
देवता पालखेंतल्यान लॉजांत वता. देवतेचे बांयचें उदक हाडून 
देवतेक न्हाणयतात. रथांत बसचे पयलीं लॉजांत तिका 
सजयतात. (लॉजाचे फाटले वटेन ही बांय आसा. देवतेची 
प्राचीन (पाशाणी) मूर्ती हे बांयंत आसा. म्हूण ते बांयक पवित्र 
मानतात. हें हाचे आदीं आमी सांगलांच.) जात्रे वेळार लॉजाची 
आनी देवतेचे मूर्तीची राखण करपाची जबाबदारी पाळण्यांची. 
इतलेंच न्हय तर रथ भायर सरून तो परत देवळांत येता 
म्हणसर पाळणी ह्या लोकांनी रथाचे मिरवणुकी वांगडा दक्षतेन 
हजर रावप. मिरवणुकेंत रथ, देवतेची मुर्ती, आनी मिरवणूक 
सुरळीत जावची म्हूण जतनाय घेवपाची जबाबदारी तांची 
आसता. कसलेंच आडङमेळें येनासतना रथाचो उत्सव साजरो 
जावचो हाची दक्षता घेवप! (हें आक्सण आनी दुतळेच्या 
पाळण्यांचें काम) 


शिठाम्याच्या वेळार काकडे तयार करून देवळांत हाडून 
दिवप हैं दुतळेंच्या पाळण्यांनी करपाचें काम. (काकडे: देड ले 
दोन फूट जिन्याची बडी घेवन ताच्या एका तोंकार लेलान 
भिजिल्लो कपड्या कुडको बांदप. संवसार पाडव्या दिसा 
फांतोडेर, नाटक सोंपल्या उपरांत, दर एक मनशाच्या हातांत 
पेटयल्लो काकडो अशिल्ल्या म्हाजनांचो झूंड वाजत गाजत 
देवळाचो भोंवताडो काडटा. आनी गुलालाची धुळवड जाता.) 

लोखणो: लोखणो हो गोरवां राखणो, नवदुर्गा जेन्ना 
तळयेखोलांत आयल्या तेन्ना सुर्वेकूच लोखणो हो गोरवां राखणो 
पयलेच खेपे तिका मेळळा. आनी तिका ताणें मदत केल्या. ते 


अशोक कामत 


देखदिणी समाज व्यवस्था: मडकय/127 


घडणुकेचो उगडास म्हूण ताका आनी ताच्या वंशजांक कांय 
भोवमान राखून दवरल्यात अशें त्या घराण्याचो वंशज भौ. 
तिमणो रुपो गावडो हाणें सांगलें. लोखणो हाचो अधिकारी 
वा वारसदार हाचे कडेन देवस्थानांतलीं कामां वंश परंपरेन 
आसात तीं अशीं, नव्या पंचमी दिसा देवा तळ्यांत जल्म्यान 
कापिल्लीं कणसां मुखेल देवालयांत हाडप. आनी जात्रेच्या 
दिसा रथ उबारचे पयलीं गाराणें घालून रथार शेंस मारपाचें 
काम करप. ही शेंस ताणें स्वखर्चान हाडची पडटा. जात्रेचे 
नमी दिसा पयली पड (होट) ताणें देवतेक अर्पण करपाची 
परंपरा आसा. 


शाबलू पुतू गाण: हाणें आनी आतां हाच्या अधिकारी 
मनशान बेताछाक निवेद्य दाखोवप, देवळांत दिवो लावप, 
आनी हेर धार्मिक कामां करप. तेच प्रमाण बेताळाच्या देवळांत 
आंब्याची खांदी हाडून होळी-पुजा करप. 


पौश म्हयन्यांत सटी कालट घालून चोवीस खोबऱ्याची 
वळीं मुखेल (नवदुर्गोच्या) देवळांत हाङून दिवप. ह्या वळ्यांची 
आठ वांगड्यां भितर वाटणी जाता. ह्या कामा खातीर ताका 
कुणगो नांवाचें शेत सुटलां. 


म्हालो: रामनमीच्या दिसा, विजया दसमीच्या दिसा, 
जात्रेक आनी दिवाळेक देवतेचेर हारशांतल्यान सुर्याची किर्णा 
घालप. मुर्तीचे तें तेज पळोवपाक खूब लोक जमतात. जात्रेच्या 
दिसांनी म्हणजे, नम आनी दसम ह्या दिसांनी कडक उपास 
करून 'ठोंको' नांवाची घुडी धरप. (टोंकोः एके लांब कोंड्या 
बडयेर एक कपड्याची पताका आसता आनी तिचेर महिषासूर 
मर्दिनीचें चित्र आसता.) हो टोंको उफाराचे राती एक वर्सा 
धाकर्णे, दुसर्‍या वर्सा बेती आनी आनी तिसर्‍या वर्सा गाणवाड़ो 
हांगां आळीपाळीन व्हरप. थंय यजमानान ठोंक्याची पुजा करून 

ताका एक शेर फोव आनी धा विडे दिवप. 


मागीर रथ उबारचे पयलीं टोंक्याक परत रथा कडेन 
व्हरप. थंय पावतकर तो ज्या वांगड्यागेर गेल्लो त्या वांगड्यान 
ताका पांच शेर तांदूळ, पांच नाल्ल, पांच विडे आनी धा केळीं 
हांची तळी दिवंची. (हे लळयेचेर मडकयकार शेट आनी ताच्या 
वंशजांचो अधिकार आसता) 


मागीर दसमी दिसा सकाळीं, फांतोडेर रथारूढ देवता 
जंय जंय वता थंय थंय टोंक्याक व्हरप. 

त्या बदला ताणें वडाआखावांव ह्या सर्द शेताचे उत्पन्न 
घेवचें. 

शेट (सुवर्णकार-दैवज्ञ ब्राह्मण): पुंडलीक वाटू शेट 
हाचे अधिकारी आनी दुतळें वाड्या वयले हेर शेट हांणी नवरात्र 
आनी जात्रेच्या दिसांनी देवतेची उत्सवमुर्ती निवळ करप. जात्रे 
नमीच्या आदल्या दिसा म्हणल्यार कार्तिक वद्य अष्टमीक 
रथांतले मुर्तीक, आपल्या घरा हाडटकच पुजा करप आनी 
सांजची ती देवळांत पावती करप. हे घड़णुकेचें वर्णन हाचे 
आदीं आयलां. र॒थांतले मुर्तीचो शिरंगार करप. 

त्या बदला ताणें दर वर्सा वडाआखावांव नांवाचें शेत 
रोवन उत्पन्न घेवचें. आनी टोक्याक दिल्‍ली तळी ताणें घेवची. 

मेस्त (थवय): रामचंद्र व्यंकटेश मेस्त्री आनी तांचे 
भाव हांणी रथाची आनी गरजेच्या हेर लाकडी सामानाची 
दुरुस्ती करप. घुडयांच्यो बडयो तयार करप. त्या बदला तांकां 
वडाआखावांव ह्या सर्द शेताचें उत्पन्न घेवंक मेळटा. 


रथाक घुडयो लावपाक पावणीदाराक मदत करप. 
खांब, खनलां, आनी ठोंको हांच्या संबंदीचीं फावो तीं कामां 

करप. सुखासन, लालखी हीं वहानां दुरूस्त करप बी अशींय 
कामां ताणें करची आसतात. त्या बदला ताका भांडारांतल्यान 
थवय तळी मेळटा. 


पुतू चुडू चामारः हाणें जात्रेक देवतेक जोतें (चप्पल) 
करून दिवप. श्री रवळनाथ आनी मल्लिकार्जुन हांकां दसऱ्या 
वेळार एक एक ह्या प्रमाण जोती दिवप. आनी त्या बदला 
तांणी बंडयाकोरांत वांव ह्या सर्द शेताचे उत्पन्न घेवप. 


हालू, पांडू, कीर, गुणो आनी हेर परवारः हांणी जात्रा, 
दसरो, होळये वेळार दोन धोलकीं आनी शींगा वाजोवचें. आनी 
व्हडल्यो दिवट्यो आनी इलालबोती धरच्यो. 


दर वर्सा भाद्रपद म्हयन्यांत तांणी धोला खातीर एक 
चामडें दिवचें. त्याच प्रमाण मल्लिकार्जूनाच्या दसर्‍याच्या वेळार 
शेनाय सूर्त आनी धोल वाजवचो. जात्रेच्या पयल्या दिसा एक 
ओजे, एक खोंटलो, आनी एक ओली पयरेकारांक दिवची 
आनी आपल्या धंद्या संबंदान फावो ती मजत करची. 


ह्या बदला तांणी दर वर्सा म्हारकुणगो ह्या सर्दी शेताचे 
उत्पन्न घेवचें. 


दिवटोः राम देवू दिवटो हाचें काम दिवटी धरपाचें. 
देवळांत नम आनी हेर उत्सवांच्या दिसा दिवटी पेटोवन धरप. 
जात्रे दिसा रथ नाचयतात तेन्ना रथाच्या फुडल्यान, दोन 
आडयांच्या मदीं म्हाजनांतलो एकलो कोण तरी दिवटी घेवन 
रथा वांगडा नाचता. झिळमिळट्यार नदरे मुखा वयलें कांय 
दिसना. देवीचें मुखामळ सारखें दिसचें म्हूण हे दिवटेचो प्रकाश 
घालतात. आनी लोकांक देवतेचे दर्शन घडयतात. आडयां 
मदीं दिवटी घेवन नाचता ताका दिवटी पेटोवन दिवप आनी 
मदीं मदीं दिवटेचेर घालपा खातीर ताचे कडेन तेलाची गिणी 

दिवप हें दिवट्याचें काम. 


शिगम्याचे निमाणे राती (म्हणचे संसार पाडव्याच्या 
फांतोडेर) नाटक सोपतकच सगले पार्टी देवळांत चौकार उदो 
घालतात. एकलो पार्टी दिवटी घेवन नाचता तेन्ना ताका दिवटी 
पेटोवन दिवप हें दिवट्याचें काम. कार्तिक वद्य नमी दिसा 
(म्हणचे जात्रे दिसा) पेरणी जागोर करपाच्या वेळार, श्रींच्या 
पादुकांचें ताट मंडपांत हाडटात, ताचे बराबर दिवटो हाणें 
मालें नांवाचो दिवो पेटोवन धरप. 


जागराचें मालें म्हणल्यार व्हडली पण्टी. त्या वेळार 
दिवटो आनी मृदंगी (अरविंद मडकयकाराच्या घराण्यांतलो) 
हांणी ही पणटी पेरणीच्या पुरसाकडेन पादुकां वांगडा व्हरपाची 
आसता. हो पेरणीचो पुरुस सोणया भायर, मंटपांत, देवीचे 
उजवे वटेन एका कुरकुटांत आसा. दिवटो आनी मृदंगी ह्या 
दोठांयनी धव्या कपड्याचो बुरखो घालून हें मालें धरून 
व्हरपाचें आसता. लुळाभारा खातीर तागडी लावप. चौकार 
बसपा खातीर जमखानां घालप, रंगपुजा बांदपाक केळ हाडप 
अशीं ताचीं कामां आसात. 


गर्भकुडींतल्यो सरमाळी, दिवे, पादुका, हांडी बी निवळ 
करप. मिरवणुकेच्या वेळार जगांट वाजोवप. तशेंच दर 
मिरवणुकेच्या वेळार गुडयो तयार करून दवरप, तळयेच्या 
बांदकामाचो अर्दो भाग निवळ दवरप, आपट्याच्या पेडा 
भोंवतणचें तण काडून तो जागो निवळ दवरप, तोरण आनी 
नवें बांदप आदी कामां दिवट्याची. 

ह्या कामां वांगड़ाच जात्रे वेळार पणजे आमंत्रणां दिवप 
आनी सार्वजनीक समरादने वेळार चलून आयिल्ले पद्धती 
प्रमाण गांवच्या म्हाजनांक आमंत्रणां दिवप हेंय दिवट्याचें 

काम. 


त्या बदला ताणें चौथ नांवाच्या सर्द शेताचें उत्पन्न 
घेवचें. 

मृदंगी: मृदंग वाजोवपी चिंतामणी हो बाये कलावंताचो 
अधिकारी. ताचे भायर हरदास, किर्तनकार, काले, सुवारी, 
गायक आनी हेर खंयच्याय मिरवणुकी वेळार मृदंग वाजोवपाचें 
काम ताचें. 


त्याच प्रमाण माशेल आनी कुंभारजुव्यां आशिल्ल्या 
म्हाजनांक जात्रेक आमंत्रण दिवपाची जापसालदारकी ताची. 


त्या बदलाक ताणें देवूळवाड्या वयलें घरभाट, बेताळा 
देवळा मुखावयलें आनी वजिराचे मेरेचें (शिमे वयलें) अश्या 
तीन ठिकाणांच्या कुडक्यांचें आनी भाकर नांवाचें सर्दाचें उत्पन्न 
घेवचें आनी फावो तो वळंगय घेवचो. 

बाबनी मातियो पेरणी: रवळनाथ, मलकार्जन देवळांनी 
दसर्‍याच्या वेळार “वीर म्हणटात तो नाच करप. त्याच उत्सवाक 
रवळनाथाची काठी आनी धाल घेवप. जात्रे दिसा उफारां 
पयलीं मंटपांत जागर करप, रथ उबारतकच गणपतीचे मुखें 
घेवन मंटपांत नाचप अशीं कामां करप. 

त्या भायर पौष म्हयन्यांत ताका धा जागर करचे 
पडटात. तातूंतले नवदुर्गा देवळांत स, रवळनाथ देवळांत 
दोन, बेताळ एक, आनी मड्टो एक. पालखी आनी हेर उत्सवांत 
अब्दागीर धरपाचें काम ताचें. 


हाचे बदला ताका वडआखा वांव आनी वंडया 
कोरांतल्या तीन वांवांच्या सर्दाचें उत्पन सुटलं. हाचे भायर 
ताका फावो तो वळंगय मेळटा. 

मडवळः गांवांत मडवळांचीं दोन घराणीं आसात. एक 
म्हालवाड्यार आनी दुसरें दुतकें वाडयार. म्हाल वाड्यार आसा 
तें वामन मायनात हांचें घराणें आनी दुतळ्यां आसा तें चंद्रकांत 
पिरवळकार हांचें घराणें. उत्सवाच्या वेळार पालखी वा हेर 
वांहनांची मिरवणूक देवळांत येता तेन्ना मंडपांत पावतकच 
तिच्या पांयांमुळा परीटघड़ी घालपाचें काम हे करतात. जात्रेच्या 
वेळार माटवाक' धवे पड़े लावन तो सजवपाचें काम तांचे. 
दसर्‍याच्या वेळार तरंगांचीं वस्त्रां धुवप, उवाळणी घेवप बी 
कामां तांचीं. 

त्या बदला नमस नांवाचें सर्द शेत सुठलां. 


फकांडी: हाणें जात्रेच्या दिसांनी पालखेचे मिरवणुकीच्या 
सव्या पेण्या वेळार आनी रथाचे मिरवणुकेंत भांडाऱ्यापेड गाळ 
आनी श्री बेताळाच्या देवळाच्या पटांगाणांत हातांत चंवरी घेवन 
नाचप. मात हो फकांडी ब्राह्मण जातीचो आसचो. 

ते बदला ताका वडाआखा वांव ह्या सर्दी शेताचें उत्पन्न 
दिवचें. 

किकी काळी आनी रामचंद्र गाण: श्री रवळनाथाचें 
देवूळ आनी ताच्या सरभोंवतणचो.वाठार नितळ, निवळ दवरप 
हें तांचे काम. 

ह्या कामा खातीर तांकां करंजाळ खाजनांतल्या 
कुणगेआखा वयलें काळियामांड हें सर्द शेताचें उत्पन्न सुटलां. 


पिसो नायक आनी विठ्ठल वजीर: हाणी अनुक्रमान 
सत्री आनी सूर्यपान धरप. 


हांकां वळंगाचो आनी वाड्याचो अधिकार आसा. 


गुणो ठाकर आनी बाबना शिशर्लो: हांणी वा तांच्या 

कायदेशीर अधिकाऱयांनी श्री रवळनाथ हांचीं तरंगां धरप. ह्या 
कामा खातीर तांकां आडामुळाखा वांव आनी वडाआखा वांव 
ह्या सर्द शेतांचें उत्पन्न सुटलां. 


कांय हेर सेवेकरी: 


बाबू पेरणी (शेनायकार): हो शेनाय वाजोवपाचें काम 
करतालो. हाचे वंशज आसात पूण गांवा भायर रावतात. ते 
सध्या कांय करिनात. 


रजनीकांत मडकयकारः दिवे पेटोवप, शीग वाजवप, 
अब्दागीर धरप. (अब्दागीर धरप हें वजिराचें काम. आतां 
रजनीकांताक दिलां) 

नमळू नाईक: हो मनीस म्हालवाड्या वयलो. हो कावड 
घेवन रथा बरोबर रावता. (कावड: दोन लाकडी चौकटी 
आसतात आनी त्यो मदल्या दांडयान जोडिल्ल्यो आसतात. 
कावड धरतात तशी त्या दांड्याक धरून तो रथा बरोबर फेरे 
काडटा. कावडीक तांबडे कापड गुटलायल्लें आसता आनी 
गुडयो बांदिल्ल्यो आसतात.) 


न ग न 

आयचे तारखेक कांय व्यक्‍ती वा घराणी 
करतात तीं कामां 


गु. वि. नाईक: घुडाचे सरभोंवतणी पण्ट्यो लावपाचें 
काम हाचेर सोंपयलां. कार्तीक वद्य अष्टमी दिसा आनी नमी 
दिसा, म्हणल्यारच सांगाडा दिसा आनी रथा दिसा पण्ट्यो 
लावपाचें काम हे व्यक्तीन करपाचें. 


अरविंद गायक वा ताचें घराणें: 9) जात्रेचे दसमी 
दिसा रथ बेताळा देवळा कडल्यान देवळांत येतासतना ब्रम्ह्याच्या 
पेडाकडेन पावतकच देवतेक आरती ह्या घराण्याच्या मनशान 
करच्यो पडटात. 


२) सोम जो अगारसाळेत देवतेक फाट करून आसा 
ताची जतनाय घेवप आनी थारावीक दिसा म्हणल्यार उमाशेक 
ताची पुजा करप. 

3) देवळांतली पयरी, कीर्तनाच्या वेळार मृदंग वाजवप, 
जागराचें मालें व्हरप, तासो वाजवप, पयरी आसता तेन्ना 
लुळाभाराची तागडी लावप, चौकावयलीं जमखानां काडप, 
उवाळणी घेवप हीं कामां ताचीं. 

(चिंतामणी बाये कलावंत हाच्या वंशजाचें हें घराणें. 
संस्थानाचे नेमावळी प्रमाण हाणें करपाची आनिकय कामां 





। 

आसात. देवळांत हरदास, किर्तनी, काले, सुंवारी, कलवंतां- 
नाचगाणें, गाणें असल्या कार्यावळी वेळार ताणें मृदंग वाजोवचें 
पडटा. जेन्ना कसल्याय वाहनांत बसोवन देवतेची मिरवणूक 
जाता तेन्ना दर पेण्यार मृदंग वाजवप ताचें काम. आनीक 
एक तागेलें खाशेलें काम आसा. तें म्हणल्यार, माशेल आनी 
कुंभारजुव्यां आशिल्ल्या म्हाजनांक जात्रेचें आमंत्रण दिवप) 


अनंत गायकः: दिवटी धरप, टोंको जंय जंय वता 
ताच्या वांगडा दिवटी व्हरप, पयरी करप, शेटीच्या घरा देवतेक 
व्हरप, धोलकें वाजवप, पयरी आसता तेन्ना उवाळणी घेवप, 
लुळाभाराची तागड़ी लावप, रवळनाथाची पयरी करप. 


देविदास मडकयकारः (हो आतां ना) मुखेल देवळांतली 
पयरी, रवळनाथाची पयरी, सूर्त वाजवप, देवतेक माळो दिवप, 
पयरी आसता तेन्ना उवाळणी घेवप, तुळाभाराची तागडी लावप, 
दिवे लावप. 


मोहनदास गायकः मुखेल देवळांत पुजेक आनी लुळशी 
लग्नाक गब्यां पुजेक लावपाक कमळां हाङून दिवप, माळो 
हाडप, धोल वाजवप, कासाळे वाजवप, दिवे लावप बी कामां 
हाणें करचीं पडटात. 

दत्ती गायक: जोड़प्याचें गांठवल बांदप, गांठवल 
सोड़ोवप बी कामां हाणें करचीं पडटात. 


नै नः न 


अशोक कामत 


सातूय वाड्यांची मुखेल देवळा कडेन 
बांदिलकी 


१) दुतळकारः दर वर्सा जत्रोत्सवांत सुखासन धरपाचें 
दुतळकारांचें काम. ज्या वर्सा पाळी येता त्या वर्सा रथ धरप. 
रथा कडेन फोठा लावप. (म्हालवाड्या वयलो एक ९४ वर्सांचो 
म्हालगड़ो जिऊदाद भिकू नाईक म्हजे कडेन उलयतासतना 
ताणें सांगलें, देवूळ दुतळे वाड्यार आसा म्हूण ताका पयलो 
मान. जात्रेची सुरवात देवतेक सुखासन वाहनांत बसोवन 
जाता आनी तें वाहन दुतळकारांनी धरून व्हरचें पडटा. तशेंच 
सात वर्सा सात वाडे रथ नाचयताल. पूण पयलें वर्स दुतळकारांचें. 
पूण एका जेष्ठ म्हाजनान म्हाका तशें कांय नासता अशें 
सांगलें. सातूय वाड्यांक सारखेंच काम आसता. ह्या वाडयाचो 
मान चड, त्या वाडयाचो मान उणो अशें कांय नासता अशें 
सांठालें.) 

२) पारंपयकारः दर वर्सा देवळाच्या प्राकारांत रथ 
नाचून जातकच वयर दोंगुल्लेर (इश्कोला कडेन) तोरणांत 
मातसो वेळ थारता आनी गाळये वयल्यान पारांपय वाड्या 
वयल्या तळये खोलांत वता. पाळी येता त्या वर्सा तो रथ 
व्हरप. दर वर्सा तांच्या वाडयार येता म्हणटकच रथाक तोरण 
बांदप. हैं तोरण चौकोनी आसता ताका माठोळी बांदतात. 
फोठ लावपाचें काम करप. 

3) म्हालवडकार: वयर दोंगुल्लेर तोरण बांदपाचें काम 
करप. पाळी येता त्या वर्सा रथ नाचवप. शिगम्या पुनवेक 
नवदुर्गेच्या देवळाकडेन 'गडो' हाडप आनी गडो पडपाच्या 
वेळार गाराणें घालप. गड्याक अवसर हाडपाच्या वेळार आनी 
अवसर काडपाच्या वेळार देवाक होरावपाची चाल आसा. 
होरायतासतना जीं पदां ते म्हणटात तांकां ते 'रामायण' गावप 
म्हणटात. मंडी बारदाचेर गडे घालपाचें कामय म्हालवडकारांलें. 
(ह्या कामा खातीर तांकां संस्थाना कडल्यान अमूकच नाल्ल 
दिवपाचे आसतात. ही गड़यांची प्रथा सध्या बंद पडल्या.) 


४) होंशेकारः वाड्याची पाळी येता त्या वर्सा रथ नाचवप, 
रथा मुखार फोग लावप. मुखेल देवळा मुखार आनी चौघुड्याक 
माटोव घालप. (आतां लोखण-पत्र्याचो हालोवपाक जाता असो 
माटोव तयार केला. चौघुड्याचें पक्के बांदकाम केलां.) मालवण 
(पौष) म्हयन्यांतली पुनव, दर नमीक, होळयेच्या दिसा, व्हडल्या 
शिठाम्याच्यो पांच राती तांणी सुंवारी वाजोवची पडटा. हळड़ुणें 
घेवन हेर देवळांनी वचून हळडुणें घालचें पडटा. 

७) वडाळकारः पाळी येता त्या वर्सा रथ धरप. रथा 
मुखार फोठा लावप. अक्षय तृतियेक नारायणदेवा देवळा 
कडल्यान मुखेल देवळा कडेन लालखी मिरवणुकेन हाडप. 
बेताळा देवळा कडेन रथ दवरता थंय तोरण बांदप. (सध्याक 
हो वाडो भायर आशिल्ल्यान हीं कामां तो वाडो करिना. अदीक 
म्हायती फुडें येतली) 


६) आक्सणकारः पाळी येता त्या वर्सा रथ धरप. रथा 
मुखार फोठा लावप. कार्तिक पुनवेक, आवळी भोजना दिसा 
दोंगुल्ले वयल्यान लालखी हाडप. जात्रेच्या चवथ्या दिसा, 
म्हणल्यार ७ मी दिसा, प्राकारांत लालखी मिरवणूकेन व्हरप. 


अशोक कामत 

सांगडाचें सामान तळ्या बांदार व्हरप आनी सांगोड जातकच 
हाडप. तळ्याक सेर्क बांदून आर्का बांदप. ह्या कामा खातीर 
तांकां जेवणाचें सामान आनी १४० सुके बांगडे कोमिसांवान 
दिवचे आसतात. 


एक खेपे कोमिसांवान तांकां सुके बांगडे दिवपा बदला 
तितले पयशे दिवचे केले पूण तांणी तें मान्य केलें ना. बांगड्यांचो 
अधिकार सोड़पाक ते तयार नासले. 


७) (आण्णकार)आडणकारः पाळी येता त्या वर्सा रथ 
धरप. रथा मुखार फोग लावप. आडणकार फट्ट्यांक आनीक 
एक काम आसा. सांगाडा खातीर व्हड़ीं तांणी हाडप. तांचेर 
सांगोड बांदप. आनी चौगांच्या पालवान सांगड़ाचे मिरवणुके 
वेळार तो तळ्यांत फिरोवपाचें काम करप. 


न ग + 


अशोक कामत 


मडकय आनी गांवशीच्या 


मंदीर व्यवस्थेची तुळा 


मडकयच्या श्री नवदुर्गादेवीच्या देवळांतले सेवे खातीर 
सेवेकर्‍यांक जे पद्धतीन जमनी सुटल्यात तीच पद्धत गांवशी 
हांगाच्या दुर्गादेवीच्या देवळांत दिसून येता. हाचे वेल्यान श्री 
नवदुर्गा ही गांवशी सावन मडकय आयल्या हे प्रचलीत 
घडणुकेक बळगें मेळटा. पूण एक बारीक सो फरक आसा. 
गांवशी व्यवस्थापकांनी सेवे खातीर जमनी सोडल्यात आनी 
मडकयन एक पावल मुखार मारून सेवेकरी थारायल्यात. 
आनी तांचे खातीर जमनी सोडल्यात. 


गोंय सरकाराच्या पुराण वस्तूंच्या पुराभिलेख 
कार्यालयांत गांवशी हांगासरल्या श्री दुर्गादेवी देवळाच्या 
मालकीच्या जमनीं विशीं म्हायती मेळटा. खाला ही म्हायती 
जशी पुराभिलेख कार्यालयांत उपलब्ध आसा तशीच कोंकणींत 
अणकार करून दिल्या. (आदारः श्री नवदुर्गा देवस्थान, 
कनयाळें, म्हायती पुस्तिका) 


गांवशी हांगासरल्या श्री दुर्गादेवीच्या देवळाच्या 
मालकीच्यो जमनीः- 


देखदिणी समाज व्यवस्थाः मडकय/140 

१) कोळंब शेतजमनीचो कुडको- वाजंत्र्याखातीर 

२) भावनाथाची दाय (मायने खाजन-आंबाचा आकु-शीर)- 
तांदळांखातीर-निवेद्याखातीर 

3) आडवेरीक- मायने खाजनांलल्या झरीचा आकू- 
तांदळांखातीर- निवेद्याखातीर 

४) आडवेरीकच्या एका तोंकाक आशिल्लो जमनीचो ल्हान 
कुडको (हें वाक्य हांगाच सोंपलां) 

७) शेतजमनीचे कुडके- नांवां- उमंडे, मुधरोजा मायने खाजन- 
झरेचो आकू - तांदळांखातीर (निवेद्याखातीर) 

६) शेतजमनीचे एकमेकांक लागून आशिल्ले दोन कुडके, 
नांवां- अर्दा दोन तालेंलु (तळ्यांत) आठशीक वचपी रस्त्याचे 
कडेक (हें वाक्य हांगाच सोंपलां) 

७) तालेंतु हे शेतजमनीतलो मात्र्याचो ह्या नांवाचो कुडको- 
उत्सवा खातीर. 

८) गोलंग नांवाचो शेतजमनीचो कुडको- तालेंतु हांगा- तांदळां 
खातीर- (निवेद्या खातीर) 


९) धुमाल्माची पातेक नांवाचो शेतजमनीचो कुडको- तालेंलु 
शेतजमनींत- वाजंत्र्या खातीर. 

१०) जुंय नांवाचो दुसरो एक कुडको- वेल्या जमनीक लागून 
तालेंतु शेतजमनींत- वाजंत्र्या खातीर. 


११) पेर्ण्याची उमांदे नांवाची ल्हान जमीन - करमळी गांवाचे 
सीमे लागीं - कावजे शेत - देवळा आकू - कालो वा नाटक, 
थारावीक दिसा करप्यांक, कालो वा नाटक करपा खातीर. 


१२) काजवे शेत - तांदूळ आकूंत- कुमारीचो दाण्डो नांवाची 


अशोक कामत 


| 
| 

जमीन - जात्रे दिसा कुमारिकांक जेवण दिवपा खातीर. 
१3) तांदूळ आकूंतले शेत जमनींत- देवतेचें उमांद ह्या नांवाचें 
- समरादने खातीर. 

१४) काजवे शेतांतल्या क्रमांक 93त दिल्ले जमिनीक तेंकून 
शेताचो कुडको-देवतेचे उमांद नांवाचो.(हें वाक्य हांगाच सोंपलां) 
१७) वेल्या शेतांत बेताळ आकूचो एक कुडको - देवतेचे 
उमांद ह्या नांवाचो- निवेद्या खातीर. 

१६) वेल्या काजवे शेतांत परवणीचे दरेक आकू आसा. ताचो 
एक कुडको देव कार्याचे उमांद ह्या नांवाचो - जात्रे दिसा 
निवेद्य आनी समरादने खातीर. 

१७) वेल्या शेतांत दारांद आकू आसा. ताची एक शीर, एक 
वांव, एक कुडको, (एकमेकांक लागून) दिमदियेचे वांव 
अभिषेकाचो दाऊंद आकू ह्या नांवाचे- उत्सवा खातीर. 

१८) वेल्या शेतांत माशील आकूंतले जमनीचो कुडको, रवळाचो 
दांडोसु नांवाचो - भावनाथाच्या निवेद्या खातीर. 

१९) वेल्या काजवे शेतांत, जुंव्याच्या आकाराचो आशिल्लो 
*जमनीचो कुडको, सभोंवती खारें उदक आनी व्हडलो बांद, 
उदिझा नांवाचो - दिंडे खातीर. 

२०) दुसरी शेत जमीन - सर्भोवती उदक आनी बांद, मुडेचो 
आकू नांवाचो - तातूंतलो एक कुडको, देवतेचो गुटेग्व - 
तेला खातीर. 

२१) दुर्गादेवीचो वांव अर्जवे, ह्या शेतांतल्या मोर्कोडी गांवचे 
शिमे लागीं- आगशीचे न्हंये म्हयांत - निवेद्या खातीर. 


२२) शेत अर्जुवे, मांडुताकु आकुंत -उमांद नांवाचो जमनीचो 


अशोक कामत 

कुडको - निवेद्या खातीर. 

२३) दुर्गादेवीचो वांव नांवाचो जमनीचो कुडको - अजुर्वे शेत, 
मळाकू आकु- सभोवतीं खारें उदक - निवेद्या खातीर. 

२४) वेल्या क्रमांक २3 तले जमनींत, पाते आकू नांवाचो 
आकू आसा, तातूंतली पाट्याची चाल नांवाची जमीन (हें 
वाक्य हांगाच सोंपलां) 

२७) वले अर्जुए जमीनींत, चारूय वटांनी उदक आयिल्ल्या 
मडूस-आकुंतली जमीन- तेलाचो उर्को नांवाची - तेलाखालीर 
२६) म्हाळू कामत हांचे मालकीची बागायत, जी दुगलो कामत 
हांचे कडेन आशिल्ली- तिचो उत्तरेकडलो एक त्रितियांश वांटो 
दुर्गादेवीच्या देवळाचा मालकीचो - वाजंत्र्या खातीर 


न न भे< 


अशोक कामत 


श्री नवदुर्गा देवस्थानाचे मुखेल उत्सव 
आनी धार्मिक कार्या. 


नमीची पालखी: दर म्हयन्याच्या शुक्ल पक्ष आनी 
कृष्ण पक्षाचे नमीक पालखेचो उत्सव जाता. ह्या दिसा सकाळीं 
देवतेक पंचामृताचो अभिशेक आनी निवेद्य जाता. ह्या वेळार 
वाजंत्र्यांनी वाजवपाक जाय. 

रातीच्या सात वरांचेर पालखेंतले देवतेक पालखेंत 
हाडून बसयतकच पुराण, कीर्तन जातकच आसनावेले देवतेक 
आरती जातात आनी पनवाराचो निवेद्य दाखयतात. भितरल्यो 
आरती जातकच भट पालखेंतले देवतेक आरती करता. मागीर 
म्हाजन (ज्याची नम आसता) काणूक करता. हालीं हालीं 
ताणें काणूक करतकच हेर इत्सूक लोकूय इत्से प्रमाण काणूक 
करतात. तशी वेवस्थापकांनी थारावणी घेतल्या. मागीर जोशी 
चौकार जमिल्ल्यांतल्या आठ वांगडांच्या आठ मनशांक तिबे 
लायता. (अक्षय तृतिया, आवळी भोजन, आश्वीन शु. नम, 
सिमोल्लंघन, कार्तीक वद्य नम, फाल्गून वद्य नम ह्या उत्सवांक 
तिबे नात. सिमोल्लंघनाची पालखी आपट्या पेडार वतकच 
तिबे लायतात, कार्तीक वद्य नम म्हणल्यार जात्रेचे नमीक 
उफारां पयलीं तिबे लायतात.) मागीर पालखी वाजत-गाजत 

मिरवणुकेक वता. पालखेक कोणें धरप हाचो लेगीत नेम 
आसा. पालखेच्या फुडल्या दांडयाक अत्रि गोत्री आनी फाठल्या 
दांड्याक भारद्वाज गोत्री लोकांनीच पालखी धरची आसता. 
मिरवणूक प्राकारांतूच जाता आनी पालखे वांगडा सगळी 
इलामत आसची पडटा. इलामतींत दोन व्हड़ल्यो घुडयो 
आसतात. भगव्या रंगाच्यो. त्यो सातवो वांगडी नेवरेकार 
आनी आठवो वांगडी भरणो हांणी धरप आसता. पालखेचे 
उजवे वटेन भारद्वाज गोत्राचो कोणूय चंवर घालता आनी 
दावे वटेन अत्रि गोत्राचो मनीस. हे मिरवणुकेंत सात पेणीं 
जातात. दर एका पेण्याच्या वेळार कीर्तन जाता. (हें कीर्तन 
आतां चिदंबर कुडकेचो वंशज राजू पांडुरंग कुडके करता 
म्हणल्यार अभंगाचे एक कड़वें गायता) आनी दर पेण्यांत 
कलवंतांचें गाणें आनी नाच जाता (जातालो). पयनें पेणें 
आनी भोंवताडो काडून येतकच सातवें पेणें मंडपांत जाता. 
हांगां देवतेक राठ (पिंजरीचें उदक) दाखयतात. देवतेक 
दाखयल्ल्या राटाच्या ताटांत लागीं आशिल्ले म्हाजन आनी 
भावीक दोन बोटां बुडोवन आपल्या दोनूय दोळ्यांक लायतात. 
देवतेक दाखयल्ल्या पवित्र उदकान दोळे ओले केले म्हणचे 
आपल्या दोळ्यांक तेज मेळटठलें हो तांचो हेत आसुंये. मागीर 
मडवळ पांयघडी (घवोफुल्ल कपडो) जमनीर घालता. मागीर 
पांयघडये वयल्यान पालखी भितर वता. पालखेंतनी देवतेची 
मुर्ती भितर व्हरपाच्या वेळार भट पालखेंतली मेणवात घेवन 
देवतेचे चरण आनी देवतेचो घोड़ो भारद्धाज गोत्री धाकणकार 
मनशाच्या दोनूय हातांचेर, पामरींत गुटलावन दवरता. देवतेक 
भितर व्हरतकच पालखेंत आशिल्ली पंचखाद्य आनी हेर 
पनवाराचे दोन वांटे जातात. हे वांटे पयलो वांगड अत्री गोत्री 
पणजेकार करतात. एक वांटो अत्री गोत्री कडेन वता आनी 
दुसरो भारद्वाज गोत्री कडेन. इतलें म्हणसर सगळो भावीक 

लोक बसता. चौकार बसपाचीय बी एक व्यवस्था आसा. 
कोणेंय खंयीय बसपाक जायना. कोणें खंय बसप हें कायद्यान 
थारिल्लें आसा. ही वेवस्था कशी कितें तें हाचे आदीं आयलांच. 
ह्या वेळार कुडके भटालें कीर्तन जाता. आनी जोशी भट (घेसास) 
पंचांग पळोवन फुडली नम कोणा दिसा आनी नमी मेरेन 
येवपी हेर उत्सव हांची तारीख सांगता. देवळांत आयिल्ल्या 
म्हाजनांक, भजकांक, आनी हेर भाविकांक खंयचो उत्सव 
केन्ना आसा हें आपसूक कळटा. ती तारीख लक्षांत दवरून 
त्या दिसा तो येवपाची मनाची तयारी दवरता. 


देवळांत आयिल्ल्या भाविकांक प्रसाद वांटपाचो 
अधिकार कुळकर्णी नेवरेकार आनी कुळकर्णी भरणे हांचो. हे 
खंयच्याय दिसा गैरहाजीर आसले जाल्यार म्हाजनांतले कोणूय 
उठून तें काम करतात. प्रसाद वांट्टना कलवंतांचें गाणें चालू 
आसता. अख्ख्या देवळांत बशिल्ल्या आनी उबे आशिल्ल्या 
भाविकांक प्रसाद वांटून जातकच कुळकर्णी म्हाजनांकडेन 
निरोप घेतात. ती पद्दत अशी, 

कुळकर्णी परकी आयिल्ल्या भाविकांक वा म्हाजना 
पैकीं कोणाकूय विचारता, 


"रात जाता न्हय?” (नवो आसलो जाल्यार तो मातसो 
घुस्पता. मागीर कोणूय ताका सुचयता *हय म्हण? म्हूण.) तो 
म्हणटा, 


“हय. हय. 


मागीर कुळकर्णी मृदंगीक सांगता “पुरो कर रे'. मागीर 
तो तबल्यार थाप मारता. ह्या वेळार कलवंतां गाणें थांबयतात. 
तेन्ना समेस्तांक कळटा कीं आतां घरा वचपाचें. कार्यावळ 
सोंपली. आनी तेन्नाच लोक उठून घरा वतात. ही एक वेगळीच 

तरा. हेर देवस्थानांनी चडशी मेळना. 


सगळ्या उत्सवांची सांगता अशे तरेन म्हाजनां 
कडल्यान निरोप घेवन जाता. पूण हाका आडवाद दोन उत्सव, 
नवरात्रांतली नम आनी जात्रेची नम. 


वर्साक ज्यो पंचवीस/सव्वीस नमी येतात तांचो खर्च 
करपाची जापसालदारकी म्हाजनां मदीं वांटून घाल्या. म्हणजेच 
सकाळचो अभिशेक धरून रातीचो उत्सव जायसर सगळो 
खर्च त्या नमीकाराचो. त्या त्या उत्सवाक त्या त्या यजमान्यान 
तो तो खर्च करपाचो. आश्वीन शुद्ध नम (नवरात्रांतली निमाणी 
रात) ह्या उत्सवाचो खर्च घैसास घराण्यान करपाचो आसता. 


यजमान्यान करपाचो खर्च असो आसा. (नम वा 
दवरलेली पुजा) 


शिदोः तीन नाल्ल, तीन आडसरां, २ शेर (तेन्नाचें 
माप) तांदूळ, हेर जेवणाचें सामान (कड्डाण, भाजी बी), तेल, 
वळंगबी. 

रातीचे पुजेचें सामानः पनवार (पंचखाद्य, चण्यांची उसळी 
फळां), विडे, फुलां बी. 

देवतेक रुप्याचे पालखेंत बसोवपाची आसल्यार वा 
गाधा पुजा करपाची आसल्यार त्या बद्दलची काणूक वेगळी. 

दर नमीक केळीच्या गाब्यांची पुजा (रंगपुजा) बांदची 
पडटा. 

चत्राय: आंगवणेच्यो पुजा आसतात. गंदाची पुजा बांदूंक 
जाता. देवतेक विंगड विंगड रुपां दिवन शिंगारूंक जाता. 
ह्यो पुजा चड करून नमीच्यो आसनात. नम आनी वसंत पुजा 
सोडून हेर दिसांनी चड करून पंचम आनी तिरोदशी दिसा 

आंगवणेच्यो पुजा करतात. 
चैत्र 


हिंदू कॅलेंडर चैत्र म्हयन्या पसून सुरू जाता. 
कुम्प्रुमेसांतले नेमावळींत सांगिल्ले प्रमाण हांगा उत्सवांची 
वळेरी दिल्या. जे उत्सव हालिसाराक सुरू जाल्यात तांचे 
बद्दल थंय थंय हांवें तशें बरयलां. 


विकि या eg 


संवसार पाड़वोः चैत्रांतल्या शुक्ल पक्षांतलो पयलोच 
दीस म्हणल्यार संवसार पाडवो. ह्या दिसा दनपारां म्हाजन 
आनी हेर मंडळी जमतकच नव्या पंचांगाचें वाचन जाता. 
मागीर वाजप लावन आरती जातात आनी निवेद्य वांटप 
जाता. रातीची पुजा जाता. 


रामनमः चेत्र शुद्ध नमी दिसा दनपारचें पुराण आनी 
कीर्तन. घांटी पोंदा सजयल्ल्या मखरांत रामाचे मुर्तीची पुजा 
जाता. ह्या दिसा म्हाजन आनी भावीक रामाचेर चाफ्याच्या 
फुलांचो वर्षाव करतात. रातीची पालखेची मिरवणूक जाता. 
नाल्लांची पावणी जाता. 

वसंत पुजा: चैत्र वद्य पाडव्याक वसंत पुजेक प्रारंभ 
जाता. वैशाख वद्य बी मेरेन दर दिसा वसंत पुजा जाता. 
वैशाखाचेर जर अदीक म्हयनो आयलो जाल्यार वसंत पुजा 
दोन खेपे जातात. ह्योय पुजा आठ वांगाडांच्या म्हाजनां भितर 
वांटून दिल्ल्यो आसात. आदीं सांगिल्ले प्रमाण पुजेकारांनी 
सगळो खर्च करचो पडटा. निमाण्या दिसा एक खाशेली पुजा 
जाता. तिका खोत पुजा म्हणटात. हे पुजेक देवलेक खंयच्याय 
बशिल्ल्या (आसनस्थ) देवाचें रूप दितात. 


वैशाख 

अक्षय तृतिया: ह्या दिसा श्री नवदुर्गा पालखेंतल्यान 
सकाळीं सुमार धा वरांचेर श्री नारायणदेवाचे भेटेक, तळयेर 
नारायणदेवाच्या देवळांत वता. दनपारचो अन्नाचो महानिवेद्य 
नारायणदेवाक आनी नवदुर्गेक जातकच समराधना जाता. 
सांजेच्या सात वरांचेर फुलविडे जातात. पंचखाद्य, उसळी 
आनी फळां दोण्यांत घालून ते दोणे हाजीर आशिल्ल्या लोकांक 
वांट्टात. ह्या वेळार वडाळकारांक घरा कणकणीं एक एक 
दोणो मेजून दिताले. पयलीं देवता लालखेंत बसून मिरवणुकेन 
तळ्याबांदा वयल्यान येताली. ही लालखी वड़ाळकारांनी 
मिरवणुकेन देवळांत हाड़पाची आसताली, पुण आतां म्हाजन देवतेक 
पालखेंत बसोवन मिरवणुकेन नवदुर्गच्या देवळांत व्हरतात. 


म्हादेव पार्वती पुजा: वैशाख म्हयन्यांतले शुद्ध चवथी 
दिसाचे वसंत पुजेक म्हादेव पार्वती पुजा करतात. आसनावेले 
देवतेक म्हादेवाचें रूप दिलात आनी सुखासनांतले देवतेक 
पार्वतीचें रूप दिवन म्हादेवाचे मांडयेर बसयतात. 

पंचमीची पुजाः वैशाख म्हयन्यांतले शुद्ध पंचमी दिसा 
रातीच्या आठ वरांचेर पंचमीची पुजा जाता. 

पुनवेची पुजा: वैशाख म्हयन्यांतले शुद्ध पुनवे दिसा 
रातीच्या आठ वरांचेर पुनवेची पुजा जाता. 

वैशाख म्हयन्यांतले वद्य पंचमी दिसा रातीच्या आठ 
वरांचेर वसंत पुजांची सांगाता जाता. 


श्रावण 


सुतापुनव (श्रावणी): ह्या दिसा सगळे वांगडी आनी 
भजक हाजीर रावन जानवें बदलतात. ह्या दिसा देवळांत 

होम हवन जाता. ह्या धार्मिक कार्याक अत्री गोत्री एक आनी 
भारद्वाज गोत्री एक अशा दोन मनशांनी यजमानपण करपाचें 
आसता. 


दनपारच्या सार्वजनीक जेवणाचे पंगतीक आठ मतपानां 
वाडटाले. आठ वांगड़ांक आठ मतपानां. पैरेकारांक जेवणाचीं 
पानां वाङून दिताले.(आतां हीं देवकारीं जायनात) रातीची 
पुजा जाता. 


श्रावणांतल्या दर सोमाराक पुजा जाता. 


श्रावणांतलो तिसरो सोमारः ह्या दिसा देवकारें जातालें. 
(आतां जायना) ह्या देवकायाक मतपानां नात. पूण पैरेकारांच्या 
दर कुटुंबांतल्या मनशाक एक ह्या प्रमाण जेवणाचीं पानां वाडून 
दिताले. 


श्रावणांतल्या एका आयताराक वर्सुकी द्वादश कलश 
आनी लघु विष्णु अनुश्ठान जाता. हे दोनूय उत्सव हालींच 
सुरू जाल्यात. 


श्रावण वद्य एकादशीक आसनावेले देवतेक विठोबाचें 
रूप दितात. रातीच्या आठ वरांचेर ही एकादशी विठोबा अलंकार 
पुजा जाता. 


भाद्रपद 
पावसाळो सोंपता आनी गांवांत उत्सवांक सुरवात जाता. 
चवथः भाद्रपदांतले शुद्ध चवथी दिसा ही चवथीची 
परब मनयतात. ही गोंयकारां खातीर एक म्हत्वाची परब 
आसता. नव्या पंचम (ऋषि पंचमी) सोडली जाल्यार चवथीचे 

परबेक देवळांत अशें कांय घडना. पूण घरा घरांनी गणपती 
पुजेक लावन ही परब व्हड प्रमाणांत मनयतात. हे परबेक 
एक खेरीज म्हत्व आसा. ज्या प्रमाण महाराष्ट्रांत दिवाळी 
आनी म्हेसुरांत दसरो व्हड दबाजान मनयतात तितलेंच म्हत्व 
वा ताच्याकय चड गोंयांत चवथ हे परबेक गोंयकार दितात. 
घरा घरांक रंगरंगोटी करप, भुरगे बाळांक नवे कपडे शिंवप, 
ठाणपतीच्या आगमना खातीर आरास करप, विजेच्यो दिपमाळो 
सजवप, इतलेंच न्हय तर हे परबे खातीर भायल्या गांवांत 
वेवसाया खातीर गेल्ले गांवचे लोक आपापल्या घरा येतात. 
जे घरांतूच वेगळें बिराड करून वा गांवांत दुसरे कडेन रावतात 
ते सगळे आपापल्या घरा येतात. गणपती पुजेक लायतात 
आनी पांच, सात, णव, इकरा, एकवीस बी दिसांनी पावयतात. 
ही परब कुठूंबवत्सन परब. कुटुंबाक प्रेमाच्या एका धाग्यान 
बांदून दवरपाची परब. 


नव्या पंचम: चवथीच्या दुसर्‍या दिसा नव्या पंचम. हे 
परबेक ऋषिपंचमूय म्हणटात. हे परबेक देवळाचो संबंद येता. 
सकाळ फुडे लोक देवळांत जमूंक लागतात. हो सुवाळो सुरू 
जाता अमृतपड वांटून. साडे तीन कुडव (दोन पायल्यो म्हणल्यार 
एक कुडव, चार पडी म्हणल्यार एक पायली) तांदळांची अमृतपड 
वांटपाचें काम श्री मर्लु पै हांच्या वंशज अधिकार्‍यांनी करपाचें 
आसता. तूर्त श्री गिरीश पै रायकार हें काम करता. नवदुर्गा 
आनी परिवाराच्या दैवतांक ही पड वांटची आसता. कोणाक 
कितल्यो पड़ी तांदूळ हेंय थारिल्लें आसता. वांटून जातकच 
गणपतीची पुजा जाता. स नाल्लांचो निवेद्य जाता. हे नाल्ल 
खंयच्या वांगाडाक कितले येवचे तो लेगीत हिशेब आसता. 
गणपतीच्या पुजे वेळार ७ आनी ८ वांगडांच्या कुळकर्ण्यांनी 
कलमदाँडयो घेवन नेम करचो आसता. खंयच्या गोत्राचे वांगडी 

हाजीर आसात तांची वळेरी बरोवची पडटा. एका पांयार उबे 
रावून कुळकर्णी नेम वाचता. आनी ताका एक वाक्य म्हणचें 
पडटा. तें वाक्य अशे, 'बरवतो बरवला. नेम. हें वाक्य कित्याक 
म्हणप हाचें स्पश्टिकरण अजून म्हाका मेळूंक ना. 


मागीर देवतेच्यो पादुका एका ताटांत दवरून जोशी 
भटान तें उवारून घेवचें आसता. सगळी इलामत घेवन वाजत 
गाजत श्री तळ्यांत वचून थंय नव्या पिकाची लुवणी करतात 
हाका 'वॅळ करप अशें म्हणटात. देवस्पण करून कणसांच्या 
थामाक पयलो हिळो जल्म्यान लावचो आसता. जल्म्यान 
हिळो लायतकच जमिल्ले सगळे लोक कणसां खुटून घेवपाक 
सुरू करतात. दर एकलो सुमार चार पांच कणसां खुटून 
घेता. देवस्थाना तर्फे भरो भर कणसां पादुकां वांगडा घेतात. 
आनी मिरवणूक गेल्ली तशी परती देवळांत येता. देवळांत 
भितर सरतना सरवळेत पादुका घेवन येवपी भटाचे पांय 
धुवचे पडटात. देवळांत पावतकच लोक आपणें हाडिल्ल्या 
कणसांतलीं एक दोन कणसां देवतेच्या ताटांत घालतात. 
देवस्थानान हाडिल्लीं कणसां कुळकर्णी (नेवरेकार आनी भरणे) 
देवतेक आनी सगळ्या परिवार दैवतांक, आठूय वांगडांक, 
म्हाजनांक आनी जमिल्ल्या सगळ्या लोकांक वांद्टात. हीं 
कणसां घेवन लोक आपापल्या घरा वतात आनी भाताच्या 
आशांचें कल्ल काडून तांदळांचे गोटे पायसांत वा गोड़शांत 
घालतात. अशे तरेन नव्या पिकाचें नवें अन्न खावन नव्या 
पंचम मनयतात. नवदुर्गेन शेतांत वचून शेत लुंवपाची “वॅळ 
केली' म्हणटकच गांवांत शेतकारांक शेत लुंवपाची मेकळीक 
मेळळी. | 

आनीक एक खबर हांगा सांगप गरजेचें. जी आयच्या 
भुरग्यांक खबर ना. सप्तमी दिसा सप्ताह जातालो. म्हजे 

यादींत हो सप्ताह चोवीस वरांचो आसतालो. पूण त्या आदीं 
तो सात दिसांचो जातालो. 


सप्तमी दिसा दनपारां दिवली दवरताले. म्हणजे सप्ताह 
सुरू जातालो. सातूय वाड्यांक तीन तीन वरां दिताले. तीं 
तीन वरां तांणीं दिवले सभोंवतणी उबे रावून भजन म्हणप 
आसतालें. रातीचे पार येताले. दर वाड्याचो एक पार. आतां 
जशे 11०4 मिरवणुको जातात तशे हे पार वेगळे वेगळे देखाव 
करताले आनी तांची मिरवणूक जाताली. शिगम्या मेळाक 
जशी पळोवप्यांची गर्दी जाता तशी तेन्ना सप्ताहांतले चित्ररथ 
पळोवपाक जाताली. 


आनी ताच्याय आदी हो सप्ताह सात दिसांचो जातालो 
अशें आमचे जाणटेले सांगतात. दर वाडयाक एक एक दीस. 


वामन जयंती पुजा: भाद्रपदांतले शुद्ध दुवादशी दिसा 
रातीच्या आठ वरांचेर वामन जयंती पुजा जाता. 


आश्वीनः 


नवरात्र: नवरात्रांचो उत्सव आश्वीन शुद्ध पाडवो ते 
आश्वीन शुद्ध नमी मेरेन चलता. दर दिसा सकाळचो महाभिषेक, 
चंडी पाठ वाचन, आनी आज्य होम जाता. णवय दीस बर्‍या 
बारीक तांदळांच्या शितार तूप घालून देवतेक वेगळो निवेद्य 
दाखयतात. तशेंच वेगळी कापरा आरतय दाखयतात. धुपारती 
खातीर होमांतले कोळशे घेतात. रातीचो मकरोत्सव जाता. 
रातीची आठांच्या सुमाराक देवतेची मूर्ती मकरांत हाडून 
बसयतात. मागीर पुराण वाचन जावन कीर्तन जाता. ह्या 
कौर्तनाक हरदास भायल्या गांवचो वा गोंयां भायलो हाडटात. 
हाली हालीं हरदास मेळळोना जाल्यार हेर करमणुकीच्यो 

कार्यावळी जातात. पयले राती पालखेंतली उत्सव मूर्ती मकरांत 
बसयतात. दुसरे रातीच्यान रथांतले देवतेक बसयतात. 
आरतीच्या वेळार मकर हालयतात. हें दृश्य पळोवपा सारके 
आसता. दर राती घोड़ो, मारुती, हत्ती, मोर, गरूड, सिंह, 
गंडभैरव अशा वेगळ्या वेगळ्या वाहनांचेर देवतेक बसयतात. 
निमाण्या राती, म्हणल्यार नमी दिसा तिका महिषासूरमर्दिनीचें 
रूप दिलात. ही पुराय रात जागोवन काडची आसता. फांतोडेर 
चार वरांचेर देवतेची पालखेंतल्यान मिरवणूक काडटात. पालखी 
देवळांत येतकच मकराक आरती जातात. आरती सोंपता 
म्हणसर उजवाडटा. सूर्य उदेतकच म्हालो हारसो घेवन वताचीं 
किर्णा मकरांतल्या मुर्तीचेर घालता. हैं पळोवपाक लागसारचे 
लोक आनी म्हाजन जमतात. मागीर मकरांतली मुर्ती भितर 
व्हरतात. 


नवरात्रांच्या दर एका अख्या दिसाच्या उत्सवाचो खर्च 
वेगळ्या वेगळ्या म्हाजनांक वांटून घाल्लो आसा. ताणें (वा 
ताच्या घराण्यान) तो करचो पडटा. 


कुंप्रुमेसाच्या विभाग ६ आनी कलम ११ प्रमाण 
उत्सवाच्यो राती (म्हणल्यार अर्ख्या दिसाचो खर्च) अशे 
तरेन वांटून घाल्यात, 


पयल्या दोन दिसांचो खर्च म्हाळबाय कामत 
म्हालवडकार हांच्या नेमणुकींतल्यान जाता. (तिणें खर्चाचो 
फंड संस्थाना कडेन दवरला.) तिसऱया दिसाचो खर्च जिवोत्तम 
गोविंद कामत हांणी करचेलो, चौथ्या दिसाचो खर्च सगूण 
गोविद कामत, उपेंद्र राय कामत, आनी पुरुषोत्तम दुगू कामत 
हांणी आळीपाळीन करपाचो, पांचव्या दिसाचो खर्च पुरुषोत्तम 
आनी नुनो व्यंकटेश नेवरेकार हांचो, सव्या दिसाचो खर्च 
श्रीरंग पुंडलीक कामत धाकणकार हांचो, सातव्या दिसाचो 

खर्च सोयरू पांडुरंग कामत आनी विष्णू माधव कामत होंशेकार 
हांचो.(पूण आतां विष्णू माधव कामत होंशेकार हांचो कोण 
वारस नाशिल्ल्यान हो खर्च सोयरू पांडुरंग कामत हांचे वतीन 
जाता.) आठ राती येतात तेन्ना आठव्या दिसा नमीची रात 
आसता. णव वा धा राती येतात तेन्ना निमाणी रात ही नमीची 
रात आसता. हे रातीचो खर्च पालखीचे मिरवणुकी सयत 
संस्थानचो पुजारी जोशी करता. ही रात देवतेची. ती जोशीक 
दिल्या. णव राती येत जाल्यार पयली रात गणपतीचो पुजारी 
खेडेकार करता. ही संस्थानाची रात. खरें म्हणल्यार हे रातीचो 
खर्च संस्थान करतालें. खेडेकाराचे मागणेक मान दिवन हो 
खर्च ताका करपाक संस्थानान मान्यता दिली. धावी रात 
आयली जाल्यारय ती संस्थानाची आसता. पूण आतां ती 
मंगळूरचो जी. एस्‌. कामत कुटुंबीय करता. 

सुमार सवायशीं वर्सा पयलीं नवरात्रांचो उत्सव मकरा 
सयत सुरू जालो. वयर बरयल्ल्या दर एकल्यान त्या वेळार 
दोनशीं रुपये काडून हो उत्सव सुरू केल्लो. जांणी-जांणी 
दोनशीं रुपये काडले तांकां तांकां एक-एक रात खर्चा सयत 
मनोवपाचो भोवमान मेळळो. त्या वेळा वेल्या दोनशीं रुपयांच्या 


मोलाची कल्पना केल्यार म्हाजनांच्या देवा वेले खध्देचें म्हत्व 
कळटा. 


हिंदू पंचांगा प्रमाण केन्ना, केन्ना णव जाल्यार केन्ना 
केन्ना धा नवरात्रां येतात. तशीं आयलीं जाल्यार तीं सुरवातेक 
करचीं आनी त्या दिसांचो सळो खर्च संस्थानाच्या 
भांडारांतल्यान करचो आनी वार्शीक अदमास पत्रकांत तो 
दाखोवचो, असो नेम आसा. ह्या दिसांनी रंगपुजा आनी मकर 
हीं जावंकूच जाय. 

| नमी दिसा म्हणल्यार निमाण्या दिसा रंगपुजा 

प्रदक्षिणेच्या दारा मेरेन हाडटात. (हे पुजेक थळावे लोक ९ 
केळींची पुजा अशें म्हणटात) गर्भकुडींतले आसनावेले महिषासूर 
मर्दिनीक सदांच उबी आशिल्ले देवीचें रूप दितात पूण 
नवरात्रांतले नमी दिसा तिका आसनार बशिल्ले देवीचें रूप 
दितात. ही रंगपुजा दसमीची सबंद दीस तशीच उरता. दसमी 
दिसा देवतेक अभिशेक, निवेद्य आनी हेर धर्मीक कार्या 
जायनात. एकादशी दिसा सकाळीं मलकार्जनाचीं तरंगां येवन 
वतकच रंगपुजा सोडटात. तरंगां प्राकारा भायर पावतकच 
देवतेक आरत दाखोवन गब्यांक सुरी लायतात. 


नमी दिसा णव केळींच्या गब्यांची पुजा बांदप आनी 
देवतेक आसनार बशिल्ले देवीचे रूप दिवपा फाटल्यान तिच्या 
भक्तां मदीं एक अख्यायिका आसा. अशें सांगतात, नवदुर्गेक 
खंय मलकार्जनान लग्नाची मागणी घाल्ली. पूण तिका ताचे 
कडेन लग्न जावपाचें नाशिल्लें आनी ताचें मनय मोडपाचें 
नाशिल्लें. तिणें ताका रितसर मागणी घालपाक यो म्हूण 
सांगलें. देवतेन म्हणलें, “तूं केन्नाय यो पूण ज्या दिसा भक्‍त 
म्हजी रंगपुजा बांदतात त्या दिसा हांव तुजे वांगडा येवंक 
शकची ना. कारण भक्तांचे पुजे दिसा हांव आसनार बसतां 
आनी पुजा सोंप मेरेन उठना.” ताणें म्हणलें, “बरें आसा. 
आपल्या उत्सवाच्या दिसा म्हणल्यार दसऱ्या दिसा आपूण 
येतां.” हेवटेन देवतेन एका जाणटेल्या भटाच्या सपनांत वचून 
सांगालें, “नमी दिसा णव केळीच्या ठाब्यांचे रंगापुेंत म्हाका 
आसनस्थ कर आनी एकादशी दिसा मलकार्जन येवन वच 
मेरेन पुजा सोडूं नाका.” | 

थारिल्ले प्रमाण एकादशी दिसा सकाळीं धा वरांचेर 


मलकार्जनाचीं तरंगां नवदुर्गेच्या देवळांत येतात आनी 


अशोक कामत 

मलकार्जनाचो भार सरळ चौकार तिर्थाताठा मेरेन वता. देवतेक 
रंगपुजेंत बशिल्ली पळोवन तो रागान तांबडो गूंज जाता. 
थोड्या वेळान ताचो राग निवळटा आनी मागीर देवतेचो 
तीर्थ-प्रसाद घेवन तो मंटपांत वता. थंय गाराणें घालून शेंस 
मारतात. शेंस मारतकर तो नेटान वचपाक वता पूण प्राकारा 
भायर पावचे पयलीं तो परतता आनी लोकांच्या माथ्यार तरंगां 
घुंवडायता आनी लोकांक फूल-पाकलेचो प्रसाद दिवन वचपाक 
वता. तो प्रकारा भायर पावता आनी हेवटेन भट देवतेक 
आरत दाखोवन गबो कापता. (हांवें भुरगेपणांत आयकल्लें, 
एकादस आसून लेगीत तिका त्या दिसा पायसाचो निवेद्य 
दाखयताल.) 


दसमी दिसा सांजेच्या आठांक सिमोल्लंघनाची पालखी 
देवळा फाटल्या दोंगुल्लेचेर वता. थंय आपट्याच्या पेडार 
पालखी थारता. थंय आपट्याच्या झाडाची आनी कलमदानाची 
पुजा जाता. आठूय वांगाड़ांक तिबे लायतात. आनी मागीर 
भांगर म्हूण आपट्याची पानां लुड्ात. आनी परत येवन चौकार 
सगळे म्हाजन आनी भावीक एकामेकांक वेंग मारून, “भांगर 
(आपट्याची पानां) वांड्टात आनी सदित्सा उगातायतात. ही 
सिमोल्लंघनाची कार्यावळ आसता. 

मागीर म्हाजन चौकार बसून देवाची डबी उगडून, 
देवाक आयिल्ले पयशे मेजतात. आतां ही रकम चड येता 
म्हूण वर्सांतल्यान दोन वा तीन वेळां मेजतात. 


दसरो: मडकयच्या दोन देवस्थानांनी दसरो जाता. 
१) रवळनाथ देवस्थान २) मल्लिकार्जून देवस्थान. 

रवळनाथ देवस्थान: ठाकर, लाडे, पेरणी हांचो संबंध 
ह्या दसर्‍याच्या उत्सवा कडेन येतालो. हांचेर अवसर (भार) 


अशोक कामत 


देखदिणी समाज व्यवस्था: मडकय/157 


येतालो. पेरणी बेतकाठी धरतालो. लाडो भार येतकच आपल्या 
पांयाची शीर कापून र॒गत अर्पण करतालो. अवसर हालिसाराक 
कोणाचेर येना. आतां दसर्‍याची कार्यावळ नांवापुरती जाता. 
ही दसऱयाची कार्यावळ आश्विन शु. दसम ते दुवादस अशी 
तीन दीस चलताली. 


दसमी दिसा सकाळीं तरगांवणी जाताली. तरगांवणी 
म्हणल्यार गाराणें घालून, शेंस मारून भार काडप. ह्या वेळार 
खखांब्यांचेर जेन्ना भार येता तेन्ना ते शस्त्र घेवन आपल्या पांयांची 
शीर कापतात आनी आपलें रगत थंयच आशिल्ल्या शिताचेर 
घालतात. आनी तें शीत देवळा भोंवतणी शिंपडायतात. 


रवळनाथाच्या म्हाजनांक-म्हणल्यार गाणकार आनी 
होशेकार- दसमी दीस रालचे नवदुर्गेच्या देवळा कडल्यान 
वाजत गाजत रातीचे सुमार १० वरांचेर रवळनाथाच्या देवळा 
कडेन व्हरताले. थंय रवळनाथाच्या तरंगां आनी भूतनाथाच्या 
तरंगां मुखार गारार्णे घालून, तरंगां देवळा भायर व्हरून 
पुर्वाचेर (एक शीळा) दवरताले. आनी थंय कोंबे बी बळी 
दिवन खेत्र करताले. त्या वेळार पेरणी, लाडे हांचेर भार येतालो. 
ही कार्यावळ सोंपतकच गाणकार म्हाजनांच्या घरांनी तरंगां 
पावणाराक वतालीं. दर वर्सा आळी पाळीन तीं एका एका 
म्हाजनाच्या घरा वतालीं. ती रात आनी दसमीचो दीस थंय 
रावून (पावणार घेवन) दुवादशी दिसा सकाळीं धा वरांचेर 
परत देवळांत येतालीं. 


नमी दिसा रवळनाथाच्या देवळांत गर्भकुडींत देवा 
कडल्यान दारा मेरेन जी ठाव्यांची पुजा बांदतात ती एकादशी 
दिसा तरंगां देवळांत पावतकच सोडटात आनी होम करतात. 


आतां हैं सगळें भार येना म्हूण बंद पड़लां. आतां 

गब्यांची पुजा जाता आनी तरंगांक आरती जातात. 


हीं तरंगां जात्रेच्या नमी मेरेन तशीं उरतात. जात्रेच्या 
नमीक रातीचे म्हाजन लोक वाजत गाजत रवळनाथाच्या 
देवळांत वतात. थंय भटजी तरंगांची पुजा करता. मागीर 
सगळीं वस्त्रां सोडोवन रथाक बांदपा खातीर हाडटात. (हे 
इतले कार्यावळीक खखेत्रपुजा (क्षेत्रपुजा) अशें म्हणटात) 


मल्लिकार्जून देवस्थान: आक्सणा मलकार्जनाचोय 
दसरो सुरू जाता आश्वीन शुद्ध दसमी दिसा. आश्वीन शुद्ध 
पाडवो ते नम मेरेन सदांच अभिशेक आनी पुजा जाता. दसमी 
दिसा सकाळीं तरगांवणी जावन भार येता. एकादशी दिसा 
तरंगां देवळा भायर येतात आनी सगळ्यो खुमो जावन शेंस 
मारतकच भार (अवसर) येता. मागीर नवदुर्गा देवळांत येवपाक 
भायर सरतात. वाटेर वर्स पद्धती प्रमाण सगळ्या जाठ्यांक 
भेट देवन (शिमो दाळून) देवतेच्या देवळांत येतात आनी मंटपांत 
थारतात. मागीर खांबी (जांचेर भार येता ते) भितर वचून 
देवतेचें दर्शन घेतात. भायर येवन जमिल्ल्यांक प्रसाद आनी 
आशिर्वाद दिवन वतात. दोनूय तरंगां प्राकारा भायर पावतकच 
देवतेक आरत दाखोवन रंगपुजा सोडटात. हीं तरंगां मागीर 
दुतळे वाडयार वतात. थंय सांजवेळां पांच वरांचेर दसर्‍याचो 
उत्सव सुरू जाता. ह्या वेळार गांवचे खूब लोक जमतात. 
हांगा खेत्र जाता. कोंबे बी हांचो मान दितात. आनी म्हार 
लोक मुंडन केल्ले तकलेर तलवारीन घाय करून आपलें 
रगत देवाक अर्पण करतात. थंयच्यान कौल प्रसाद दीत 
धाकण्यां धाकणकारांच्या मूळ घरांत वतात. थंय धाकणकार 
पुजा करतात. थंयच्यान तरंगां दोंगारा वयल्यान कौल प्रसाद 
दीत वडाळ वाडयार वतात. वाटेर कांय घरांनी तरंगांची पुजा 
जाता. ही पुजा श्रीपाद कामत, सांतू पै रायकार, बाबू कामत 


अशोक कामत 

. आनी म्हाबळू (वामन) कामत हांच्या घरांनी जाता. आडण 

` वाड्या वयल्या कुळपुरसाच्या देवळांत रातीचो राबितो करतात 
आनी दुसर्‍या दिसा म्हणल्यार दुवादशी दिसा आक्सण वाड्यार 
वतात. आनी देवळांत पावतकच विसर्जन जाता. तरंगांक 
न्हेसयल्लीं वस्त्रां कार्तीक वद्य नमीक सोडोवन देवळांत होम 
करतात. 


कोजागिरी पुनव: रातीच्या आठ वरांचेर देवळांत 
कोजागिरी पुनवेची पुजा जाता. 

गुरुद्धादशी पुजा: आश्विनांतले वद्य दुवादशीक रातीच्या 
आठ वरांचेर देवळांत गुरुद्धादशी पुजा जाता. 

धनत्रयोदशी पुजा: आश्चिनांतले वद्य तिरोदशीक 
रातीच्या आठ वरांचेर देवळांत धनत्रयोदशी पुजा जाता. 

दिवाळी पुजा: आध्िनांतली वद्य चतुर्दस म्हणल्यार 
नरक चतुर्दस. ह्या दिसा देवळांत दनपारच्या एका वराचेर 
दिवाळेची पुजा जाता. 

लक्ष्मीपुजन: आश्चिनांतले उमाशे दिसा रातीच्या आठ 
वरांचेर देवळांत लक्ष्मीपुजन जाता. 


कार्तीक 


विठोबा अलंकार पुजा. कार्तीक शुद्ध एकादशी दिसा 
देवळांत रातीच्या आठ वरांचेर विठोबा अलंकार पुजा जाता. 
आसनावेले देवतेक विठोबाचें रूप दितात. 

तुळशी लग्नः कार्तीक शुद्ध दुवादशी दिसा देवळाच्या 
प्राकारांतले लुळशीचें लगन करतात. हो सुवाळो तिनसांजचो 


अशोक कामत 

साडे संक जाता. 


नारायणदेवाचो कालो: कार्तीक शुद्ध तिरोदशी दिसा 
(तुळशी लग्नाच्या दुसर्‍या दिसा)नारायण देवाचो कालो रातीचो 
जाता. चतुर्दशी दिसा सकाळीं कालो जाता. हाका गोपाळ 
कालो म्हणटात. 


आवळी भोजनः कार्तीक शुद्ध पुनवेक आवळी 
भोजनाचो सुवाळो जाता. सकाळच्या धा वरांचेर पालखेंत 
बसून देवता वयर दोंगुल्लेचेर आवळी पेडा कडेन वता आनी 
थंय घुमटेंत तिका बसयतात. थंयच दनपारचें जेवण बी करून 
तिका निवेद्य दाखयतात. थंयच ब्राह्मण संतर्पण जाता आनी 
दनपारचें देवळा कडेन अगरसाळेंत अन्न संतर्पण जाता. 
सांजवेळा सात वरांचेर देवता लालखेंत बसून परत देवळा 
कडेन येता. 


देवतेच्या सगळ्या वाहनां भितर लालखी हें वाहन 
खूब व्हड आनी जड. दोंगुल्ले वेल्यान तें सकयल देंवोवप ही 
सोपी गजाल न्हय. पूण आक्सणकारां भितरलो एकचार. 
सहकार्य आनी देवतेवेली स्रद्धा हाका लागून हें काम सोपें 
जाता. हो उत्सव दोंगरेकार कामत घराणें करता. 


गंधा पुजा: कार्तीक वद्य तये दिसा देवतेक गंधाची 
पुजा बांदतात. ह्या दिसा देवळांत किर्तनाची कार्यावळ जाता. 


जात्रा: ह्या म्हयन्यांत म्हत्वाचो आनी फामाद उत्सव 
म्हणल्यार जात्रा (जत्रोत्सव). हो उत्सव अख्खें गोंय भर 
फामाद आसा. गोंय भरांतल्यान हजारांनी भावीक आनी कुळावी 
जात्रे दिसा देवतेचे भेटेक येतात. हो उत्सव कार्तीक वद्य 


चवथी दिसा सुरू जाता आनी कार्तीक वद्य दसमी दिसा 
ताची सांगता जाता 

चवथ आनी पंचम हे दोनूय दीस सकाळचो म्हाअभिशेक, 
दनपारच्यो म्हाआरती आनी उफार. रातीची रंगापुजा जाता. 
मागीर सश्ट, सत्तम, अश्टम, नम ह्या दिसांनी रातीचीं चार 
नाटकां जातात. केन्ना केन्नाय नाटकां बदला मनोरंजनाच्यो 
कार्यावळी जातात. दर रातीक देवतेक हाडून शेज्यार बसयतात. 
पयले राती सश्टी दीस पालखेंतली मुर्ती, दुसरे आनी तिसरे 
म्हणल्यार सत्तम आनी अश्टमीक सुखासनांतली मूर्ती आनी 
नमी दीस परत पालखेंतली मुर्ती. 

कार्तीक वद्य चवथी पसून देवस्थानांत पांच दिसांची 
पांच देवकारीं जातालीं. पलंग कुडीक तेकून जो मेकळो जागो 
आसा त्या जाग्यार दर दिसा आरतीच्या वेळार केळी पानां 
मांडून उफार मांडून दवरताले. ह्या उफाराचेर म्हणल्यार शिताचे 
राशीचेर आठ व्हडले, पायलेच्या पोंदा येदे वडे, आठ धाकले 
वडे, मुगांगांठी, चण्यांगांठी, खतखतें, एक कसलीय सुकी 
भाजी, वन्न, सार, उड्टमेथी आनी गोडशें बी, दोण्यांनी दवरताले. 
(देवकारीं आनी पलंग कुडी कड़ले उफार हे पयलीं जाताले 
म्हूण जाणटेले सांगताले. पूण आतां ते जायनात.) 


थंयच, लागींच, आनी दोन ल्हान उफार दवरिल्ले 
आसताले. तांचेर चार चार वडे आनी हेर जिन्नस. हातूंतलो 
एक उफार ग्राम पुरसाक आनी दुसरो सोमाक. 


वर्सासनाच्या समराधनां वेळार (देवकारी) जे उफार 
जातात तांची वांटणीय नेमा प्रमाण जावपाक जाय. ती अशी, 
श्री नवदुर्गोच्या उफाराचो दोन पंचमांश दिवट्याक आनी तीन 
पंचमांश तिनूय पैरेकारांक वांटून दिवपाचो. ग्रामपुरसाचो उफार 
कमळां हाडून दिता ताका आनी सोमाक दाखयतात तो उफार 
चिंतामणी घराण्यांतल्या दामोदरान व्हरपाचो. 

आरती जातकच जेवणाचो समारंभ जातालो आनी 
मागीर सेवेकर्‍यांक घरांतल्या मनशा कणकणीं एक वाडिल्लें 
पान दिवपाची पद्दत आशिल्ली. (एका घरांत स मनीस आसले 
जाल्यार स वाडिल्लीं पानां) 


दर दिसा आठ वांगडांक आठ मतपानां वाडचीं पडटालीं. 
कांय अर्थीक आनी कांय हेर अडचणींक लागून बंद पडिल्लीं. 
हीं देवकारीं सुमार दोन/अडेच दसकां फाटल्यान डॉ. सुरेश 
पुं. कामत हांच्या अध्यक्षते खालचे कमिटीन परत सुरू केल्लीं. 
पूण थोड्याच वर्सांनी कांय कारणांक लागून (चड करून 
मनीस बळग्याच्या उणावाक लागून तीं देवकारी बंद दवरचीं 
पडलीं. चड करून श्रमीक लोक मेळप कठीण जातालें.) आतां 
हीं देवकारीं जायनात. 

चवथ आनी पंचम ह्या दिसांनी देवतेची खंयच्याच 
वाहनांत बसोवन मिरवणूक आसना. पूण रातीची रंगपुजा 
आसता. 


सश्टी दिसा आदल्या दोन रातीं भशेनूच म्हाअभिषेक, 
म्हाआरती आनी उफार, रातची रंगपुजा आनी सुखासनांतल्यान 
मिरवणूक आसता. ह्या वाहनांत सुखासनांतनी देवता (मुर्ती) 
बसोवपाची प्रथा आसा. हें वाहन (सुखासन) खांदार धरून 
मिरवणुकेकं वचपाचो भोवमान दुलळकारांचो . 

सत्तमी दिसा आदल्या तीन रातीं भशेनूच म्हाअभिषेक, 
म्हाआरती आनी उफार. रातची रंगपुजा आनी लालखेंतल्यान 
मिरवणूक आसता. ह्या वाहनांत पालखेंत बसयतात ती देवता 
(मुर्ती) बसोवपाची प्रथा आसा. ही लालखी वडाळकार उबारतात. 


अश्टमी दिसा आदल्या दोन रातीं भशेनूच म्हाअभिषेक, 
म्हाआरती आनी उफार. त्या दिसा सकाळीं धा वरांचेर वावुरपी 

समिती रथांतले देवतेक दुतळ्यां मडकयकार शेटीगेर व्हरपा 
खातीर काळी घराण्यांतल्या मनशा सुवादीन करता. सध्या हें 
काम अनंत गायक घराणें करता. देवीची मुर्ती ताटांत दवरून 
ताट माथ्यार घेवन पारंपारीक वाटेन (शेतांतल्यान) थंय व्हरतात. 
थंय मुर्तीची पुजा करतात, होंटी भरतात. ह्या सुवाळ्याक 
सगळे शेट मडकयकार हाजीर आसतात. रातीचें भजन, आरती 
बी जातकर ११ वरांचेर मुर्ती पालखेंतल्यान देवळांत घेवन 
येतात. (पयलीं गेल्ले वाटेनच माथ्यार ताटांत दवरून ही 
मुर्ती पाळणी हाडटालो. पूण आतां शेटीनी पालखी केल्या 
आनी मुर्तीक पालखेंत बसोवन दुलळेच्या रस्त्यान ती देवळांत 
हाडटात. ताका लागून लोक रस्त्यार तोरणां लायतात, देवीक 
आरत दाखयतात, होटी भरतात. सठळे वातावरण उमेदी 
आसता.) 

शेटीगेरच्यान रातीची येतकच देवतेक धोलार्‍यार 
बसोवन पुजा सजयतात. हे पुजेक रंगपुजा म्हणटात. तिका 
धोलाऱया वयली पुजा अशेंय म्हणटात. आसना वयले देवते 
मुखारूच धोलारो बांदतात. धोलारो केळीच्या गाव्यांनी सजोवन 
रंगापुजा बांदतात आनी आरती वेळार धोलारो हालयतात. 
मागीर पालखेंतले देवतेक आरती जाता, मागीर सांगाडाक 
वचपाक पालखेंतल्यान मिरवणूक आसता. आदल्या काळार, 
ह्या दिसा रात भर मुक्तद्वार आसतालें. रात भर कलाकार 
येताले आनी आपली कला दाखयताले. कीर्तनकार, गायक, 
वादक, भजनी मंडळ अशे लोक आपली विंगड विंगड कला 
दाखयताले. हांची वळेरी जोयशान दवरची पड़टाली आनी 
संस्थान कमिटीकडल्यान तांकां मानाची बिदागी मेळटाली. 
ही सगळी कार्यावळ चौकार जाताली आनी ते खातीर अश्‍्टमीची 
पालखी सोणयार वाजंत्री वाजयतात थंय दवरताले आनी 

शिंगारताले. आतां कलाकारांची कार्यावळ जायना. पूण पालखी 
सोणयार दवरपाची प्रथा चालूच आसा. 


फांतोडेर दोन अडेचां उपरांत पालखेची मिरवणूक 
सुरू जाता. पालखी प्राकारांत पावतकच घुडार सर्भोवतणी 
पेरणी पण्ट्यो लायता. फांतोडे पारार पालखे वांगडा वतना 
लोकांक एक मन भुलोवणो देखाव दिसता. घुडाच्या 
गॉलरींतल्यान तरेतरेचो फोग लायतात आनी बाण सोडटात. 
आनी ते वयल्या वयर सूँ 5 5 5 करून वयर वतात तें 
पळोवपाक बरें दिसता. पयलीं भोंवताड्याक वचून आठ पेणीं 
करून पालखी देवळांत येताली. (एक मुक्‍त द्वाराचें पेणें चड 
जातालें) ती देवा तळ्यांत सांगडाच्या उत्सवाक वचनाशिल्ली. 
सांगड़ाचो उत्सव करचो म्हूण निर्णय १९११ त घेतला. आनी 
म्हाजनीय अँक्ट अस्तित्वांत आयला १९१० त. म्हूण त्या अँक्टांत 
सांठाडाचो उल्लेख मेळना. 


पूण आतां पेणीं करीत पालखी सांगाडांत बसूंक प्राकारा 
भायर सरून तळ्या बांदार वता. श्री तळ्यांत सांगोड सजयल्लो 
आसता. सांगाडा खातीर व्हड़ीं हाडप, सांगोड बांदप आनी 
देवतेक बसोवन मिरवणुकीच्या वेळार व्हडीं तांडप हीं कामां 
आडणकारांनी करप हें हे आदींच सांगालां. (ते ते वेळार तीं तीं 
कामां ते ते लोक उमेदीन करतात. कोणाक सांगाचें लागना.) 
पालखी परत येतना, पालखी प्राकारा भायर ब्रह्म्याच्या पेडा 
कडेन पावलकच पेडार नाल्ल फोडटात आनी पालखी नाचयत 
नाचयत प्राकारात हाडटात. (अशें सांगतात, रथांतले मुर्ती 
परस पालखेंतली मुर्ती पयलींची. म्हणजेच व्हड. हिचो मान 
व्हड, पयलो. देखून दुसर्‍या दिसा रथांतनी मूर्ती रथांत बसून 
नाचतली म्हूण हिका आदले दिसा, म्हणन्यार अश्टमी दिसा 
नाचयतात. म्हणचेच पालखी नाचयतात.) प्राकारांत येतकच 

| पयलें पेणें मुक्‍तद्धाराचें जाता. (सांगडादीस आनी जात्रेदीस 
अशें दोन दीस मुक्तद्वार जाता. जात्रे दिसा देवतेक पालखेंत 
बसोवन लॉजांत रथांत बसोवपाक व्हरतकच मुक्तद्वार सुरू 
जाता.) ह्या दिसाच्या उत्सवाची सांगता जातासर दीस 
उजवाडटा. 


नम आनी दसमः हे दोन मुखेल दीस. नमी दिसा 
सकाळच्यान देवतेक अभिषेक घालप सुरू जाता. गर्भकुडींत 
अभिषेक चालू आसतनाच भायर चौकार तुळाभार, होंट भरप, 
पड (तांदूळ आनी एक नाल्ल) देवतेक अर्पण करपाचें काम 
सांजच्या साडे चार-पांच मेरेन चालू आसता. हालिसाराक 
जात्रेच्या नमी दिसा होट भरपाक, पड दिवपाक आनी देवतेचे 
दर्शन घेवपाक एक कि. मिटरा परस चड लांबायेच्यो रांको 
लागतात. 

देवतेक अभिषेक जातकर सांजेच्या 3 वरांचेर नेवरेकार 
म्हाजन 'नेम' हो विधी करतात. (नेम हो विधी कितें असो 
प्रस्त नवे पिळठोच्या भुरग्यांक पडूं येता. तो विधी असोः 
नेवरेकार म्हाजन पुरातन कलमदान घेवन एका काठादाचेर 
हो नेम बरयता. हो उत्सव मनयतना आठ वांगाड़ां पैकीं कोण 
कोण हाजीर आसले तांची नांवां बरयता. ते उत्सवाक गवाय 
कशे. त्या वांगड़ांची सही घेवन ही नेमावळ तयार करतात. 
थोडे भितर सांगापाचें जाल्यार कोणा कोणा वांगडांच्या हाजिरींत 
हो उत्सव मनयतात ताची नोंद रिकॉर्डात आसची हो हेत. 
सगळें बरोवन जातकच नेवरेकार देडा पांयार उबो रावून हें 
पत्रक वाचता आनी निमाणें तो म्हणटा, बरवतो, बरवला! 
नेम!! हें एका प्रकारचें प्रमाण जावप आसता.) 


मागीर & वरांचेर जागर जाता. अत्री आनी भारद्वाज 
गोत्राचो एक-एक अशे दोन वांगडी देवतेच्यो पादुको ताटांत 

दवरून मंटपांतल्या पेरणी पुरसा म्हर्‍यांत वतात. तांचे वांगडा 
जोशी भट वता. पादुकां मुखार दिवटो आनी अरवींद गायक 
घराण्याचो वांगडी जागर मालें पेटोवन व्हरतात. हें घेवन 
वता आसतना दोगूय आपल्या माथ्यार एक धवे वस्त्र घालून 
तें मालें लिपोवन व्हरतात. (हें मालें लिपोवन कित्याक व्हरतात 
हाचें गुपीत सोदपाचो हांवें यत्न केलो पूण म्हाका हाचे विशीं 
लेखी कांयच सांपडलें ना आनी जाणटेल्यां कडेन चवकशी 
करूनय कांयच आयकूंक मेळळें ना.) 


पेरणी पुरसा म्हर्‍यांत पावतकर सोप्यार पादुका दवरून 
ते उबे रावतात आनी मागीर पुरसा कडेन जागार मालें दवरतात. 
मागीर पेरणी दोनूय हातांनी तें धवें वस्त्र पड्डया वरी धरून 
देवाची प्रार्थना करता. ह्या वेळार एकलो धोलकें वाजयता. 
प्रार्थना करता आसतना पेरणीचेर भार येता. तो पिटकोळे 
फुलांचे माळीतलीं थोडीं फुलां काडून आपल्या आंगार उडयता 
आनी माळ पुरसाच्या गळ्यांत घालता. मागीर तो देवतेच्या 
ताटांत १० केळीं आनी १० विडे दवरता. तातूंतलीं ७ केळीं 
आनी $ विडे प्रसाद म्हणून ताका दितात. 


हांगा एक गजाल ध्यानांत घे सारकी आसा. पेरणी 
आनी ताचो पुरूस हांचे मदीं एक धवें वस्त्र धरतात. अंतरपाट 
कसो! आनी त्या वेळार पेरणी मुळू मुकू करून रडटा. ताका 
वाचा फुटना. गेल्लीं कांय वर्सा हांवें हो जागर पळोवंक ना. 
हांवें आयकलां, बाबनी पेरणी भायर पडटकच ताचो चलो 
तयार नाशिल्लो. ताका तें पटनाशिन्लें. पूण परंपरा म्हूण 
ताका तें करचें पडलें. अजापाची गजाल म्हणल्यार तोय बी 
मुळू मुळू रडूंक लागलो. (ही गजाल आयकीव आसा) 


मागीर उफार सुरू जातात. (हे उफार बावीस आसतात 
उफारांत कितें कितें आसता हें हाचे आदीं आयलांच) म्हाजनांच्या 

बावीस कुटुंबांचे बावीस म्हालगडे अनवाळ्यांनी आपापल्या 

_ घराकडल्यान माथ्यार उफारांचीं वजीं घेवन देवळा कडेन 
येतात. आदीं हे उफार देवतेच्या दाव्या हाताक, ग्रामपुरसाच्या 
देवळा फाटल्यान मेकळया जाग्यार दवरताले. आतां त्या 
जाग्यार सभाघर जालां. ताका ग्रामपुरूस सभाघर अशें नांव 
दिलां. उफार देवळांत व्हरचे आदीं त्या सभाघरांत दवरतात. 
उफारकारांनी देवतेक अभिषेक घालतकच निमाणें धाकणकार 
कामत आनी जोशी अभिषेक करतात. हाचे उपरांत कोणाचोच 
अभिषेक जायना. धाकणकार कामतींक तो खास मान आसा. 
हें चालू आसतना वाजंत्री वाजयत आसतात. चौकार बावीस 
उफार मांडून दवरतात. (आतां हे सोळाच उफार उरल्यात) 
चौकार उफार मांडपाचे जागे लेगीत थारिल्ले आसतात. 
कोणाकूय खंयीय उफार मांडूंक मेळना. परंपरेन आनी नेमान 
थारावन दिल्ल्या जाग्यारूच प्रत्येकाक उफार मांडचो पडटा. 
आनी मागीर म्हाआरती सुरू जाता आनी उफारांचो निवेद्य 
देवतेक दाखयतात. ह्या वेळार म्हाआरती आनी उफार पळोवपाक 
चौकार खचाखच गर्दी जाता. हो देखाव खर्‍यांनीच 
पळोवपासारको आसता. निवेद्य जावन आरती जातकच प्रत्येक 
जाण प्रसादाचो म्हूण एक व्हडलो वडो वज्यांत घालून घरा 
व्हरतात. अशेच उफार गाणकार आनी धाकणकार रवळनाथ 
देवाक अर्पण करतात. 


उपरांत उफारांची सेवेकारां भितर संस्थानाचे नेमावळींत 
सांगिल्ले प्रमाण वांटणी जाता. ती वांटणी अशी, 

दिवटो तीन, गोकूळ तीन, दामोदर तीन, काळी दोन, 
पेरणी एक, लोहार एक, हजाम (म्हालो) एक, परीट (मडवळ) 
एक, वजीर एक, पिसो एक, भावीण एक, रामचंद्र एक, देवूळ 
शिंवपी, नळे परतुपी हांकां एक, शेनाय, सूर्त, आनी समेळ 

वाजवपी हांकां एक. आतां एक उरलो, ताचो तिसरो वांटो 
चामार आनी म्हार हांकां. तिसरो वांटो हंड्यो पेटोवप्यांक, 
निमाणो तिसरो वांठो (मिरवणुकीच्या वेळार) पालखे मुखार 
आनी हेर वाहनांमुखार ध्वज धरतल्यांक. 


देवतेचे भेटेक केळीं येतात तांची लेगीत वांटणी 
नेमावळींत सांगल्या. जात्रेचे नमी दिसा उफार जाय मेरेन 
जीं केळीं भेटेक येतात तीं जोशी भटान आनी दिवट्यान 
वांटून घेवप. आनी म्हानिवेद्या नंतर (उफारां उपरांत) भेटेक 
आयिल्लीं केळीं उत्सव सोंपतकच म्हाजनांक वांटून दिवपाचीं 
आसतात. 

उफारांची वांटणी जातकर चौक निवळ करून धुवन 
पुसून फुडल्या उत्सवा खातीर तयार दवरतात. फुलांच्यो 
माळी, फांतयो बी ज्यो देवतेचे भेटेक येतात त्यो अलंकार 
करता आसंतना देवतेक माळटात आनी फुलां, फातयां आनी 
माळीनी सजयतात. उरिल्लीं फुलां आनी फुलांचे हेर प्रकार 
रथांतले देवतेक आनी रथांत सजवपाक देवळा सकल लॉजांत 
धाडटात. लोकांची वर्दळ चालू जाता. आतां तर देवते भेटेक 
रांको लागताल. गांवांतले आनी भायलेय भक्त हो नमीचो 
उपास करतात आनी जात्रेच्या निमतान देवतेचें दर्शन घेवन 
आपलो उपास पुराय करतात. 

मागीर म्हाजन मंडळी (जंय जंय म्हाजन म्हणलां 
थंय थंय आठ वांगडांचेच लोक अशें समजुचें.) वाजप लावन 
रवळनाथा देवळांत क्षेत्र पुजेक वतात. रवळनाथाच्या देवळांत 
आशिल्ल्या तरंगांची पुजा करून, तरंगांक बांदिल्लीं वस्त्रां 
सोडोवन घेतात आनी हाडून तीं वस्त्रां रथ सजयतकच रथाक 
बांदपाचीं आसतात. 

हे उपरांत चौकार पालखी दवरून पालखेंत रथांतले 
देवतेक हाडून बसयतात आनी तिका सजयतात. पालखे 
कडेन ठोंको नांवाची गुडी सजोवन दवरतात. टोंको म्हणल्यार, 
एका लांब कोंड्याच्या वयल्या पोंताक महिषायूरमर्दिनीचें चित्र 
आशिल्ली चौकोनी गुडी आसता आनी कोंडो फुलांनी 
सजयतात. पालखी उबारचे पयलीं ह्या टोंक्याक, म्हणल्यारूच 
ते गुडयेक म्हाजन लोक वाजत गाजत ग्रामपुरसाचे देवळे 
कडेन व्हरून म्हाल्याच्या सुवादीन करतात. 


हो टोंको आनी ताचे वांगडा भटजी, वाजंत्री (धोलकें 
घेवन म्हार), दिवटी घेवन पैरेकार (जाची पैरी आसता तो), 
गाणवाडङ्यार, धाकणें आनी बेतीं (दर वर्साक एके कडेन) 
वतात. ह्या तिनूय ठिकाणाचे म्हाजन भारद्वाज गोत्री आसात. 
थंय ही गुडी पाटार वा ताटांत उबी दवरतात आनी पुजा 
करतात. पुजेच्या जाग्यार पांच नाल्लांची तळी दवरतात. हे 
तळयेचेर मडकयकार शेटीचो अधिकार. ती ताणें व्हरपाक 
जाय. सध्या धाकणकार आनी गाणकार हांगेरूच ठोंको वता 
आनी तेच पुजा करतात. पयलीं ठोंको बेतीं वतालो. हो बेतीं 
म्हणटात तो वाठार दुतळे वाड्यार कामत माड पुरसाच्या 
देवळे लागसार आसा. (तो पुरूस बेतकारांचो. पूण हालीं 
हालीं कामत माड ताका आपलोय पुरुस मानतात अशें 
सोमनाथबाबान सांगले) आदीं थंय एका खडपाचेर गुडी दवरून 
पुजा करताले. आतां टोंको थंय वचपाचो बंद जाला. कुंप्रुमेसांत 
सांगिल्ले प्रमाण बेतकार अस्तित्वांत नात. टोंको इतलें करून 
परतो रथा कडेन येता. कित्याक तर ताका रथा बरोबर रावपाचें 
आसता. 


भुरगेपणांत सदांच ह्या टोंक्या विशीं म्हाका प्रस्न 
पडटालो, 'हो टोंको कोण? आनी आतां मेरेन तें कुवाडें 

सुटूंक ना. श्री अनंत रा. धुमेबाबांल्या the Cultural history of 
6०० ह्या पुस्तकांत ठोंक्याचो उल्लेख आसा. 

In Madkai there is a hamlet named ‘Gana’ and a shrine of 
God ‘tonko’ represented by a black stone. The idol of Navadurga 
deity was transferred from Gaunsi village of Tiswadi taluka to 
Madkai due to the persecution by the Portuguese. The devotees visit 


the shrine of ‘Tonko’ on the first day of the great festival of 
Navadurga, obviously because it was the primitive deity of that vil- 


lage. 


तांणी जी ठोंक्याची वळख करून दिल्या ती 
पटपासारखी ना. पयलें म्हणल्यार गाण वाड्यार टोंको ह्या 
दैवताचें फातराचें वा हेर कसल्याय धातूचें प्रतीक ना. आनी 
कोणूच भक्‍त वा भजक गाणवाड्यार ताचे भेटेक वचना. 
वता तो ठोंको जात्रेच्या नमी दिसा. तो आपल्या खंयच्याच 
प्रतिकाक भेट दिना तर तो आठ वांगडा पैकीं दुसऱया क्रमांकाच्या 
म्हणल्यार भारद्वाज गोत्री गाणकार ह्या वांगडागेर वता. तोय 
बी आळी पाळीन. एक वर्स तो गाणकारांगोर वता जाल्यार 
दुसऱ्या वर्सा भारद्वाज गोत्री धाकणकारांगोर वता आनी तिसऱया 
वर्सा तो बेतींत त्याच गोत्राच्या बेतकारांगोर वता. सध्या तो 
बेतकार सोडून हेर दोनूय पंगडागेर वता. (सध्याक बेतकार 
हो पंगड अस्तित्वांत ना) प्रत्येक वर्सा प्रत्येकाच्या घरा ताची 
पुजा करतात. पुजेक एक शेर (तेन्नाचें माप) फोव आनी धा 
विडे अर्पण करतात. ताचे भायर त्या त्या वांगडान पांच शेर 
तांदूळ, पांच नाल्ल, पांच विडे, धा केळीं आनी अशा वस्तूंची 
तळी करून टोंक्याक दिवपाची आसता. हे तळयेचेर हक्क 
फकत देवस्थानाच्या शेटीचोच आसता हें हाचे आदीं सांगलांच. 
नेमावळीत ताका संस्थानाचो नोकर म्हणलां. 


म्हणटकच धुमेबाबालें स्पश्टिकरण मडकयकारांले 

नदरेन चुकीचें थारता. 


भुरगेपणांत म्हगेल्या आज्याक हांव अशे तरेचे प्रश्‍न 


_ विचारतालों. टोंक्या विशीं ताणें म्हाका जाप दिल्ली याद जाता. 


ताणें सांगिल्लें, “टोंको हो नवदुर्गेचो भाव. तिची जात्रा. 
म्हणटकच तो भयणीले जात्रेक आमंत्रण दिवपाक वता.” हाचेर 
हांवें ताका विचारलें, "फकत तो तीन कडेन कित्याक वता?” 
(तेन्ना म्हाका गोत्रां बी कांय खबर नाशिल्लीं) हाचेर आजो 
वगीच रावलो. घडये ताकाय जाप मेकूंक नाशिल्ली जातली. 


आज ताचो पुराय संदर्भान विचार करतकच हांवें निष्कर्श 
काडला तो असो, ठोंको नांवाचे दैवत हें नवदुर्गे बरोबर मडकय 
आयलां जातले. वा तें मुर्ती रुपान वा आनी कसलेय रुपान 
आसुंये. मडकयकारांनी ताका तिच्या भावाचो मान दिला आसू 
येता. आतां प्रस्न येता भारद्वाज गोत्री वांगडांकूच तो जात्रेक 
सांगूंक कित्याक वता? हाची जाप सोदून काडपाक जाय. 
हाची जाप म्हज्या तर्कान मेळटा ती अशी. 

आमंत्रण हें घरच्यांक दिनात. आमंत्रण दिवप परक्यांक 
वा सोयरे-धायऱयांक. टोंक्याचे बाबतींत विचार करपासारखी 
गजाल म्हणल्यार अत्री गोत्री वांगाड़यांगोर म्हणल्यार 
म्हालवडकार. वडाळकार, पणजेकार आनी बुलो हांगेर तो 
आमंत्रणाक वचना. कोणूय कसलेंय आमंत्रण दिता तें आपल्या 
कुटुंबांतल्या वांगड़यांक केन्ना दिना. आमंत्रण दिवप आसता 
तें आपल्या सोयर्‍यांक. इश्टमित्रांक आनी परक्यांक. टोंको 
आमंत्रण दिता तें अत्री गोत्री कुटुंबाच्या वतीन भारद्वाज गोत्री 
कुटंबाच्या वांगाडयांक. म्हजो तर्क अशें सांगता, अत्री गोत्री 
उपरांत भारद्वाज गोत्री लोक आयले आसूं येता. हो म्हणो 
तर्क सामकोच भायर उड़ोवपाचो ना. मड़कयच्या नवदुर्गा 

देवस्थानांत पयलो मान अत्री गोत्री वांगड्यांक. देखीक पळयात, 
पालखी धरपाक जाय तेन्ना फुडले वटेन खांद मारपाचो पयलो 
अधिकार अत्री गोत्री लोकांचो. फाटले वटेन भारद्धाज गोत्री 
लोक. फाटले वटेनचे लोक फुडले वटेन पालखी धरूंक शकनात 
आनी फुडले फाटल्यान धरूंक शकनात. दुसरें, देवळांत प्रसाद 
वांट्टना पयलीं अत्री गोत्री मनशाक दिवपाक जाय. 
हाचेवयल्यान म्हज्या तर्काक आदार मेळटा आनी ताचेर विचार 
जावपाक जाय. (हो म्हजो फकत तर्क! ताका पुराव्याचो आदार 
मेळना.) 


उपरांत कुळकर्णी! तांकां पालखे मुखार इलामती 
वांगडा, एके वटेन कश्यप गोत्री नेवरेकारांक घुडी धरपाची 
आनी दुसरे वटेन वत्स गोत्री भरण्याक घुडी धरपाची 
जापसालदारकौ दिल्या. पूण निमाणें प्रश्‍न उरता तो म्हणल्यार 
कश्यप गोत्री आनी वत्स गोत्री हांगेर टोंको कित्याक वचना? 
घडये तांकां संस्थापनांत/वेवस्थापनांत उसरां आपणावन घेतल्या 
आसत. 


हेवटेन इकरांक सुमार पालखी (रथांतले मुर्तीक घेवन) 
देवतेच्या लॉजांत (देवळा सकयल पाज्ज देवून) व्हरतात. 
देवतेक भायले भायर रथांत बसयनात. तिका लॉजांत व्हरतात. 
हे आदीं सांगिल्ले प्रमाण देवते भाटांतले बांयचें (जे बांयंत 
देवतेची पोन्नी मुर्ती आसा) उदक पाळणी हाडटात. आनी त्या 
उदकान देवतेक न्हाणयतात. आनी देवतेक शिंरगारतात. 
रथाक गुडयो, अब्दागीर लावन जातकच देवतेक रथांत स्थापन 
करतात. मुर्तीक रथांत बसोवपाचें काम आनी शिंरगारून 
अलंकृत करपाचें काम मडकयकार शेटीचें आसता. तें तो 
बेस बरें करता. हांगासरल्यान देवतेची राखण करपाची, तिची 
जतनाय घेवपाची जापसालदारकी पाळणी हांची आसता. म्हाजन 

आनी वावुरपी समितीचे वांगडीय वेवस्था पळोवपाक थंय 
आसतात. 


हें काम चालू आसतनाच लॉजाचे भायले वटेन मेस्त 
आनी हेर अधिकारी रथाक गुडयो लावपाचें काम करतात. 
रथाचे भायले वटेन रवळनाथ देवळांतल्यान हाडिल्लीं तरंगांची 
वस्त्रां बांदतात. आनी फुलांच्यो माळो (चड करून रोजांच्यो) 
रथाक हुमकळायतात. इतलें जातासर फांतोडे वयलीं साडेचार 
वरां जाता. आनी त्याच वेळार देवळाच्या प्राकारांत खांबाक 
(दीपस्तंभ) आरती जातात. (हो दीपस्तंभ चिर्‍यांचें पक्के बांदकाम 
करून बांदिल्लो आसलो तरी ताची पुजा करिनात. देवता 
उतर दिना म्हूण ताची पुजा करिनाल. ताच्या मुळसांत फुलां 
आनी पण्ट्यो लावन सजयल्या माडाच्या करव्याची पुजा करून 
आरती करतात. परंपरेन चलत आयिल्लो खांब माडाचोच 
आशिल्लो. ताचेंच हैं धाकलें रूप! आदलो माडाचो खांब ऊंच 
आशिल्लो) 

रत्रांबाच्यो आरती जाय म्हणसर देवतेक रथांत बसोवन 
शिंगारपाचें काम जाता. इतले म्हणसर फांतोडे वयलीं पांच 
वरां जातात. मागीर रथांतले देवतेक आरती करतात. केळीं 
आनी आल्याचो हालवो निवेद्याक दाखयतात. थंय देवतेक 
दवरिल्ली तळी मडकयकार शेटीक वता. ताचो तो अधिकार. 


रथ उबारचे आदीं गाराणें घालून शेंस मारची आसता. 
हें काम करपी लोखणो ह्या पुरसाचो पुजारी. हो मनीस गावडे 
जमातीचो आसता. देवता गांवांत येतना हांच्या पुर्वजाक 
म्हणल्यार लोखंड्याक मेळिल्ली. रथ उबारचे पयलीं कुळकर्णी 
गाराणें घालता. मागीर लोखंडो र॒थाचेर शेंस (तांदूळ) मारता. 
शेस मारपाचो ताका अधिकार आसा. हे तांदूळ ताका आपणाल्या 
घरचेच हाडचे पडटात. गाराणें घालून रथाचेर तांदळांचो शिंवोर 

करतकच तो रथ उबारपाक सांगता. हाचो अर्थ असो जाता, 
ताचें उतर घेवनूच रथ उबारचो पडटा. रथ उबारपाक आनी 
नाचोवपाक उमेदीन तयार आशिल्ले तरनाटे रथ उबारतात 
आनी नाचोवंक लागतात. ह्या रथा वांगडा आनीक दोन धाकले 
रथ उबारतात. तातूंतलो एक आसता ग्राम पुरसाचो आनीक 
दुसरो सोमाचो. पयलीं हे दोनूय रथ व्हडल्या रथा बरोबर 
नाचयत प्राकारांत हाडटाले. देवळाची एक प्रदक्षणा पुराय 
जावचे आदींच नाचोवपी तो जमनीर दवरून बुड्िताले. गुडयो 
काडटाले, अब्दागीर काडटाले. अब्दागीर काडपा खातीरच 
रथ उडोवपाची तांची तयारी आसताली. हाका लागून कांय 
ना कांय कारणांक लागून झगडीं कॅस्तांवां जातालीं. पूण 
आतां म्हणल्यार गेल्ल्या विसेक वर्सा आदीं हातूंत शिस्त 
हाडल्या. व्हडलो रथ (म्हणल्यार देवतेचो) नाचोवपाची पाळी 
ज्या वाडेकारांची आसा त्याच वाडेकारांक धाकले रथ 
नाचोवपाचो अधिकार दिला. रथाचो देवळाक एक भोंवताडो 
जातकच रथ देवळाच्या मंडपांत हाडून दवरतकच त्या रथांच्यो 
गुडयो आनी अब्दागीर वेवस्थीत काडून घेवपाची 
जापसालदारकी त्या वाड्याची. ते बदलाक दोनूय रथांच्यो 
गुडयो आनी अब्दागीर त्या वाडेकारांनी व्हरपाचें. हाका एक 
शिस्त येवन झगडीं कॅस्तांवां बंद जाल्यांत. 

सकाळच्या पारार देवतेचो रथ कोर्णेय नाचोवपाक जाता. 
म्हणल्यार जो सुचिर्भूत, निवळ नितळ आसा ताणें रथाक 
धरूंक जाता. हातूंत वाडेकारांली जापसालदारकी उणी जायना. 
ते आनी म्हाजन रथा वांगडा आसतात. चडशे म्हाजन (सारस्वत 
वांगड) सकाळचोच रथ नाचयतात. वाडेकारां बरोबर (तांच्या 
खांद्याक खांदो लावन) तकालस घेवन, घाम काडून नाचयतात. 
वगीच शास्त्राक हात लावन कडेक सरनात. अख्ख्या 

गांवांतल्या आनी भायल्यान आयिल्ल्या तरणाट्यांची उमेद 
जबरदस्त आसता. 


हो रथ नाचोवपांत एक खाशेलेंण आसा. रथ पळोवपाक 
तुमकां रथा बरोबर वचपाक नाका. जंय तुमी उबे आसात 
थंयच रावून तुमकां स ते सात वेळा रथ पळोवपाक मेळठा. 
पालखेच्या दर पेण्या कडेन नाचयत नाचयत पावतकच तो 
परत फाटल्यान (रिव्हर्सात आयिल्ले भशेन) येता. फाटल्यान 
येतकच परत नाचत नाचत फुडल्या पेण्या कडेन वता आनी 
परत फाटीं येवन मूळ सुवातेर. रथ नाचयता आसतानाच 
बाण, नारंगां, चंद्रजोती असो तरातरांचो फोग लायतात. पयलीं 
देवते बांय कडेन गर्नालांची माळ लायताले. आतां ही प्रथा 
बंद केल्या. सुमार वर देड वर नाचून जातकच रथ पिंपळा 
पेडा कडल्या म्हाद्वारान प्राकारा भायर सरता आनी रस्त्यान 
देवळा फाटल्या दोंगुल्लेचेरे वचपाक वता. वाटेर ग्रामपुरसा 
देवळा फाटल्यान पावतकच रथाचें तोंड गांवशी वटेन करतात. 
आनी हांगां कुळकर्णी नेवरेकार वा भरणो देवतेक गाराणें 
घालता. आनी मागीर दोंगुल्लेचेर जंय तोरण बांदिल्लें आसता 
त्या तोर्णांत वचून रथ उबो रावता. हें तोरण म्हालवडकारांनी 
बांदर्चे आसता. तांकां तो अधिकार दिला. (आतां हें तोरण 
म्हालवडकार बायलांनी पटी काडून सिमेंट कॉक्रीटचें बांदून 
घेतिल्लें आसा) 


हांगा भावीक लोक देवतेचेर आनी रथाचेर चिरमुल्यांचे 
पुडे शेवटून मारतात. देवळाच्या प्राकारांत रथ नाचयतना लोक 
रथाचेर चिरमुल्यांचे पुडे मारतात, ते पुडे कांय लोक जिकतात 
तर कांय लोक जमनीर पडिल्ले पुडे काडून प्रसाद म्हूण 
खातात आनी हेरांकूय दितात. ही एक आगळी वेगळी पद्दत. 
गोंयांत हेर कडेन हांवें अशी रथार चिरमुल्यां पुडे मारपाची 

पद्दत पळयली ना. 


तोरणांत रथ दवरतकच म्हालवडकार बायलो देवतेची 
होंट भरतात. मागीर सुमार धा वरांचेर रथ तळयेखोलांत 
व्हरपाक भायर काडटात. मागीर तो गाळयेंत बार्रा पेडा 
लागीं थारता. थंय भट देवतेक आरत दाखयता आनी गाळयेच्या 
मालकान (स. सोयरू पां. कामत हांचे वंशज) हाडिल्लो आल्या 
हालव्याच्या कापांचो निवेद्य दाखयता. मागीर तो रथ 
तळयेखोलांत देंवचे पयलीं पाडे गाळींत थारता. दोंगरा वयल्यान 
सुमार शंबरेक सोपणां देवून जातकच तळये कडेन देवतेच्या 
पादुकांचे स्मारक लागता. हें तळयेखोल पारंपय वाड्यार 
आसा. पारंपय वाड्या वयल्यो सगळ्यो बायलो तळयेखोलांत 
येवन देवतेची होंट भरतात. परत येता आसतना रथ खांदार 
घेवन तितलींय णव्वद, शंबर सोंपणां चडचीं पडटात. वाडेकार 
हैं काम उमेदीन आनी वाजेनासतना करतात. तो रथ वडाळ 
वाड्यार येतना बद्द पायणींत थारता. थंय पायणीकारांच्यो 
बायलो, पायणीकार म्हणल्यार जांचीं घरां आदीं पायणींत 
आशिल्लीं तांच्यो बायलो, होंट भरून आरत दाखयतात. 
थंयच्यान रथ वड़ाळ वाडयार येवन बेताळाच्या देवळा कडेन 
थारता. हें देवूळ बाबा कामत (स. श्रीपाद रामा कामत हांचे 
पूर्वज) हांच्या घरा लागीं आसा. हांगा होटी भरप, निवेद्य 
दाखोवप.आदी रूढीचीं कामां जातकच सांजवेळां पांच वरांचेर 
तो रथ ब्रह्माच्या पेडार विडो दवरून देवालयाच्या पठांगणांत 
प्रवेश करता. भितर सरतनाच एक पेणें जाता आनी तो वाजत 
गाजत पांच प्रदक्षणा काडटा. 


जात्रेच्या उत्सवांत कार्तीक वद्य दसमी दिसा दनपरां 
दिवजांचो उत्सव जाता. 

सांजवेळां सुमार साडेचार वरां उपरांत रथ नाचयत 
मिरवणुकेंत देवळाकडेन वचपाक वता. वाटेर, तळ्याबांदा 
वयले खाणीर पावतकच रथाचें तोंड, म्हणल्यार रथांतले देवतेचे 
तोंड गांवशी वटेन करतात. आनी गाराणें घालतात. आमी 
तिच्या मूळ स्थानाक विसरंद्क ना असो ताचो अर्थ! पोटव्या 
बाजारांत ब्रह्माच्या पेडार परंपरेच्यो खुमो जातकच रथ प्राकारांत 
येवन पेण्याक उबो रावता. 

(हांगा पोटव्या बाजारा विशीं दोन वळी बरोवप गरजेचें. 
ब्रह्माच्या पेडा कडेन म्हणचे आतां जंय महाद्धार आसा, जात्रे 
कडेन ताच्या दोनूय वटांनी पोटव्या बाजार भरतालो. थंय 
वेगवेगळ्या जाड़ीच्यो सुताच्यो, आनी लांवायेच्यो रंगीत दोरयो 
मेळटाल्यो) 

प्राकारांतलें पेणें जातकच वाडेकार रथ खांदार घेवन 
वाजत-गाजत देवळाचे पांच भोंवताडे काडटात. आनी देवळा 
मुखार रथ दवरतात. 

हांगा आनीक एक गजाल सांगाप गरजेचे. ही गजाल 
हे पिळगेक साप्प खबर ना. आजचे पिळगेकूच अशें न्हय 
फाटले पिळगेकूय तें खबर नाशिल्लें. साठेक वर्सा आदीं 
म्हणल्यार म्हज्या भुरगोपणांत *दसमी दिसा रथ पडटा' असो 
एक वाक्प्रचार प्रचलीत आशिल्लो. म्हणल्यार कितें? दसमी 
दिसा सांजवेळा बेताळा देवळा कडच्यान रथ प्राकारांत येवन 
पेणें जातकच वाडेकार रथ खांदार दवरून देवळाच्या भोंवतणीं 
प्रदक्षणा काडटाले. निमाणो पेडा कडल्या महाद्वारा भितर, 
प्राकारांत तुळशीचे हेवटेन तेवटेन रथ पडटालो. आनी त्याच 
वेळार म्हाजनांतले सशक्‍त लोक रथार चडटाले. आनी जो 
मनीस अब्दागिराक सगळ्यांत पयलीं हात घालतालो ताचें 

अब्दागीर जातालें. आनी त्या मनश्याक गांवांत मान मेळटालो. 
गांवचो म्होरको असो ताका मान मेळटालो. मागीर वाडेकारां 
भितर गुडयो काडपांत चडाओड जाताली. हे प्रक्रियेंत मारामारी 
जावन लोक रक्‍त बंबाळ जाताले. मागीर ही प्रथा बंद उडयली. 
म्हजे पिळगेन हें पळोवंक ना. 


हें रथ उडोवप १९४२/४३ वर्सा बंद पडलें. त्याच वर्सा 
गोकर्ण पर्तगाळ मठाचे इंदिराकांत स्वामी मडकयंत आशिल्ले. 
तांकां दिसलें, देव रथांत आसतना अब्दागीर काडपाक रथार 
चडप आनी गुडयां खातीर झगडीं आनी मारामारी करप 
योग्य दिसना. 


उपरांत रथ सारको दवरून वेवस्थीत गुडयो अब्दागीर 
काडचीं आनी वाड्या भितर वांटची म्हूण मामलेदारान सांगलें. 
रथ धरपाची वाड्यां भितर वांटणी जाली. ज्या वर्सा जो वाडो 
रथ धरता/नाचयता त्याच वर्सा शिगम्यांत नमनाचे नमी दिसा 
पालखे मुखार मेळ हाडून नाचपाची संद त्या वाड्याक मेळटा 
अशी वेवस्था केली. 


ताचे उपरांत सांजे सुमार साडे सात, आठ वरांचेर 
धोलाया वयली पुजा जाता. हे पुजेक सभापुजा अशेंय म्हणटात. 
रथ दवरून देवतेक भितर काडटकच जे सेवेकरी भायल्यान 
आपयल्ले आसतात, म्हणल्यार वाजंत्री, कलवंतां, नाटकी, 
चौगुडोकार, दिवेकार, दारू सामानकार, मुक्‍तद्धार कलाकार 
बी हांकां बिदागी दितात. पयलीं तांकां शिदो दिताले. आतां 
बिदागीच दितात. बिदागी वांगडा एक खाज्या पुडीय दिताले. 
आतां दितात काय खबर ना. ही आमंत्रीत, सिर्वीदोर आनी 
वावुरपी समिती हांची सभाशीच आसताली. देखून त्या दिसाच्या 
धोलार्‍या वयले पुजेक सभा पुजा म्हणटात. देवळाच्या लागसार 
आशिल्ल्या म्हाजनांक हे पुजेची सुचोवणी दिवपाची चाल 

आसा. तांचे उपस्थितींत आरती जाल्या उपरांत प्रसाद वांटून 
जातकच देवतेक गाराणें घालतात. आनी त्या दिसाच्या 
उत्सवाची सांगता जाता. 


दसमी उपरांत फुडली नम मेरेन दर रातीची खोळे 
वयली पुजा जाता. हे पुजेंत देवतेक धोलार्‍यार बसोवन 
आरतींच्या वेळार तो धोलारो हालयतात. पाळणें हालयल्ल्या 
भशेन. मदल्या चतुर्दस आनी उमाशे दिसांनी अत्री गोत्री आनी 
भारद्धाज गोत्री पुरसांची जात्रा (पुजा) जाता. ह्या जात्रां दिसांनी 
आनी गणपतीच्या काल्या दिसा खोळे वयली पुजा जायना. 


जात्रे उपरांत दुवादशी दिसा खोळे वयली पयली पुजा 
जाता. परंपरे प्रमाण गिरी रघुनाथ कामत फार्सो हांच्या कुटुंबा 
वतीन ही नेमणुकेची पुजा जाता. वाडेकारांची सार्वजनीक 
पुजा आनी पारंपयचो अच्चुत नाईक आनी शिवराम नाईक 
ह्या भावांनी दवरिल्ल्या खोळेवयल्या पुजांचे निश्चीत दीस 
आसात. हेर दिसांच्यो खोळे वयल्यो पुजा लोकांच्यो आंगवणेच्यो 
आसतात. 


मार्गशीर 


श्री गणपतीचो कालो: हो कालो मार्गाशिरांतले वद्य 
बिये दिसा जाता. (हो कालो आतां बंद पडला.) 


संप्रोक्षणाची नमः: मार्गशिरांतली नमः ही संप्रोक्षणाची 
नम. ह्या दिसा शतकलशाभिषेक, म्हानिवेद्य, म्हाआरती आनी 
रातीची नमीची पालखी जाता. सकाळीं धा वरांचेर रथांतले 
मुर्तीक आरती करतात. ह्या वेळार आलेपाक आनी पंचखाद्येचो 
निवेद्य दाखयतात. मागीर ही मुर्ती भितर दवरतात. हाका 

भुरगे 'देवता घुडार गेली' अशें म्हणटात. ही मूर्ती नवरात्राच्या 
दुसर्‍या दिसा मकरांत बसोवंक काडटात. 


पौष 

मकर संक्रांत: पौष शुद्ध सश्टीक देवळांत मकर 
संक्रांतीचो उत्सव जाता. 

जागर: मडकयंत वट्ट बारा जागर जाताले. हातूंतले 
श्री नवदुर्गेच्या देवळांत आठ जागर जाताले. पौष शुद्धांत स 
आनी जात्रेच्या दिसा दोन. उरिल्ल्या चार जागरां पैकीं दोन 
श्री रवळनाथा देवळांत, एक बेताळा देवळांत आनी एक 
मङ्ड्याच्या देवळांत जातालो. पूण हे जागर आतां जायनात. 


पौषांतले पुनवे दिसा पयलीं सुंवारी वाजयताले. होशेकार 
समाजा कडेन हैं काम आशिल्ले. मागीर दर नमीक पालखे 
वांगडा सुंवारी आसताली. पूण आतां ही सुंवारी वाजयनात. 


पौष वद्य नमी दिसा सटीकालटाचे नाल्ल नेवरेकार 
आनी भरणे सोडून बाकिच्या वांगडांक वांटून दितात. पौष 
म्हयन्याच्या खंयच्याय एका आयतारा वा बुधवारा पारंपयच्या 
सटीखांबा म्हर्‍यांत हो धार्मिक विधी जाता. देउळ वाड्या वेले 
आनी हेर लोक हो विधी करतात.(आयकीव गालः आडण 
आनी पारंपय हांच्या शिमे लागसार खंयतरी न्हंयंत तळपार 
सटी नांवाचें एक देवस्पण आसा. श्री नवदुर्गा गांवशीच्यान 
पारंपय येतना हे सटयेन तिका हटकिली. ताचेर देवलेन तिका 
सांगलें, आपूण तुमच्याच गांवांत रावपाक येतां. मागीर तुजो 
फावो तो मान हांव राखतलीं. देखून दर वर्सा सटीकालट 
घालपाची प्रथा पडली) 

पौष व. नमी दिसा नेवरेकार आनी भरणे हे दोन 
वांगडी सोडून हेर स वांगडी (आतां चार) सटीकालटाचे 
नाल्ल वांटून घेतात. नेवरेकार आनी भरण्याक त्या नाल्लांचो 
अधिकार ना. 


माघ 


गणेश जयंती: माघांतले शुद्ध चवथी दिसा श्री ज्ञानेश्वर 
गणपती देवळांत गणेश जयंती मनयतात. ह्या दिसा दनपरां 
द्वादश कलश, गण होम अनुष्ठान, म्हानिवेद्य, म्हाआरती 
आनी सांजेच्या स वरांचेर रंगपुजा जाता. 


वार्षीक अनुश्ठान: माघांतलो तिसरो शेनवार-आयतार 
धरून हें अनुश्ठान संपन्न जाता. शेनवारा दिसा अनुश्ठानाक 
प्रारंभ जावन आयताराक ताची सांगता जाता. 


शेनवारा दिसा सकाळीं देवते प्रार्थना. गणपती पुजन, 
पुण्यावाचन, श्री सुक्त पारायण, शतकलशार्चन, चंडीपाठ, 
महानिवेद्य, म्हाआरती जातात. सांजचो शांतीपाठ आनी आठ 
वरांचेर मयूर वाहन उत्सव जाता. 

दुसर्‍या दिसा म्हणल्यार आयताराक नवग्रह होम, 
नवचंडी हवन, सहस्त्र कुंकुमार्चन, बलीप्रदान, म्हापूर्णाहुती, 
म्हानिवेद्य, म्हामंगलारती, वैदीक आशिर्वाद ग्रहण आनी ब्राह्मण 
संतर्पणान अनुश्ठानाची सांगता जाता. 


हैं अनुश्ठान गेल्ल्या कांय वर्सा आदी -सुरू जालां. 


महाशिवरात्र: माघ वद्य तिरोदशी दिसा म्हणजेच 
महाशिवरात्री दिसा रातीच्या आठ वरांचेर महादेव पुजा जाता. 

शिगमो 


शिगम्यांतली शुद्ध नम ही नमनाची नम आसता. ह्या 
दिसा सातय वाड्यांचे सात मेळ - आतां रोमटां मेळ म्हणटात 
- नाचत-नाचत देवते प्राकारांत येतात. हे मेळ बिगर सारस्वतांचे 
आसतात. रातीच्या साडे आठांक पालखेची मिरवणूक जाता. 
मेळ पालखे वांगडा मिरवणुकेन एक प्रदक्षिणा काडून मंटपांत 
नमन घालून आप-आपल्या वाड्यार वतात. सातूय मेळ जेन्ना 
रंगी बिरंगी लायटी लावन देवळाच्या प्राकारांत नाचतात तेन्ना 
तो देखाव पळोवपा सारको आसता. 


परत चतुर्दशी दिसा हे मेळ वाजत-गाजत साडेचारांक 
सुमार देवळा कडेन येवन देवळाक एक भोंवताडो घालतात. 
ह्या वेळार जाणटे-नेणठे सगळे नाचून नाचून आपली उमेद 
भागयतात. हो देखाव पळोवपाक सगळो गांव लोट्टा. 


होळयेच्या दिसा सकाळीं जोशी, म्हाजन, सेवेकरी आनी 
वाजंत्री हे सगळे वाजत-गाजत पाळणेदारान दाखयल्ल्या 
जाग्यार वतात. थंय जोशीन पुजा करून तिबे लावपाची 
कार्यावळ जाता. मागीर दिवटो होळयेची माडी (सुपारेचें झाड) 
(माडी गांवचे सिमे भितरलीच आसूंक जाय.) कापता आनी 


परंपरे प्रमाण थारिल्ल्या जाग्यार हाडून फुडले विधी करतात. 
आतां हो विधी असो जाताः 


दिवटो माडी हाडून देवतेच्या प्रकारा भायर ब्रम्ह्याच्या 
पेडार दवरता. जोशी, म्हाजन, सेवेकरी आनी वाजंत्री वाजयत 
माडये कडेन वचून लिची पुजा करतात आनी थंय तिबे लावपाची 
कार्यावळ जाता. मागीर दिवटो कोयतेचो घाय घालून .माडी 
कापपाची भोगावळ करता आनी वाजयत ती माड़ी परंपरे 
प्रमाण थारिल्ल्या जाग्यार हाडून फुडले विधी करतात. पुरिल्ली 

माडी एका म्हयन्या उपरांत पयरेकार व्हरता. 


मागीर फाल्गून वद्य एकादशीच्यान नाटकां सुरू 
जातात. हीं नाटकां पांच दीस जातात आनी तीं गांवचे सारस्वत, 
दैवज्ञ ब्राह्मण (म्हाजन आनी म्हाजन नाशिल्ले) करतात. आदीं 
चार दीस मेरेन दर दिसा नाटक साडे धांक सुरू जातालें. 
आनी व्यवस्थापक इतले वक्त्तशीर आसताले, पार्टी रंगोवन 
जावं वा ना जावं, सव्वा धांक पयली घांट मारताले आनी 
जुस्त साडे धांक तिसरी घांट मारून पड्डो वयर काडटाले. 
पार्ट्यांक ताचे पयलीं तयार रावचेंच पडटालें. दर दिसा, नाटक 
सुरू जावंचे आदीं सुंवारी जाताली. ही सुंवारी म्हणल्यार 
रोमटां मेळूच. ह्या मेळांत सारस्वत आनी बिगर सारस्वत 
वाडेकार (चड करून दुतळकार) नाचताले. हे सुंवारींत म्हाजन 
आनी वाडेकार सामील जाताले. 


पांचव्या दिसा, म्हणल्यार उमाशे दिसा, आठांक सुमार 
न्हवरो-व्हंकल हांची मिरवणूक वड़ाळे म्हाबळू (वामन) 
कामतील्या घरांतल्यान सुरू जाता. न्हवरोय दादलो आनी 
व्हकलूय दादलो आसतालीं. वाटेर घरा घरांनी भितर सरून 
जाणट्यां कडल्यान आशिर्वाद आनी वांगडा दक्षणा घेत देवळा 
कडेन येतालीं. हे दक्षिणेंतल्यान शिगम्याचो थोड़ो तरी खर्च 
भरून येवचो हो हेतू. 


ताचे उपरांत बेताळ. ही एक वेगळीच कार्यावळ. एक 
लांब रुंद असो मनीस बेताळाचें सवंग करता. सगळ्या आंगाक 
काळोच रंग फासून, हातांत धाल तलवार घेवन मुर्ती कसो 
आसनार (स्टेजी वयल्या) उबो रावप हें ताचें काम! मात 
हालूंक जायना, मात धोलूंक जायना. थीर उबो रावप. स्टेजीचेर 
एक दोन दादले बायलांच्यो साडयो न्हेसून भावणी सारक्यो 

बेताळा म्हर्‍यांत उब्यो रावतात. ही पात्रां आदल्या काळांत 
दादले आसताले. भावणी म्हूण तांचेर सौम्य पोजडे विनोद 
जाताले. हेर कडेन चड करून होळये दिसा पोजड्यो गाळी, 
पोजडे विनोद जातात. पूण हांगा ही वेगळी तरा. पड्डो वयर 
सरतकच स्टेजी वयलो सीन असो आसता. 


बेताळाच्या देवळांत भेट घेवंक आयिल्ल्या भशेन लोक 
म्हाजन जावन येवंक लागतात. पांय पडटात आनी बसतात. 
हे लोक लेगीत विनोदी बुद्दीचे आनी हजर जवाबी आसूंक 
जाय. 


थोडया वेळान गुरव हातांत पुजेचें सामान घेवन येता. 
गुरव हैं पात्र खांपो विनोद करपी आनी हजरजवाबी आसपाक 
जाय. तो येतकच हेवटेन तेवटेन एक नदर फिरयता आनी 
बशिल्ल्या म्हाजनांकडेन फकाणां करून खबरी मारता. मागीर 
बेताळाक गंध फूल लावन पुजा बी करता आनी आरतीचे 
तयारेक लागता. हांगा आरतीची पद्दत आगळी वेगळीच 
आसता. बाकीच्या देवळांनी आरती तेल वातीची आसता, तर 
हांगा ती बॅटरी दिव्याची आसता. गुरव बॅटरी दिवो हातांत 
घेवन पेटयला आनी आरती सारखें उंवाळटा. ही प्रथा बरींच 
वर्सा पयलीं पडली. ताचीय एक कथा आसा. हाचे आदीं 
आरतीत तेलाच्यो वाती घालून आरती दाखयताले. पूण एक 
वर्स देवळांतल्यान पैरेकार आरती स्टेजीर हाडूंक विसरलो 
आनी पड़ो उगडचे पयलीं आरती आनी हेर सामान हाड़लां 
काय ना पळोवपाकय विसरलो. आरती दाखोवच्या वेळार 
गुरवाचो गोंदळ पळोवन प्रसाद घेवपाक म्हूण आयिल्ल्या 
एका म्हाजनान प्रसंगा पळोवन आपल्या हातांत आशिल्लो 
बॅटरी दिवो भटाक दिवन म्हणलें, “भटमाम, हो घे बॅटरी 
दिवो. आज बेताळाक ह्या बॅटरी दिव्यान आरती कर. 

सुधारिल्ल्या जमान्यांत सुधारिल्लें साधन!” बॅटरी दिव्यान 
आरती जाल्यो. त्याच बरोबर माटवांतल्या प्रेक्षकांनी ताळयांचो 
गडगड केलो. ही अख्खी कार्यावळ हांसोवणी (विनोदी) 
आशिल्ल्यान तें सोबून गेलें. तेन्नाच्यान बॅटरी दिव्यान आरती 
करपाची प्रथा पडली. 


मागीर गुरव बेताळाक प्रसाद लायता. बेताळाक प्रसाद 
लावपाचो प्रकारूय बी हांसोवणोच आसता. हांगा प्रसादाच्यो 
पाकळ्यो गुरव उदकान लायना, आपले जिबेन निथू लायता 
आनी बेताळाच्या आंगाक लायता. म्हाजनाले प्रश्‍नय हांसोवणे 
आनी गुरवालें बेताळा कडेन आपले माठापूय हांसोवणें. हे 
विनोद चड करून गांवच्या जांवयांचेर आसताले. देख दितलोच 
जाल्यार एक दोन दिवपाक जाता. 


“५४४ बाबाची बायल वर्सुकौ. ती वर्साक एकदां व्हिता 
(बाळंत जाता). तर देवा, ४४४ बाबाचें मागणें आसा, ताणें 
जल्माक घाल्ली फौज उणी पडटा. ताका कुळागारांत काम 
करपाक आनिकूय मनीस बळठों जाय. तेन्ना स म्हयन्यांत 
एक भुरगें दिवपाचें काम तूं कर. करता जाल्यार पांचवी 
स्थानक दी. आनी ना, तशें जायना, तें आपल्या हातांत ना 
म्हणटा जाल्यार ..... 

आनी खर्‍ऱ्यांनीच पांचवी स्थानक देव दिता. (गुरव 
बळयां पाकळी उडयता) आनी सगळे खूश जातात. मागीर 
गुरव त्या जांवयान कितें कितें करचें हाच्यो टीपस्‌ दितालो. 
हाचेर विनोद खंयचे तेंगाशेर पावललो हाची कल्पनाच केल्ली 
बरी. हें सगळें शिठाम्याच्या नांवार पचून वतालें. 

दुसरी देख खर्‍ऱ्यांनी हांसपा सारकौ आसा. एक म्हाजन 
आपले प्रसाद लायतना सांगता, “भटमाम, म्हजें लगन जाल्यार 

पांच वर्सा जालीं. म्हाका भुरगें ना. तेन्ना एक तरी भुरगें 
जावचें म्हूण देवान प्रयत्न करचे.” (हांगां गुरवालो प्रश्‍न आसता, 
“देवानूच करूंक जाय, काय हांवें केल्यार जाता? ) 


ते प्रमाण गुरव प्रसाद मागता, “आरे, म्हज्या देवा 
सायबा, बेताळा, हो अमको अमको कामत, तुजेकडेन मागता, 
पांच वर्सा जाली, ताका भुरगीं जायनात खंय, येता त्या वर्सा 
भितर तूं तुजी करामत दाखयता? वर्सा भितर ताचे होटींत 
भुरगें घालता जाल्यार अमकी अमकी कळी दी. ना बाबा, हें 
काम म्हजे कडेन जावचें ना जाल्यार अमकी कळी दी.” 


थोड्या वेळान मागता ती कळी जाता आनी गुरव 
सांगता, “जातलें खंय. तो पत्कर आपूण घेता म्हणलां देवान. 
एक ध्यानांत दवर, प्रयत्न कर प्रयत्ना बगर कांयच जायना. 
देव म्हणटा 'केळ्याने होत आहे रे, आदीं केळेची पाहिजे.” 


भारतांत हेर कडेन होळी वा शिगमो मनोवपाची तरा 
वेगळीच आसता. जें कितें कोणाय बद्दल मनांत किल्मीश वा 
दुस्मानकाय आसता, ती शिठाम्या निमित्तान वा होळये निमित्तान 
भायर काडप, कांय लोक पितात आनी मनांतलो ओगा 
घालयतात. 


पूण हांगा ह्या शिठाम्याक, सठाळो ओठा म्हणल्यार 
गाळी मारप, बुरशेपणां उलोवप, एकामेकांचीं कुतां काडप, हें 
सगळें सभ्यपणान जाता, सभ्य भाशेंत जाता. मनशाक 
कळनासतना दुखवप जाता. आनी तो दीस गेलो म्हणटकच 
दुस्मानकाय, कोडवसाण उरना. जाणटेल्यांनी घालून दिल्ली 
ही पद्दत बरी आसा. ती तशीच उरची! 

बेताळाची कार्यावळ जातकच नाटक सुरू जाता. हैं नाटक 
फांतोठेर साडेचार, पांचांक सोंपता. मागीर सगळे पार्टी (नाटक 

कलाकार मेकअप काडिनासतना आनी पोशारत्र देवय नासतना) 
आनी गांवचे लोक देवळांत चोकार जमतात. आनी देवतेचो उदेव 
घालतात. उदेव म्हणल्यार देवतेचो जयजयकार! एक एक पार्टी 
हातांत दिवटी घेवन नाचता आनी तोंडान अंबेचा, अंबे भवानीचा। 
अंबा चालली कोल्हापुरा।। हें गीत म्हणटात. रोमटाच्या तालार 
नाचत नाचत देवळाक एक भोंवताडो घालतात. उपरांत 
नाटकाचो पोशाख देॅवोवन, काकडे पेटोवन भोवताड्याक 
वतात आनी हांगा गुलाल सुरू जाता. अशे तरेन, नाचून 
गावून, आनंदान, खोशयेन नव्या वर्साक येवकार दितात. 


आयज नवें वर्स (खंयचें नवें वर्स?) पद्दत, - पद्दत 
किल्याक ताका फॅशनूच म्हणचें पड़टलें - सर्रास मनयतात. 
तातूंत रुढी-परंपरेचें ध्यान उरना वा संस्काराची पर्वा करिनात. 

नवें वर्स मनवपाची पद्दत कशी आसची हाची देख 
मडकयच्या पुर्वजांनी शेकड्यांनी वर्सा आदीं घालून दिल्ली 
आसा. आजून लेगीत मडकयकारांनी ती चालू दवरल्या. 
पूर्वजांचे दूरदृश्टीपणाक आनी त्या संस्कारांची जतनाय करपी 
आयच्या गांवकारांक म्हजो सलाम. 


नै नः ग 


अशोक कामत 


श्री नवदुर्गा देवळांतली 
दिसपट्टी धार्मिक कार्या 


देवस्थानांत धार्मिक कार्या खंयचीं जावंची आनी केन्ना 
जावंची हाचीं लेगीत मार्गदर्शक तत्वां घालून दिल्लीं आसात. 
कांय म्हत्वाचीं तत्वां अशी: 

श्री नवदुर्गा देवालयांत आनी ताच्या अनुशंगीक 
देवस्थानांनी जावपाचीं आनी आयज मेरेन जायत आयिल्लीं 
दीसपट्टीं धर्मिक कार्या जातात. 


- हाचे भायर देवस्थानांत थारिल्लीं देव कार्या, आनी 
जाका ताका थारावन दिल्ली नोकरी जो तो करता. परिस्थिती 
नुसार आनी सुदारिल्ले नवे टॅक्नोलोजीक लागून कांय कामां 
बंद पड़ल्यांत. जातालीं आनी जातात त्या कांय कामाची 
जंत्री हांगा दितांः 


- फांतोडेर नगारो वाजोवन इशारत दिताले आनी 
नबत करताले. 


- तेन्नाच दीसपट्टे पेटोवपाचे आठ नंदादीप तेल घालून 
वाती सारून पेटयताले. 

- पयलीं सकाळच्या स वरांचेर शिताडो घालून, सान्न 
मारून जमीन निवळ करताले पूण जमनीर टायल्स्‌ घाल्ल्यान 
आतां जमीन पुसून निवळ करतात. आनी गरजेक जाय 
आशिल्ली तांब्याची, पिलुळचीं, आनी रुप्याचीं उपकरणां आनी 
आयदनां घांसून पुसून निवळ करतात. 


- सात वरांचेर निर्माल्य काडटात आनी परंपरे प्रमाण 
वेदोक्त, पंचसुक्‍त आनी रुद्रावर्तन युक्‍त म्हाभिषेक करतात. 


- णव वरांचेर देवतेक न्हेसोवन, अलंकार बी घालून 
चाली प्रमाण पुजा बांदतात. 

- दिसाक तीन वेळांर, फांतोडेर चार वरांचेर, सकाळी 
धा वरांचेर आनी सांजेच्या पांच वरांचेर चौगुडो पयलीं 
वाजयताले. आनी दर खेपेक हो चौगुडो एका वराचो आसतालो. 
आतां तें बंद पडलां. 


- दनपारां, घांट वाजोवन आरतीची इशारत दितात. 
पयलीं पैरेकार थळांत रावतल्या म्हाजनांक आरतीची सुचोवणी 
दितालो. ते देवळांत येतकच नगारो वाजोवन वाजंत्र्याक इशारत 
दिवप जातालें आनी म्हाजनांचें उतर घेवन आरती करताले. 
पूण आतां तें बंद पड़लां. 


आतां फकत आरतीची इशारत जाता. मागीर धूप, 
दीप दाखोवन दोन शेर तांदळांचें शीत आनी पकवान्नां करून 
निवेद्य दाखयतात आनी मंगलारती करून मंत्रपुष्प, आनी 
शोडशोपचार पुजा समर्पण करतात. पयलीं भट चौकार 
जमिल्ल्या म्हाजनांक आनी भजकांक सुखी राखपा विशी 
देवतेक गाराणें घालतालो. पूण आतां गाराणें घालप जायना. 
पुजे उपरांत थंय हाजीर आशिल्ल्यांक कापरा आरत दाखोवन 
फुलांचो प्रसाद दितात. 

- सुर्यास्ता वेळार नबत करतात आनी पलंग कुडींतलो 
दिवो पेटयतात. पलंग कुडीच्या दारांतली हंडी, दोनूय 
कोनशांतले दोन दिवे, प्रसादाच्या ताटाकडले दोन दिवे, 
चौकांतले दोन दिवे आनी एक हंडी, सोंडयार एक पेत्रोलाचो 
लापयांव, मंडपांतलो एक लापयांव हे सगळे मध्य राती मरेन 
पेटयत दवरतात. प्राकारांतले पांच लापयांव दर एके वद्य 
पंचमी सावन शुक्ल पंचमी मेरेन पेटयतात. पावसाळ्यांत हे 
लापयांव दीसपड़े पेटोवचे पडटात. (पूण आतां वीज आनी 
विजेचे दिवे आयिल्ल्यान ही प्रथा मर्यादीत जाल्या) 


- उत्सवाच्या आनी मिरवणुकीच्या दिसांनी वयर 
सांगिल्ले दिवे पेटयतातच, ताचे भायर चौका वयल्या दोनूय 
लामणदिव्यांनी चार चार वाती, दोन दिवल्यांनी चार चार 
वाती, दोन दिवट्यो, प्रदक्षिणेच्या दरवट्या वयली कमान, 
चौका वयल्यो सरमाळो आनी पालखे कडेन चार दिवे पेटयतात. 
हातूंतले दोन दिवे पुजारी आपल्या खर्चान आनी दोन उत्सवाचे 
पावणीदार आपल्या खर्चान पेटयलाल. (पूण आतां वीज आनी 
विजेचे दिवे आयिल्ल्यान ही प्रथा मर्यादीत जाल्या) 


- रातीच्या साडे सातांक घांट मारून इशारल दितात 
आनी पुराण वाचतात. 


- रातीच्या आठ वरांचेर वयर सांगिल्ल्या प्रमाण 
पंचोपचार पुजा आनी निवेद्य करतात. उपरांत भट गर्भ कुडीचें 
दार बंद करून, पैरेकाराच्या वांगडा देवळाची सगळीं दारां 
बंद केल्यांत हाची खात्री करून घेता. पयलीं भट आनी पैरेकार 
देवळांतच न्हिदताले. तसो नियम आसा. पूण आतां ही प्रथा 
बंद पडल्या. | 


न नर न 


अशोक कामत 


मडकयंतले लोकोत्सव 


शेकड्यांनी वर्सा दायजान चलत आयिल्ल्या 
लोकोत्सवांत धालो आनी दिवजां हांकां खूब म्हत्व आसा. 
मडकयंतय ही परंपरा चालू दवरल्या. 


धालो: धालो हो लोकोत्सव चड करून कुणबी, भंडारी, 
नायक, गावीत, आनी गावडो जमातींतल्यो बायलो मनयतात. 
पौष म्हयन्यांतल्या चान्न्यांतल्या रातींनी बायलो धालो खेळटात. 
परंपरेन चलून आयिल्ली धालो खेळपाची एक सुवात आसता. 
ते सुवातीक मांड म्हणटात. बायलो त्या मांडारूच धालो 
खेळटात. शियाचे दीस, चाज्न्याच्यो राती आनी सुरंगां आनी 
ओंवळांचे वळेसर, आबोलीं, मोगरी आनी चांफीं अश्या फुलांच्यो 
फांतयो माळून धालो खेळटना वातावरण आल्हाददायक जाता. 


ह्या मांडार एक तुळस आसता. ह्या जाग्याक लोक 
पवित्र मानतात. थंय कसलोच भश्टकार जावपाक जायना. 
थंयची सासाय आनी देवस्पण राखपा खातीर मांड शेणान 
सारयतात. वारेसुत्राक पयस दवरप, एकचारान खोशी मनोवप, 
वाड्याचे नांव वयर काडप अश्या उद्देश्यान बायलो हो खेळ 
पवित्र मानतात. 


मडकय गांवांत दर वाड्यार हो उत्सव मनयतात. 

गाराणें घालून ह्या उत्सवाची सुरवात जाता. उत्सव 
सोंपतासतनाय गाराणें घालून सोंपयतात. 

दिवजां: जात्रेच्या उत्सवांत दिवजांचोय उत्सव जाता. 
हो उत्सव उजवाडाचो उत्सव. गोंयांत नामनेच्या देवळांनी हो 
उत्सव जाता. खंय खंय रातीचो जाता जाल्यार कांय कडेन 
तो दिसाचोच जाता. मडकय कार्तीक वद्य दसमी दिसा दिवजां 
जातात. म्हणजेच जात्रे-नमीच्या दुसर्‍या दिसा. हातूंत सवाशिणी 
बायलो, कुमारिकाय बी आनी केन्ना केन्ना दादले पांच पण्ट्यांचें 
(मातयेचें) झाड, जातूंत पांच पेटयल्ल्यो वाती आसतात हातांत 
घेवन रांकेन देवळाचे पांच वा सात भोंवताडे (प्रदक्षिणा) 
काडटात. बेताळा देवळा कडेन वाणयान (वजिरान) पयलें 
दिवज पेटोवन रथांतले देवतेक आरत करपाची आसता. 
आनी मागीर ह्याच दिवजाचेर हेर बायलांनी आपापलें दिवज 
पेटोवपाचें आसता. बेताळा देवळा कडेन हीं दिवजां पेटोवन 
त्यो बायलो नवदुर्गेच्या देवळाचे भोंवताडे काडपाक येतात. 
हो मडकयचो दिवजांचो उत्सव नायक समाज मनयता. 


धेणलो: धेणलो हो उत्सव गोरवां पाडव्या दिसा 
म्हणल्यार कार्तिक शुद्ध पाडव्या दिसा मनयतात. ह्या दिसाक 
'धेणल्या पाडवोय' म्हणटात. गोरवांचें खूब म्हत्व आशिल्ल्या 
ह्या समाजांत गोरवांचे राखणे खातीर “राखणो देवा"क 
होरावपाक म्हूण धेणलो ह्या उत्सवाचो जल्म जालो. जांगेर 
गोरवां आसात ते धेणल्याच्या उत्सवा दिसा गोरवांक 
न्हाणयतात आनी तांकां रंगोवन तांची पुजा करतात. तांकां 
सान्नां-पोळे खावयतात. 


भुरगे एकठांय येवन एके घुमटेक रोजां माळो आनी 
दर्भाची पिसां लावन धेणलो सजयतात. कांय गांवांनी दरेकाच्या 
माना: प्रमाण तांच्या दारांनी धेणलो व्हरून नाचयतात. 


अशोक कामत 

पूण मडकय हो धेणलो दारा-दारांनी भोंवना. सातूय 
वाड्यांवेले सात धेणले तांच्या देवाची घुमटी घेवन नवदुर्गेच्या 
देवळांत येतात. दर धेणलो म्हणल्यार एक ल्हानसो मेळच 
कसो. ते धोल तासो वाजोवन “धीण धिणुल्यो रामा पावस 
शेणुल्यो, धेणल्याची म्हातारी शेळे अन्न खाताली' हें गीत 
गायत, नाचत देवळाक भोंवताडो घालून वतात. 


जागर: ज्या काळार मनोरंजनाची साधनां 
आसनाशिल्लीं त्या वेळार जागर, काले अशा प्रकारांची 
लोकनाट्यां लोकांचें मनोरंजन करतालीं. जागर हो पुराय 
रात जागोवन देवाचें नामस्मरण करून मनोरंजन करपी 
लोककलेचो एक प्रकार. गोंय, कुमाऊं, गढवाल ह्या वाठारांनी 
जागर जातात. मनोरंजनाचे विवीध प्रकार जेन्ना घरा बसून 
पळोवंक आनी अणभवूंक मेळूंक लागले तेन्ना एक तर जागर 
बंद पडले नाजाल्यार क्वचीत खंय खंय जातात. जागराचे 
विंगड विंगड प्रकार आसात. तातूंतलो पेरणी जागर हो फोंडें, 
केपें, वाघुर्मे, मडकय, मळकर्णे, काणकोण, पैंगीण, लोलयें 
आनी काकोडें हांगा मनयतात. 

मडकयंत हालीं हालीं लेगीत जागर जाताले. हे जागर 
पेरणी समाज करतालो. पेरणी लोक वाघुर्मेच्यान आपलो पेटारो 
घेवन मडकय येताले. जागर हें लोकनाट्य. हातूंत गणपती, 
शारदा, पावणो, म्हातारी, सौदागर, धपको, बामण, राजा, 
प्रधान अशीं सवंगां आसतात. हातूंतलीं चडशीं सवंगां लाकडी 
रुपडीं घेवन येतात. सुरवातीक एक पड्डो धरून देवाची 
प्रार्थना करतात. सादारण दोन वरां हो खेळ चलता. फांतोडेर 
वाघाचें सवंग जाता. 


ध्यानांत घेवपा सारखी गजाल म्हणल्यार कांय 
पारंपारीक गितां आनी संवाद सोडले जाल्यार जागराची 


अशोक कामत 

कथा चालू विशयांचेर आसताली. म्हातारी सारखें सवंग 
बशिल्ल्या प्रेक्षकां भितर वचून एकल्या-एकल्याक वेंचून ताची 
टिंगल करपी विनोद करतालें पूण प्रेक्षकांक कोणाकूच वायट 
दिसनाशिल्लें. 


शिगमो: शिगम्याच्या वद्य पक्षांतल्या पाडव्या दिसा 
पयलीं गडे घालून रातीचें घुमट वाजोवन हळदुणें घालतात. 
शिगम्यांतली शुद्ध नम ही नमनाची नम आसता. ह्या दिसा 
सातय वाड्यांचे सात मेळ - आतां रोमटां मेळ म्हणटात - 
नाचत-नाचत देवते प्राकारांत येतात. हे मेळ सारस्वतांचे 
आसनात. रातीच्या साडे आठांक पालखेची मिरवणूक जाता. 
मेळ पालखे वांगडा मिरवणुकेन एक प्रदक्षिणा काडून मंडपांत 
नमन घालून आप-आपल्या वाड्यार वतात. सालूय मेळ जेन्ना 
रंगी बिरंगी लायटी लावन देवळाच्या प्राकारांत नाचतात तेन्ना 
तो देखाव पळोवपा सारको आसता. 


ह्या शिगाम्यांत दर वाड्या वयल्या दर घरांतल्या दर 
दादल्या मनशान हाजीर आसूंकच जाय. हाजीर रावलो ना 
जाल्यार ताका 'झडटी' दिवची पडटा. ही झडटी म्हणल्यार 
दंड. ही झडटी वाड्या वयल्या कॉफ्रींत (भांडारांत) जमा 
जाता. आनी तेच खातीर मडकयचे मेळ भरीव (लोकांनी 
भरिल्ले) आसतात. 


देवळा कडल्यान भायर सरून हे मेळ आप-आपल्या 
मांडार वचून नमन घालतात. एकादशी दिसा हे मेळ गांवांतलीं 
घरां खेळूंक भोंवतात. दर घरांतल्यान तांकां लळय दिवन 
तांचो भौमान करतात. तळय म्हणल्यार नाल्ल, तांदूळ आनी 
दक्षणा. [ 


परत चतुर्दशी दिसा हे मेळ वाजत-गाजत साडेचारांक 


अशोक कामत 

सुमार देवळा कडेन येवन देवळाक एक भोंवताडो घालतात. 
ह्या वेळार जाणटे-नेणटे सगळे नाचून नाचून आपली उमेद 
भागयतात. हो देखाव पळोवपाक सठगळो गांव लोट्टा. रातीचे 
सगळे मेळ आप-आपल्या मांडार जमतात. ती रात ते जागयतात 
आनी उपरांत मांड दवरतकर शिगम्याची सांगता जाता. 


हालीं तेंपार दर वाड्या वयल्या मांडार चार-चार, पांच- 
पांच अशीं नाटकां जातात. आमच्या भुरगेपणांत तीं एक दोन 
वाड्यांनीच जातालीं. ह्या शिगम्याक धाकलो शिगमो अशें 
आदल्या तेंपार म्हणटाले. 


न न नर 


अशोक कामत 


देवळांतली वाद्यां 


१. कांसाळें. २. धोल 3. धोलकें ४. शींग ७. शेनाय ६. 
सूर्त ७. आराब ८. कर्णो ९. शामेळ १०. तासो 


चौघुड्याक वाजयतात तीं वाद्यां 
१. शेनाय २. सुर्त 3. नगारो ४. कांसाळे. 


वाद्यांची म्हायती 


कांसाकें: एक पुर्विल्लें घनवाद्य. पोरन्या ग्रंथांत व्हड 
झांज म्हूण ह्या वाद्याचो उल्लेख येता. ह्या वाद्यांत आशिल्ल्या 
कांशाच्या धातूक लागून तातूंत स्वरनिर्मणी जाता. हे खातीर 
हाका कांसाळे म्हणटात. 
कांसाळे पितूळ, कांशें आनी हेर धातूंचे भरसणेन 
घडयतात. तातूंत पितूळ व्हड प्रमाणांत आसता. बरो आवाज 
येवपाक भरसण फावो त्या प्रमाणांत करची पडटा. कांसाळे ९ 
ते १० इंच व्यासाचें आसून ताचो पत्रो पातळ आसता. पत्र्याचो 
फुडलो भाग फुगिल्ले वरी आसता. दोनूय पत्र्यांच्या फुगिल्ल्या 
भागांक बुराक आसता. दोनूय बुराकांतल्यान एक दोरी 
घालतात. दोरयेक लाकडाचे कुडके बांदिल्ले आसताते. हे 
कुडके हातांत धरून वाजोवपी हें वाद्य वाजयतात. 
. धोलः धोल तांब्याच्या धातूचो करतात. कांय कडेन 

लाकडाचोय आसता. धोलाची लांबाय सुमार २०-२२ इंच 
आसता. आनी सगके कडेन समान आशिल्लो व्यास उण्यांत 
उणो १७ आनी चडांत चड सुमार 3० इंच आसता. धोलाचीं 
दोनूय तोंडां ताणयल्ल्या चामड्यान बंद करतात. दोनूय वटेच्यान 
येवपी आवाजांनी फरक आसचो म्हूण दोनूय वटेनच्या 
चामड्याचे दाटायेंत फरक आसता. धोल दोनूय हातांनी तोणयो 
घेवन वाजयतात. तोणयो म्हणल्यार दोनूय तोकां कडेन गुळे 
आशिल्ल्यो १२-१४ इंचांच्यो बडयो. शिठाम्याच्या वाद्यांत धोल 
हें मुखेल वाजप आसता. 

धोलकें: ल्हान आकाराच्या धोलाक धोलकें म्हणटात. 
जंय धोल घेवन वावुरपाक अडचणीचें जाता वा जंय सौम्य 
वाजपाची गरज लागता थंय धोलक्याचो उपेग जाता. जागरांत, 
पेरगांव घालपा खातीर, पालखी, दिवजां, अवसराची फेरी 
ह्या वेळांचेरय वाद्यांत धोलक्याचो वापर जाता. 

शींगः एक वायुवाद्य. पुर्विल्ल्या काळांत हें वाद्य रेडो, 
बैल ह्या जनावरांच्या शिंगा पसून तयार करताले पूण आतां 
हातूंत सुधारणा जावन हाली हें वाद्य पितुळचें करतात. हाची 
लांबाय सुमार चार ते स फूट आसता. तातूंत चार-पांच नळयो 
एकांत एक बसयल्ल्यो आसतात. सगळ्यांत व्हडले नळयेचें 
तोंड चड करून स इंच व्यासाचें आनी दुसरें तोंक अर्द इंच 
व्यासाचे आसता. ह्या वाद्याचो आवाज खूब पयस मेरेन आयकूंक 
येता. वेगवेगळ्या उत्सवां वेळार देवस्थानांनी हें वाद्य वाजयतात. 

शनायः हें वाद्य वांटगुळे आनी लांब आसता. ताचो 
आकार वयल्यान बारीक आनी तो फुडें फुडे (सकयल्यान) 
मोटो जायत वता. निमाणें सकयल तो फुनेला भशेन जाता. 
शेनायक बांसुरी सारके स वा णव बुराक आसतात. वाजोवपी 
आपल्या स्वासाचेर नियंत्रण दवरून तिच्यांतल्यान तरा तरांचे 
ट्यूनस्‌ काडटा. 

अशें सांगतात, शनायची मूळ उत्पत्ती गारूडी सोरपाक 
धरूंक वाजयतात ते पुं्गोंतल्यान जाली. तिच्यांत इल्ली इल्ली 
सुधारणा जावन, मागीर ती आतांचे अवस्थेक पावली. तिचे 
वादक तिका घेवन कार्यावळी करतात आनी नामनेक पावल्यात. 
तीय आतां प्रसिद्ध जाल्या. 

सूर्तः आकारान सूर्त शनाये भशेनच! मात्शी लांब. ती 
वाजयतल्याक चड तकालस पडना. ती फकत फुंकची पडटा. 
तातूंतल्यान पॉ 555 असो आवाज येता. पूण ती सूर्त शनायेक 
बरी साथ दिता. शनाय आसली म्हणटकच सूर्त आसूंकच 
जाय. शनाय-सूर्त हें नांव जोडयेनच येता. 

नगारोः हें वाद्य तांबे, पितूछ वा लोखणाच्या पत्र्याचे 
आसता. हैं एक चामड्याचें वाद्य. नगाच्याच्या तोंडाचो व्यास 
सुमार तीन फूट आसता. व्हडल्या नगाच्याच्या तोंडाचो व्यास 
सुमार पांच फुट आसता. दोन बागयल्ल्यो मोटसार बडयो 
घेवन नगारो वाजयतात. चड करून झुजांच्या वेळार विरांक 
स्फुरण येवपा खातीर हो नगारो वाजयतात. झुजांत जैत 
मेळटकच नगारो वाजोवन सगळ्यांक कळयताले. 

देवळांनी पुजेच्या वेळार, धर्मीक सुवाळ्यां वेळार, 
दिसाच्या थारावीक वेळांचेर वेळ दाखोवपा खातीर हो नगारो 
वाजयतात॑. 

शामेळः हाका समेळ अशेंय म्हणटात. घुमटाक साथ 
दिवपा खातीर मुखेल पणान ह्या वाद्याचो उपेग करतात. वेताच्या 
वा लोखणी आट्याचेर चामडें ताणून तें लाकडाच्या खोबर्‍याचेर 
बसयतात. उब्या आयदनाच्या आकाराचे हें वाद्य जमनीर दवरून 
वेताच्या दोन शिपट्यांनी वाजयतात. शामेळीचो वापर चौगुडो, 
सुंवारी सारक्या वादनांत जाता. गोंयांत चौगुडो, सुंवारी सारक्या 
वादनां वांगडाच चवथीक घुमटाचे आरतींत शामेळीचो वापर 
जाता. 

आराबः हें वाद्य म्हाका पळोवंक मेळळे ना. आराब ह्या 
वाद्या विशीं म्हायती दिवपी म्हाका कोण मेळळो ना. म्हजे 
व्यक्तिगत मर्यादेक लागून हांव चड जाणां कडेन संपर्क 
सादूंक शकलों ना. 


कर्णोः हें वाद्य शेनायेच्या आकाराचें पूण ताचे परस 
दुपेटीन व्हड आसता. ताचें फुड़लें फुनेल कर्ण्याच्या फुला 
भशेन पूण खूब व्हड आसता. 


तासोः गोंयचे एक लोकवाद्य. तें पंचवाद्यांतलें मुखेल 
वाद्य. तासो हैं तांब्याचें वा पितूळचें आसता. तें केन्ना केन्नाय 
तांबे आनी पितूळ सरभरस करून तयार करतात. ताशाचें 
तोंड बोकडेच्या चामड्यान सादयतात. पयलीं वेताच्या आट्यार 
चाप बसोवन दोरयेन चामडें सादयताले पूण आतांचे ताशे 
लोखणी पट्टेच्या आट्यान सादयतात. लोखणाचे पट्टेक लायिल्ले 
स्क आंवळून आवाजाची पट्टी थारायतात. ताशाचो व्यास 
एक फूट ते सवाय फूट आसता. तासो चडसो गळ्यांत घालून 
हातभर लांबायेच्यो दोन वेताच्यो बडयो घेवन वाजयतात. 

अजाप म्हणल्यार खंयच्याय देवस्थानांत धोल आनी 
तासो हीं मुखेल वाद्यां आसून नवदुर्गेच्या कुंप्रुमेसाचे प्रतींत 
ताशाचो उल्लेख केल्लो ना. ह्या मुखेल वाद्याची भर मागीर 
पडल्या वा कुंप्रुमेसाची प्रत बरोवन काडटना नदरचुकीन 
बरोवपाची उरल्या जावंये. 


न न न 

श्री नवदुर्गा देवस्थान आनी 
श्री गोकर्ण पर्तगाळ जिवोत्तम मठ 


श्री नवदुर्गा देवस्थानाचे म्हाजन आनी पर्यायान तांचे 
प्रतिनिधी (संस्थान व्यवस्थापक कमिटी) हे खंयचेंय शुभकाम 
सुरू करतले जाल्यार सगळ्यांत आदीं देवतेचो प्रसाद घेतात 
आनी त्या उपरांत वैष्णव पंथाचे गुरू गोकर्ण पर्तगाळ मठाधिशांचें 
उतर घेतले बगर कामाक हात घालिनात. तशी तरतूद 
कायद्यांतूच आसा. 


हे गुरू परंपरेक एक इतिहास आसा. हो इतिहास 
आमकां विस्तारान कुमठेंच्या नरसिंह पुराणीक हांच्या 
'गुरुपरंपरामृतम' नांवाच्या पुस्तकांत मेळटा. 


मध्वाचार्यानी जे आठ मठ स्थापन केले, तांतलो एक 
फलमार मठ. त्या मठाचे मुखेली रामचंद्र तीर्थ हे यात्रेक 
गेल्ले कडेन तांकां आतां आपतो जीवन काळ सोंपता अशें 
दिसलें आनी तो सोंपचे पयलीं तांकां शिश्य करूंक जाय 
आशिल्लो. मध्वाचार्य स्वता द्रवीड आशिल्ल्यान तांकां शिश्य 
बी द्रवीड करूंक जाय आशिल्लो पूण तेन्ना द्रवीड वर्गाचो 
कोणच तांचे वांगडा नाशिल्लो पूण माधव नांवाचो एक गौड 

सारस्वत भुरगो आशिल्लो. दैवी प्रेरणेन तांणी ताकाच शिश्य 
करून ताका नारायण तीर्थ हें नांव दिलें. मागीर रामचंद्र तीर्थ 
बरे जाले आनी उडुपी आयले. तांचे गादयेर नारायण तीर्थाक 
बसोवपाक तांकां तांच्या समाजाचो विरोध जालो. म्हूण तांणी 
दुसरो शिश्य केलो आनी श्री नारायण तीर्थाक सन्मान दिवन 
१४७६ वर्सा भटकळ हांगा नवो मठ स्थापूंक मदत केली. 
तेन्नाच्यान ह्या मठाची परंपरा सुरू जाली आनी ह्या स्वामींनी 
सगळ्या गौड़ सारस्वत समाजांत संचार करून द्वैत, वैष्णव 
सांप्रदायाचो मोठया प्रमाणांत प्रसार केलो. ह्या मठाचे स्वामी 
हे वीर विठ्ठलाचे भक्‍त. हांच्या उपरांतचे स्वामी वासुदेव तीर्थ. 
हांची समाधी पंढरपुराक आसा. तांच्या उपरांत जिवोत्तम तीर्थ 
ह्या मठाचे स्वामी जाले. तांच्या असामान्य कार्याक लागून 
तांची सगळे कडेन नामना जाली आनी मठाक लेगीत जिवोत्तम 
मठ ह्या नांवान वछूखूं लागले. जिवोत्तम तीर्थ हांणी भटकळ 
हांगा समाधी घेतली. 

जिवोत्तम तीर्था उपरांत जे स्वामी जाले तांची वळेरी 
अशीः लक्ष्मीकांत तीर्थ, रमाकांत तीर्थ, कमलाकांत तीर्थ, 
श्रीकांत तीर्थ वडेर, भूविजय राम तीर्थ, आनंद तीर्थ, इंदिराकांत 
तीर्थ, कमलनाथ तीर्थ. ह्या सगळ्या स्वामींच्यो समाध्यो 
पर्तगाळी आसात. कमलनाथ तीर्थाचे शिश्य द्वारकानाथ तीर्थ. 
हांणी बेंगलोराक द्वारकानाथ भवन आनी मुंबय श्री राम मंदीर 
बांदलें. 

तांच्या उपरांत सध्याचे श्रीमद्‌ विद्याधिराज तीर्थ स्वामी 
हांणी १९७३ वर्सा सुतरां हातांत घेतलीं. आरोग्याच्या लक्रारीं 
कडेन आडनदर करून तांणी आपलीं धर्मीक कामां चालूच 
दवरलीं. मुखेल मठ पर्तगाळी आसा आनी ताच्यो शाखा 
गोकर्ण, भटकळ, बसरूर. डिचोली, रिवण, मेंगालोर, अंकोला, 

कारवार, वाराणसी, वडाला(मुंबय), वास्को, गंगोली, व्यंकटपूर, 
होन्नावर, येल्लापूर, बद्रीनाथ, सिध्दापूर, बेळगांव, हुबळी, 
मडगांव, मंकी, भद्रावती, दांडेली आदी. जाग्यांनी आसात. 


पोर्तुगिजांनी जेन्ना गोंय घेतलें त्या वेळार आनी मागीर 
“इंक्चिझिशना' वेळार गोंयच्या लोकांची समाजीक, संस्कृतीक 
आनी धर्मीक जीण सांबाळून ती तिगोवन दवरपा खातीर 
गोकर्ण पर्तगाळ जिवोत्तम मठान इतिहासीक काम केलां. ह्या 
कामांत तांचो वांटो शिंवाचो. 

सगळ्यांत पयलीं पोर्तुगिजांनी मोडिल्लीं देवळां परत 
बांदपाचें काम तांणी हातांत घेतलें. हें काम करतनाच पोर्तुगिजांचे 
भिरांतेन आपलो धर्म आनी संस्कृती राखपा खातीर गोंय 
सोडून गेल्ल्या सारस्वतां वांगडा संबंद प्रस्थापीत करून तांकां 
नेतीक फाटबळ दिवपाचें मोलाचें काम केलें. विस्कळीत जाल्ल्या 
सारस्वत समाजाक एकठांय हाडपाचें काम ह्या मठान केलें. 


श्रीमद्‌ विद्याधिराज तीर्थ वडेर स्वामींनी १९७३ वर्सा 
गुरुपीठ ग्रहण केलें आनी ते मठाधीश जाले. सारस्वत 
समाजाक परत एकठांय हाडपा खातीर स्वामींनी पंचशताब्दी 
महोत्सवाचे आयोजन केलें. ह्या खातीर तांणी पांच वांट्यांची 
एक येवज़ण आंखली. पयल्या वांट्याचें उक्तावण 3 एप्रील, 
१९८७ दिसा जालें. ह्या वांट्यांत श्री जिवोत्तम संस्कृत पाठशाळा, 
संग्रहालय, वाचनालय आनी विद्यार्थी वसतीघर हांचो आस्पाव 
आशिल्लो. दुसर्‍या वांट्याचें उक्तावण २२ फेब्रुवारी, १९८६ 
दिसा जालें. त्या दिसा पर्तगाळी एका नव्या संकुलाचें उक्त्तावण 
जालें. ह्या पुराय संकुलाचे वास्तूशिल्प चालुक्या पध्दतीचें आसा. 
ह्या वास्तूशिल्पाक गोंयचें निजाचें शिल्प अशें मानतात. 


हो पंचशताब्दी महोत्सव जो हेत धरून केल्लो तो 

सफळ जालो. सुरक्षितते खातीर जे गोंय सोडून गेल्ले ते 
ल्हवू-ल्हवू परते येवपाक लागले. शेणिल्ले संबंद परत एक 
फावट लागीं आयले आनी तुटिल्लीं नातीं परत जोडलीं. 
आपली विद्वत्ता. शिस्त आनी इश्वरनिश्ठा हाचे खातीर 
नांवलौकिकाक पाविल्ल्या श्री विद्याधिराज तीर्थ वडेर स्वामींनी 
पुराय देशांत पातळिल्ल्या सगळ्या मठांच्या आदल्या इमारतीचें 
पुनर्वसन केलें. तांणी स्वताच्या आरोग्याची पर्वा करिनासतना 
पुराय सारस्वत समाजाचो संस्कृतीक आनी भावनीक एकचार 
घडोवन हाडून तो बळिश्ट केलो. 


श्री विद्याधिराज तीर्थ वडेर स्वामींनी वेगवेगळ्या 
सामाजिक मळांचेर भरीव काम केलां. देखीक शिक्षण, आरोग्य 
आनी वृध्दाश्रम. 


कांय वर्सा फाठी वेदशास्त्र संपन्न ब्राह्मणांचो उणाव 
दिसतालो. मठांनी हें शिक्षण चालू दवरून ह्यो अडचणी खूब 
प्रमाणांत पयस केल्यात. 


आज कालच्या तरणाट्यांक घरांतल्या जाणट्यांचो 
प्रस्न खुबूच सतायता. पयलींचीं एकत्र कुटुंबां आतां इतिहास 
जमा जाल्यांत. आतांच्या नुक्लियर कुटुंबांनी घोव, बायल, 
आनी एक ना जाल्यार दोन भुरगीं. घोव-बायल नोकरी करपी. 
भुरग्यांची शिक्षणांत धांव-पळ. एके पिराये मेरेन काम करून 
थकिल्ले जाणटे आतां घरांत बसल्यात. तांचे कडेन लक्ष 
दिवपाक वेळ मेळना. ही अडचण पयस करपाचें काम स्वामींनी 
खूब बरें केलां. वृद्धाश्रम काडून तांणी अश्या लोकांक सुमारा 
भायलो पालव दिला. 


मर नंद न 


अशोक कामत 


कांय म्हत्वाची म्हायती 


9) नवदुर्गेच्या देवळांत ज्या दिसा पुजा आसता वा 
उत्सव आसतात त्या दिसा देवतेक प्रसाद लागना. पूण वसंत 
पुजांच्या दिसांनी प्रसाद जातात. होळयेचे पांच दीस, शिगम्याचे 
पांच दीस, म्हयन्याच्यो दोनूय एकादशी, संक्रांत, गिराण बी 
दिसांनी प्रसाद लायनात. 


२) देवतेक प्रसाद पाकळी लायतना तुंब्याची फुलां 
आनी करमलीच्या पानांचो उपेग करतात. तुंब्याचीं फुलां १८ 
आनी दोन पानां कुडके करून लायतात. ही प्रसाद पाकळी 
देवतेच्या चरणांच्या सकयल पिंडिकेक लायिल्ले तांब्याचे पट्टेक 
लायतात. 


3) जात्रे उपरांत कार्तिक वद्य १३ स ते मार्गशीर्ष शु. ८ 
मेरेन खोळे वयल्यो पुजा जातात. पूण कार्तिकांतली उमास 
आनी मार्गशीर्षातली बी (द्वितिया) हे दोन दीस खोळे वयल्यो 
पुजा जायनात. 


आसना वयले मुर्ती (पिंडिकेवयली) मुखार धोलारो 
हुमकळावन तातूंत देवतेक बसयतात. धोलारो केळीच्या गब्यांनी 
सजयतात. खोळे वयले पुजेक फकत रथांतली मुर्ती बसयतात. 
हेर पुजा आनी ही पुजा करतना विधींत कांय फरक आसना. 

ह्यो पुजा आंगवणेच्यो आसतात. आरती करतासतना धोलारो 
धोलयतात. 


हे पुजे फाटल्यान भक्तांची वा म्हाजनांची एक भावना 
आसता. जात्रेत रथांत बसोवन तिका नाचयतात. नाचून नाचून 
तिका पुरो जाता. तिजे कश्ट इल्ले उणे जावंचे आनी तिका 
आराम मेळचो म्हूण धोलार्‍यार धोलयतात. 


४) नवदुर्गोक सोनचाफ्याचें फूल प्रिय अशें मानतात. 
ताचें कारण अशें: 


एका भक्त्तान एक हजार रुपयांची फुलां ओंपता म्हूण 
आंगवण केल्ली. पूण ताका फुलांच मेळळीं ना. एके फुलकान्नी 
कडेन फकत एक सोन चाफ्याची पाकळी मेळळी. तिका एक 
हजार रुपया दिवन ताणें ती पाकळी घेतली. आनी देवतेक 
अर्पण केली. देवतेन खूश जावन आपल्याक तुजी आंगवण 
पावली म्हूण मान हालयली. (ही आख्यायिका हाचे आदी ह्या 
पुस्तकांत आयल्या) 


७) देवतेक णव वारी कापड न्हेसयतात. सुती कापड 
आसले जाल्यार तें भिजोवन, सुकोवन सोवळ्यांनी न्हेसयतात. 
(देवते म्हऱयांत वतलो जाल्यार सोवळ्यांनीच वचचें पडटा) 

६) देवतेच्या गार्भकुडींत फकत दादल्यांक (तेय 
सारस्वत, देशस्थ आनी कोकणस्थ) अनवाळ्यांनी वचपाक 
मेळटा. बायलांक वचपाक मेळना. कुंकुमार्चन बी आसलें 
जाल्यार गर्भकुडी भायर सपत्नीक करूं जाता. कारण किते 
आसूं येता काय? 


भौ. सोमनाथबाबान हार्चे स्पश्टिकरण अशें केलां. 
प्रथे प्रमाण शालिग्राम आसता थंय बायलांक प्रवेश ना. सगळ्या 
वैष्णव देवस्थानांनी शालिग्राम आसता म्हणून ह्या देवस्थानांनी 


अशोक कामत 

बायलांक प्रवेश ना. श्री नवदुर्गेच्या गळ्यांत एक रुप्याचें 
पदक आसा. तातूंत शालिग्राम आसा. 


७) उत्सवाचे दीस सोडून देवतेक धूप दिपारती करतना 
प्रदक्षिणेंत कुर्कुटांत आशिल्ल्या म्हादेव आनी गणपतीक आरती 
दाखयतात. 


८) सकाळीं सात ते रातीचे णव मेरेन देवळाचीं दारां 
उगातीं आसतात. 


९) देवतेक दनपारचो दोन शेरांचो आनी रातचो दोन 
शेरांचो अन्नाचो निवेद्य दाखयतात. 

१०) गर्भकुडीच्या वयल्या कक्षांत (कुडींत) एक लांब 
पेटी आसा. तिचें सकयलें पोंत फिक्स केलां. तिका तीन 
चावयो आसात. लोखणी तिजोरी येवचे पयलीं ती तिजोरी 
म्हूण वापरांत आसुंये. ती थंयच्यान काडपाक देवतेचो प्रसाद 
जायना. 

११) हे पेटये शेजरा, एका कुर्कुटांत एके द्विभुजा 
देवीची पंचलवी मुर्ती आसा. तिचे विशीं कसलीच आख्यायिका 
आयकुपाक येना. कोण कांय सांगना. (ही देवतेची मूळ मुर्ती 
आसूं येता हो म्हजो अदमास हांवें हाचे पयलीं ह्या पुस्तकांत 
उगतायला.) 


१२) पादुका घेवन भटजी देवळा भायर वचून देवळांत 
परत येतकच पांय धुवपाची पद्दत आसा. चौका लागीं घांटी 
मुळांत उदकाचो तांबयो दवरतात. 


१3) नव्या पंचमी दिसा नवीं कणसां लुंवून हाडटकच, 
आनी सिमोल्लंघना दिसा आपट्याचीं पानां हाडटकच देवळांत 
सान्न मारनात. नवअन्न आनी आपट्याच्या पानांच्या रुपान 

हाडिल्लें तें भांगर अशें मानतकच दोनांचोय मान राखपाची 
ती एक प्रथा. 


१४) एकादशीचो देवतेक निवेद्य दाखयनात.(पूण 
नवरात्रां उपरांत जी एकादस येता ते एकादशीक मल्लिकार्जुन 
देवळांतल्यान भायर सरून वतकर देवतेक तांदळांच्या पायसाचो 
निवेद्य दाखयतात) पुजा वा उत्सवाच्या दिसांनी रातीचो 
पंचखाद्येचो बी निवेद्य दाखयतात. 


१७) देवळांत खंयर्चेय सार्वजनीक धार्मिक कार्य करपाचें 
आसलें जाल्यार कामत धाकणकार हांणीच यजमानपण करुचें 
अशी परंपरा आसा. त्या वेळार धाकणकार कोण नासलो 
जाल्यार जोशीन (घेसास) तें करचें अशी प्रथा आसा. (ही 
फकत प्रथा आसा हाका नेमाचो आदार ना) 


१६) ग्रामपुरसाक निवेद्य दाखयतकच तातूंतलो कांय 
वांटो प्राकारा भायर पिंपळा पेडावयल्या ब्रह्म्याक दिवपाक 
जाय. 


१७) आदल्या काळांत देवळांत सप्ताह जातालो. भाद्रपद 
शुद्ध सप्तमी पसून सात दीस. सातय वाडे एक एक दीस 
करून हो सप्ताह मनयताले. दर राती वाडेकार पार (चित्ररथ) 
हाडून भजन करीत मिरवणूक काडटाले. सात दीस कठीण 
जाताले म्हूण एका दिसाचो (चोवीस वरांचो) सप्ताह मनोवपाक 
लागले. तीन तीन वरां एका एका वाड्याक आनी तीन वरां 
भौशीक मिरवणूक काडपाक. कांय अडचणीक लागून हेंय 
जमना जालें. मागीर जायांपुजा करपाक लागले. आतां हो 
उत्सव बंदच जाला. 

१९) श्रावण हो हिंदू धर्मांतलो पवित्र म्हयनो. ह्या म्हयन्यांत 
सुता पुनवेक श्रावणी पुजा विधी जाता. हाच्या यजमानपणाक 

एक अत्री गोत्री आनी एक भारद्वाज गोत्री बसपाचे आसतात. 
दनपारां देवकारें (समराधना) आसता. पंगतींत सुर्वेक आठ 
वांगडांचे आठ जाण बसोवन तांचो मान करपाचो आसता. 
दर एकल्याच्या पानाच्या शेजरा आनीक एक पान आसता. 
तांकां मत पानां म्हणटात. दर एका पानार चोवीस व्हडले वडे 
दवरपाचे आसता. त्या त्या वांगडाक ते ते वडे वतात. 


२०) हालींच श्रावणांत लघुविष्णू नांवाचो एक नवो 
उत्सव दवरला. हो उत्सव देवस्थाना (कमिटी) तर्फे जायना. 
हाचे खातीर म्हाजनांनी आनी भजकांनी एक खाजगी ट्रस्ट 
स्थापन केला आनी फंड उबो केला. तातूंतल्यान आनी तात्काळ 
जमता ते वर्गणींतल्यान खर्च भागयतात. एके निर्धारीत काळ 
मर्यादे उपरांत महाविष्णू करपाचो तांचो मानस आसा. 


२१) तशेंच माघ म्हयन्यांत भक्तांच्या कल्याणा खातीर 
एक हवन द्वारा नवचंडी सुरू केल्या. ह्या अनुष्ठानाक व्हड 
प्रमाणांत भावीक जमतात. 


लघुविष्णू आनी नवचंडी हे दोनूय उत्सव श्री जिवोत्तम 
मठाधीश विद्याधिराज स्वामींच्या दिका निर्देशना खाला सुरू 
केल्यात. 


२२) गांवच्या लोकांचो देवतेचेर भोव विशवास. आपल्या 
घरची नवीं कामां, वा देवळांतलीं कामां सुरू करपाची आसत 
जाल्यार प्रसाद-पाकळी घेवनूच करतले. 

२३) उफारांच्यो आरती जातकच गांवांत दर एकल्यागेर 
जेवण (देवकारें) जाता. जात्रेच्या नमीचो उपास दर एकलो 
करता. गांवच्या भायलो उपासकार गांवांत कोणागेरूय भितर 
सरलो जाल्यार ताका आदरान उपासाचें जेवण वाडटात. 

.२४) ह्या दिसा लगन करून भायल्या गांवांत दिल्ल्यो 

चलयो उपास करतात आनी जात्रेक येताच. लग्न जाल्ल्या 
चलयांनी जात्रेक येवन देवीचें दर्शन घेवंक जाय असो रिवाज 
आसा. 


२७) आदल्या काळांत जात्रेक पांच, सुतापुनवेक, श्रावणी 
सोमाराक अशीं देवकारीं (समराधना) जातालीं. संस्थानांतले 
जितले म्हूण सेवेकरी आसताले तांच्या घरांतल्या वांगड्या 
कणकणीं वाडिल्लीं पानां दिवपाची पद्दत आशिल्ली. 


२६) देवतेक आयिल्ल्यो भेटवस्ती जात्रेच्या दिसांनी 
पावणेर काडटात. 


२७) जात्रा भरता तेन्ना दुकानदार, फेरीवाले आपापलीं 
दुकानां लायतात. पूण हांचे कडल्यान देवस्थानाक कांयच 
उत्पन्न मेळना. देवस्थान फेरिवाल्यां कडल्यान कसलोच कर 
वा भाडे घेना. 


२८) जात्रेक सोच्याचीं दुकानां वा जुगाराचे अड्डे घालपाक 
मनाय आसा. 

२९) सोरो पिवन रथाक धरूंक वा रथ नाचोवपाक 
मनाय आसा. 

3०) कल्लसश्ट आनी रथसप्तम ह्या दिसांनी 
मडकयच्या नवदुर्गा देवस्थाना कडल्यान माड्डोळा सांतेरी 
देवस्थानांत रथा खातीर २७/२७ गुडयो वतात. 

39) गांवच्या सारस्वतांचें पुरयतपण कामत धाकणकार 
करताले. आतां ती प्रथा बंद पडल्या. (कामधंदो, शिक्षण बी 
हांच्या निमित्तान गांवाभायर रावप चड जालां) धाकणकार 
कामत हे हेरांभाशेन गांवकार म्हाजन आसून तांकांच पुरयतपण 
कर्शे मेळळां हें समजूंक शकलें ना. हाचेबद्दल लिखीत पुरावो 

खंयच मेळना वा तोंडान सांगपी आज कोण ना. पूण 
सोमनाथबाब धाकणकार हांच्या सांगण्या वयल्यान एक तात्पर्य 
काडूं येता. तांणी एक खेप म्हाका सांगिल्लें, हेर म्हाजन 
वांगडां परस आमी धाकणकार बरेच उसरां आयल्यात आसूंक 
जाय. कारण पळयात, हेर सगळ्या वांगडांच्या पुरसाच्या 
लिंगां परस आमच्या पुरसाचें लिंग वेगळे दिसता. हेरांचीं 
गुळगुळीत आसात, तर आमच्या लिंगाक दोळे, तोंड बी आसा. 
म्हणजेच मुर्तीचे रूप आसा. जेन्ना पाशाणांत मूर्ती कोंरातपाचें 
काम सुरू जालें त्या अदमासाक आमी हांगा आयल्यात 
जातले. आनी म्हाजनांनी आमकां म्हाजनांत आसपावन घेतल्या 
जातले.” 


हैं तांचे मत खरें आसूंक जाय. पुरयतपणाच्या अधिकारा 
वयल्यान म्हाका तें खरें दिसता. सारस्वतांची पुरयतपणाची 
विद्वत्ता कशी सोंपली हाचेर म्हजो तर्क असो चलता. सारस्वत 
जेन्ना गोंयांत आयले आनी मागीर मडकयंत पावले तेन्ना 
तांचे मुखार पयलो प्रश्‍न आशिल्लो तो शिक्षण आनी विद्वत्तेचो 
न्हय तर तांच्या गोरवां म्हसरांचो चरव आनी आपल्या 
पोटापाणयाची वेवस्था करप. म्हूण पाडंग जमीन लागवडी 
खाला हाडून पीक काडप आनी सतत तें वाडोवपाचो यत्न 
करप. ताका लागून शारिरीक कश्ट आनी बौद्धीक तकालस 
वापरप गारजेचें आशिल्लें. हाका लागून तांची विद्वत्ता, तांचें 
शिक्षण आनी वेदपठन कडेक दवरून, कमराक वालो बांदून 
तांकां मातयेंत देंवचें पडलें. उपरांतचो पंगड आज जांकां 
धाकणकार म्हूण वळखतात, गांवांत पावतकच तांकां धाकर्णे 
वाड्यार रावपाक दिलें जातलें आनी ते वेद शास्त्र संपन्न 
आशिल्ल्यान तांकां गांवचें पुरयतपण दिलें जातलें. तें कार्य 
ते हालीं हालीं लेगीत बरे भाशेन करीत आयिल्ले. कामत 

धाकणकार हे शुद्ध शाकाहारी आसात. धाकर्णे वाडयार रावले 
म्हणटकच ते धाकणकार जाले. 


३२) नम आनी हेर उत्सवांच्या दिसांनी प्रसाद वांटून 
जातकच कोणाकूच निरोप घेतले बगर उठून वचपाक मेळना. 
निरोप दिवपाची पद्दत अशीः 


प्रसाद वांटून जातकच प्रसाद वांट्टा तो कुळकर्णी जाण्ट्या 
लोकांक आनी परकी आयिल्ल्या लोकांक खावची पानांचे 
विडे दिता आनी फुलांचो प्रसाद हेर लोकांक दिता. मागीर 
कुळकर्णी वा प्रसाद वांट्टा तो हेर मनीस (प्रसाद कुळकर्ण्यानी 
वांटचो आसता. कुळकर्णी ना जाल्यार भटजी वा हेर कोणूय 
म्हाजन) परकी आयिल्ल्या मनशांक आनी आयिल्ल्या 
जाणट्यांक विचारता, “रात जाता न्हय?” तांणी "हयः 
म्हणटकच कुळकर्णी मृदंठ्याक सांगता, “पुरो कर रे! मृदंग्यान 
पकवाजाचेर थाप मारतकच चौकार गायन करीत आशिल्ली 
कलावंतीण गाणें सोंपयता आनी लोक उठून वचूंक लागतात. 

कार्तीक वद्य नम, म्हणल्यार जात्रेची नम आनी आश्वीन 
शुक्ल नम म्हणल्यार नवरात्रांतली नम. ह्या दिसांनी मात 
निरोप दिवप आसना. 


- दर एके एकादशीक दोन खेपेक आनी प्रत्येक नमी 
दिसा रातची पुजा बी जातकच दाखयतात तो निवेद्य फळार 
आसता वा पनवार आसता. 

- उत्सवाचे दीस, एकादस आनी उमांस आनी आरती 
निवेद्याचो वेळ सोडून कोणूय लुंब्याचीं फुलां आनी करमलीचीं 
पानां घेवन कौल-प्रसाद घेवपाक आयलो जाल्यार भट प्रसाद 
लायता आनी पडिल्ल्या फूल-पानांचो अर्थ सांगता. 

33) उत्सवा वेळार आनी आरतीं वेळार चौकार कोणे 
खंय बसचें तें लेगीत थारायल्लें आसा. बसपा खातीर म्हजो 
मान व्हडलो, तुजो मान धाकलो अशे तरेचीं झगडीं जावचीं 
न्हय म्हूण पूर्वजांनी चोख वेवस्था करून दवरल्या. ही वेवस्था 
कशी आसा हाचे संबंदान आदीं ह्या पुस्तकांत आयलां. 
म्हाजनांकय आचार संहिता लागू आसा. 


दर एका म्हाजनाक देवळांत सभ्यतेन वागचें 
पडटलें. आपली वागणूक शिस्तीची दवरची पडटली. शास्त्रांत 
आनी पुराणांत सांगिल्ल्या प्रमाण देवाक फावो तो मान दिवचो 
पडटलो. 


देवळांत ताणें गैर वर्तन केलें, घालून दिल्ल्या नेमाप्रमाण 
तो वागलो ना जाल्यार ताका पांच रुपयांचो दंड दिवचो पडटलो. 
त्या वेळार म्हूण ते पांच रुपया. कार्यकारी मंडळ त्या दंडाचे 
पयशे देवालयाच्या भांडारांत जमा करतलें. तोय दंड ताणें 
भरलोना जाल्यार ताका विंगड तरतूद आसा. कार्यकारी 
मंडळाच्यान मामलेदाराचे कचेरीतल्यान ताका धा दिसां भितर 
ती रकम भर म्हूण नोटीस धाडूंक जाता. आनी ताच्या मतदानाचो 
अधिकार आनी हेर म्हाजन म्हूण मेळिल्ले हक्क काडून घेवंक 
जातात. 


कोणूय म्हाजन संस्थानाचे मालकीची जमीन आपल्या 
ताब्यांत घेता जाल्यार ती जमीन संस्थानांत परत करी मेरेन 
ताचे सगळे म्हाजनीय हक्क काडून घेवंक जातात. 


३४) कसल्याय कारणाक लागून स्वामीनी एकाद्र्या 
म्हाजनाक कडेक दवरलो जाल्यार ताका म्हाजन मंडळांत 
वांटो घेवंक मेळचो ना. 

3६) नोकर वर्ग जर कर्तव्याक चुकलो जायत जाल्यार 

दंड वा नोकरे वयल्यान काडून उडोवपाची, अशी मोवाळ 
पासून कडक ख्यास्त नेमावळींत सांगल्या. इतलेंच न्हय 
तर, जर हे ख्यास्तीच्या संदर्भांत तांचेकडल्यान कितेंय आजनेर 
घडली जाल्यार तांचेर केस लेगीत करपाची मेकळीक कार्यकारी 
मंडळाक आसा. 

ताच्या वांठ्याक बदली सेवेकरी दवरपाची मेकळीक 
मंडळाक आसा पूण तो तेच ज्ञातीतलो आसूंक जाय. 

3७) नोकरवर्गाक दिल्ले ख्यास्तीचे थाराव मामलेदारा 
कडल्यान मंजूर करून घेवचे पडटले. 


3८) दर एक भट, पुजारी, सेवेकरी हांचो पगार वा हेर 
उत्पन्न कार्यकारी मंडळान थारिल्ल्या वेळार फारीक करचे. 
कारणा बगर पगारांत काठ करची न्हय. 


3९) श्री रवळनाथाच्या देवळांतल्या उत्सवाच्या दिसांनी 
अभिषेक, निवेद्य आनी आरतीच्या वेळार मंत्र म्हणप हीं कामां 
जोशी भटान करची. 

४०) पालखी धरपाच्या कामाची लेगीत एक शिस्तबद्द 
आंखणी आसा. मालवडकार, वडाळकार, बुलो आनी पणजेकार 
हांकां पालखेक मुखा वयले वटेन धरपाचो अधिकार दिला. 

गाणकार, होंशेकार, दुतळकार, धाकणकार आनी 
बेतकार हांकां पालखेक फाटले वटेन धरपाचो अधिकार दिला. 

कुळकर्णी नेवरेकार आनी कुळकर्णी भरणे हांकां पालखी 
धरपाचो वा पालखेंतल्या निवेद्या संबंधी कांयच अधिकार ना. 
पालखी देवळांत येतकच पालखेंतल्या निवेद्याचे दोन 


समान भाग करून, फुडले वांगड आनी फाटले वांगड हांणी 
आपसांत वांटून घेवचो. 


अशोक कामत 


देखदिणी समाज व्यवस्थाः मडकय/214 


४१) पालखेचे मिरवणुके वेळार घुडयो धरप आनी 
देवळांत हाजीर आशिल्ल्या म्हाजन आनी भजकांक पनवार 
वांटून उरल्यार तो आपसांत वांटून घेवप, देवतेक गाराणें 
घालप, नव्यां पंचम आनी जात्रेच्या दिसा नेम बरवप, नव्या 
पंचम, सिमोल्लंघनाच्या दिसा कलम दांड्यो दाखोवप ही 
कामां कुळकर्णी नेवरेकार आनी कुळर्णी भरणे हांकां दिल्यांत. 


४२) भट आनी हेर सेवेकरी हांणी आपल्या कडेन 
आशिल्ल्यो देवाच्यो नित्त्याच्यो तशेंच उत्सवांनी घालपाच्यो 
भांगाराच्यो वस्ती आनी हेर वस्तू हांची एके चोपड़ेचेर नोंद 
करून ताचेर कार्यकारी मंडळाच्यो सयो घेवच्यो आनी त्यो 
बरे तरेन सांबाळच्यो. ह्या कामा कडेन हयगय जाल्यार ताची 
जबाबदारी तांचेर उरतली. 


४3) संस्थानाचे मालकीची कसलीय वस्त आपल्या 
खाजगी उपेगा खातीर देवळा भायर व्हरपाक मेळची ना. 
फकत वाजंत्री मात कार्यकारी मंडळाची मान्यताय घेवन आपले 
जबाबदारीचेर देवळांतली वाद्यां खाजगी उपेगा खातीर भायर 
व्हरूंक शकतात. कार्यकारी मंडळाची पयलीं मान्यताय घेवन 
देवळांले उत्सवाचे दीस सोडून हेर दिसांनी लग्नां आनी हेर 
कार्याक. वाजोवपाचीं आमंत्रणां वाजंत्यांनी घेवंक जातात. 
पूण परवानठे बगर आमंत्रणां घेतल्यार तांकां ख्यास्त दिवपाचो 
अधिकार मंडळाक आसा. 

४४) कोणालोय दवरिल्लो उत्सव वार्षीक उत्सव, वा 
म्हाजनीय उत्सव, देवळांत ज्या दिसा कसलेंय धार्मिक कार्य 
आसता त्या दिसा दुसरो कसलोय उत्सव वा धार्मिक कार्य 
आसचें ना. 


89 ) गोकर्ण पर्तगाळ मठाचे स्वामी जर देवळाक भेट 

दिवपाचे आसत तर एका थारायिल्ल्या अंतराचेर तांकां वाजत 
गाजत येवकार दिवन देवळांत हाडून फावो तो मान दिवचो. 
तेच प्रमाण गोड सारस्वतां भितरले खंयचेय ज्ञातीचे स्वामी 
आयल्यार तांचोय तसोच आदर-सत्कार करचो. 


४६) केदीय व्हडली अडचण आयल्यार लेगीत 
संस्थानाचे मालकीच्यो जमनी, भांगर, रुपें, हेर धातू वा 
पाशाणाची मुर्ती विकूंक वा दान करूंक मेळची ना. 


४७) देवळांत चौकाचेर बसून देव देवस्पणा खेरीज 
आनी कसल्याय विशयाचेर चर्चा करूंक मेळची ना. 

४८) संस्थानाचो पुजारी, नोकरवर्ग हातूंतलो कोणूय 
बेब्दो, नैतीक वा धार्मिक कर्तव्यां पाळपी नासलो जाल्यार 
कार्यकारी मंडळान बेगोबेग ताका नोकरे वयल्यान सस्पेंड 
करूंक जाय आनी रोखड्या रोखडी म्हाजन मंडळाची बसका 
आपोवन तांच्या कानार ही गजाल घालूंक जाय. म्हाजन 
मंडळान हाचेर पुराय विचार करून ताका नोकरे वयल्यान 
कायमचो काडून उडोवंक जाय. पूण जर ताची ही पयलीच 
फावट आसत आनी जर ताका आपणें केल्ल्या वायट कर्माचो 
पश्चाताप जावन धार्मिक विधीन आपूण शुद्ध जालां हें तो 
सिद्ध करून दिवंक शकलो तरच ताका नोकरेर परतें दवरपाक 
जाता. 

४९) गरजेच्या वेळार प्राथमिक शिक्षणाक मदत दिवपाक 
म्हाजन मंडळ कायद्यान बांदिल्लें आसा. -वार्षीक अंदाज 
पत्रकांतल्या उत्पन्नाची 3 टक्के रक्‍कम हे मदतीखातीर सुगूर 
करूंक जाय. (१६ जून १८९६चो, नंबर ६२ चो सरकारी हुकूम 
अमलांत आसा सर) 


७०) म्हाजन वांठाडांचे पुरूस देवस्थानाच्या कांय 


अशोक कामत 

अंतराचेर आसात. पूण पेरणी घराण्याचो पुरूस देवळाच्या 
मंटपांत कसो हें समजूंक शकलें ना आनी ताचो जागरय 
संस्थानाचे वतीन कित्याक जाता हें समजलें ना. 


७१) दर एके नमीक पालखेंतले देवतेक आरती 
जातकच आठ वांगडांक आठ तिबे लावपाची पद्दत आसा. 
पूण आश्‍विन शुद्ध नमीक तिबे लायनात, हे तिबे सिमोल्लंघनाची 
पालखी दोंगुल्लेर आपट्या पेडा कडेन वतकच लायतात. 
कार्तीक वद्य नमीक उफारां पयलीं, “नेम ही कार्यावळ जातकच 
लायतात. आनी फाल्गून वद्य नमीक हे तिबे लायनात. ह्यो 
तिनूय नमी सार्वजनीक नमी अशें समजतात. 


७२) विजया दसमी दिसा पालखी सिमोल्लंघनाक 
वचून येतकच पलंग कुडींत पलंगार आशिल्ल्यो दोनूय मुर्ती 
धव्या कपड्यान धांपून दवरताल. दोन मुर्ती खंयच्यो हो प्रश्‍न 
पडटा. एक सुखासनांतली मुर्ती जी सालाबाद पलंगार आसता. 
दुसरी पालखेंतली मुर्ती जी गर्भकुडींत कुरकुटांत दवरतात. 
ती मुर्ती त्या दिसा पलंगार दवरतात. कारण तिचो जागो 
रथांतली मुर्ती घेता. 

93) ह्यो दोनूय मुर्ती दसमी दीस धांपतात कित्याक? 
एकादशी दिसा सकाळीं मलकार्जुनाचीं तरंगां नवदुर्गेच्या 
देवळांत येतात. मलकार्जुनाचो भार तिर्थाताठा मेरेन येता. 
त्या भाराची नदर मुर्तीचेर पडची न्हय म्हूण त्यो धांपून दवरतात. 

७४) कर्नाटकांतले मडकयकार, नाईक हे लग्न जावन 
मडकय येतकर पयलीं “वर-भेट' करून मागीर देवतेचें दर्शन 
घेतात. 


न न 3 


अशोक कामत 


गांवा संबंदान कांय म्हत्वाच्यो गजाली 


१) मडकयंत चडांत चड म्हणल्यार ९०/९७% वस्ती 
हिंदूंची आशिल्ल्यान चडशो हिंदूंच्योच परबो मनयल्ल्यो दिसतात. 
पूण किरिस्तांव समाज आपापल्या परीन नाताळ, नवें वर्स, 
सांजांव बी सण-परबो मनयता. आनी मुसलमान (सामकेच 
उणे आसात) ईद, रमजान बी मनयतात. उरूस, कव्वाली 
सारक्यो कार्यावळीय घडोवन हाडटात. 

२) मडकयंत आक्सण वाड्यार एक बुरूज नांवाची 
इतिहासीक सुवात आसा. तो एक भठनावस्थेंत आशिल्लो 
किल्ल्या भशेन पोन्नो वाडो सो आसा. अशें म्हणटात तो वाडो 
(घर) सरदेसायांचो. दोन कुलुंबां भितर मतभेद जावन परतीं 
परतीं (बेतकी/फोडें ह्या वाठारांत आसुंये) झुजां जावंक लागलीं 
तेन्ना एक कुटूंब वाजेवन मडकय आयलें आनी स्वतंत्र वाडो 
बांदून रावले. म्हजे यादींत थंय सरदेसायांचे वडाळी वाड्यार 
एक आनी दुतळें वाड्यार एक अशे दोन घराबे आशिल्ले. त्या 
काळार भगवंत सरदेसाय आनी वामन सरदेसाय त्या दोन 
घराब्यांचे मुखेली आशिल्ले. तांतले वामन सरदेसायांचे वंशज 
घर विकून मडकय भायर गेल्यात म्हूण आयकूंक येता. (ही 
आयकीव गजाल.) 

(ही इतिहासीक सुवात टुरिस्ट स्पोट करचो म्हूण 
मडकयच्या तरणाट्यांनी टुरिझम खात्याकडेन मागणी केल्या 
अशें एक खेप श्री नितीन दु. घैसास हाणें म्हाका सांगिल्लें) 

3) आनीक एक घराबो मडकयंत आसा. ताचो आनी 
एक विचित्र इतिहास आसा. तें घराणें आपना बोरकाराचें. 
हाका एका भरण्यान पोसको घेवचो म्हूण मडकय हाडिल्लो . 
जालें कितें! दत्तक विधी जावंचे पयलीच तो भरणो भायर 
पडलो. आनी बोरकाराचें आडनांव भरणे जावपाचें तशेंच उरलें. 
हे गांवकार म्हाजनय जावपाक पावले नात. 


४) खूब वर्सा पयलीं मडकय आनी कुंडय हो एकूच 
गांव आशिल्लो. जेन्ना गांवाचें विभाजन करपाचें जालें तेन्ना 
धाकणेंचें गणपतीचे देवूळ खंयच्या गांवांत वच्चें हाचेर वाद 
सुरू जालो. हो वाद कसोच मिटना तें पळोवन तेन्ना सोम ह्या 
मनशान मध्यस्थी करपाची इत्सा परगटायली. सोमाची 
मध्यस्थी दोनूय गांवांक मान्य जाली. (फुडली सोमकथा ह्या 
पुस्तकांत आदीं आयल्या.) 


७) सटीकालट म्हणल्यार सटयेक दिल्लो मान. त्या 
दिसा सटयेक सूर-रोंटां घालतात आनी भेटेक आयिल्ले नाल्ल 
फोडटठात. ह्या नाल्लांचीं वळीं मागीर म्हाजनांक नमी दिसा 
वांड्ाल. हाचेर नेवरेकार आनी भरण्यांचो हक्क ना. 

६) एक कुवाडें म्हाका सुठूंक ना. पेरणी जागर चालू 
आसतना जाचेर अवसर येता ताची कूड रडटा कित्याक? 

७) गांवांत बारा जागर जातात. सगळेच जागार पेरणी 
जमातीतले लोक करतात. ते नाट्य रुपांत आसतात. देवतेच्या 
मंटपांत जात्रे दिसा जाता तो जागर असो वेठाळो कित्याक? 

८) पेरणी हांचो पुरूस नवदुर्गा देवस्थानच्या मंटपांत 
कित्याक? हो प्रश्‍न म्हजे तकलेंत घोळपाक लागलो. वाचन 
केलें आनी चवकशीय केली. म्हाका माहिती मेळळी ती अशी. 
अख्ख्या भारतांत जागर जातात ते तीन वाठारांनी. उत्तरा 


अशोक कामत 

खंडांतल्या कुमाऊँ, गढवाल हांगा आनी गोंयांत. जागर हें 
लोकनाट्य मूळ गोंयचें न्हय हें कळटा. जर हें लोकनाट्य 
कुमाऊँ, गढवाल वाठारांत जाता आनी पेरणी जनजाती मनयता 
जाल्यार खंयच्यान तरी गोंयचो आनी त्या वाठारांचो संबंध 
आस्क जाय अशें म्हाका दिसलें. त्या वाठारांत भुरगेपण 
सारिल्ली श्रीमती पुष्पा पाठक हिजे कडेन खबर काडली. 
तिका हांवें विचारलें, जागर नांवांचें लोक नाटय कुमाऊँ, 
गढवाल वाठारांत जाता? तिणें सांगलें, “जाता! तें मूळ 
गढवालचें लोक नाटय. नृत्य नाटय म्हणल्यार जाता. थंयचे 
जे लोक कुमाऊँ स्थायिक जाले ते कुमाऊँतूय जागर मनोवपाक 
लागले.” 

मागीर तिका हांवें विचारलें, “कोण मनयतात?” 

“थंयची जनजाती!” 

“त्या वाठारांत पेरणी नांवाची जनजाती आसा?” 

“आसा! दोंगाराच्या मुळसांत रानांनी रावता! 


हाचे वयल्यान एक कळटा, ज्या वाठारांतल्यान 
सारस्वत वा सारस्वतांचो एक झूंड आयला त्याच वाठारांतल्यान 
पेरणी हे लोकूय आयल्यात जातले. पेरणी आनी सारस्वत 
हांचे भितर बरेच इश्टागतीचे दाट संबंध आशिल्ले आसूंक 
जाय. देखून नवदुर्गेच्या जात्रे दिसा पेरणी हांच्या पुरसाचो 
जागर देवळाच्या मंटपांत जाता जातलो. 


न ग न 


अशोक कामत 


मडकय: तेन्ना आनी आतां 


प्रगती ही काळाकडेन गती दवरीत आसता. काळा 
प्रमाण गांवानय पावलां मारचीं आसतात. मात प्रगतीची दिका 
निश्चीत करप गरजेचें आसता. फकत काँक्रिटाचीं जंगलां 
वाडोवप आनी इंडस्ट्रीच्या धुंवराचे लोट हवेंत सोडप म्हणल्यार 
प्रगतीचे मोजमाप न्हय. मनशाची आंतरीक उदरगत म्हत्वाची 
आसता. आनी ताका शिक्षण आनी ताचेर संस्काराची ऑप 
गरजेची आसता. 


आज मडकयन ही प्रगती सादपाचे दिकेन पावल घालां 
म्हणपाचें दिसून येता. मडकयचो तरनाठो शिक्षीत जाला आनी 
तेच वांगडा जागृत जाला. सामाजिक आनी अज्ञानाच्या 
चेपणाखाला जर्जर जाल्लो मनीस बौद्धीक विकासा कडेन 
पावल मांरपाक लागला. 


१) गोंयचे सुटके पयलीं दोनच प्राथमिक शाळा 
आशिल्ल्यो. आतां वाड्या वाड्या कणकणीं सरकारी प्राथमिक 
शाळा जाल्यात. दर वाड्यार एक ह्या प्रमाण आठ प्राथमिक 
शाळा, दोन माध्यमिक शाळा आनी एक ज्युनियर कॉलेज 
जालां. गांवा भायले म्हणल्यार लागसार गांवांतले, न्हंयचे 
पलतडचे लेगीत विद्यार्थी विद्यार्जना खातीर मडकयंत येतात. 


- ९२) १९३० च्या अदमासाक मडकयंत स. नारायण 

बाळकृष्ण कामत म्हालवडकार हांणी एक संपूर्ण क्षमतेचो 
(01 १९५९९५) पितूळचो कारखानो सुरू केल्लो. मडकयंतली 
ती सगळ्यांत पयली इंडस्ट्री. हाचे वेल्यानच त्या मालकाक 
आनी मागीर त्या घराण्याकच पितूळ कामत हें नांव पडलां. 
आतां वयल्या पठाराचेर एक भव्य इंडस्ट्रियल इस्टेट सुरू 
जाल्या. अश्या प्रकल्पांचो उद्देश्य आसता गांवांतली बेकारी 
उणी करप वा नश्ट करप. पूण मडकयंत तो उद्देश्य पुरायपणान 
सफळ जाल्लो दिसना. 


3) आदीं दोतोराक सोदपाक म्हाड़ोळा वा फोड्यां धांवचें 
पड़टालें. आतां गांवांत एक सुबक शें प्राथमिक आरोग्य केंद्र 
आनी हॉस्पिटल जालां. ताका लागून लोकांची भलायकी 
सुदारपाक आदार मेळटा. एक गोरवांचें हॉस्पिटलय जालां 
पूण आतां तें बंद पडलां अशें आयकलां. 


४) आदीं सकाळफुडें एक कामिजांव (एक १२/१३ 
सिटरचें वाहन) पणजे वतालो आनी तिनसांजचो गांवांत येतालो. 
आतां येरादारी खूब सुदारल्या. दर अर्द/पावूण वराक एक 
बस गांवा भायर वता आनी गांवांत येता. 


७) आदीं कोणाक सायकल लेगीत घेवप कठीण 
जाताले. आतां कांय आडवाद सोडले जाल्यार दर एका घराक 
एक दुचाकी वा चारचाकी वाहन आसा. 


६) आदीं एका वाड्या वयल्यान दुसर्‍या वाड्यार 
वचपाक पांयवाट आसताली. खंय खंय तर आडयो आसताल्यो. 
आडयां वयल्यान कसरत करून दुसरे वटेन बचचें पडटालें. 
आतां दर वाड्या वयली येरादारी सोपी जाल्या. वाड्या वाड्यार 
डांबरी रस्ते जाल्यात. 

७) आतां मडकयंत ग्रामपंचायत, दुदाची सोसायटी 


अशोक कामत 

शेतकार सोसायटी, खेळपाचें मैदान, दर वाड्यार युवक संस्था 
तशेंच हेर ल्हान ल्हान संस्थाय गांवांत काम करतात. गांवांत 
आतां एक बँकय सुरू जाल्या. 

८) मडकयचे बरेच लोक भुरग्यांचें शिक्षण, काम- 
धंदो, नोकरी-चाकरी हाका लागून भायर गेल्यात. पूण आपलें 
मूळ विसरूंक नात. सणा-परबांच्या वेळार, उत्सवांच्या वेळार 
तांचीं पावलां ओडीन गांवा कडेन वळटात. 

९) गांवान प्रगती केल्या खरी पूण हाचो परिणाम 
पारंपारीक व्यवसायांचेर जाल्लो दिसून येता. शेतां रोवप, 
भाजीपाल्याचे उत्पन्न काडप आनी हेर शेती व्यवसाय हांचेर 
दुर्लक्ष जालां. 


१०) तरणाटयांचो ओडो नोकरे कडेन आशिल्ल्यान 
पारंपारीक शेतां आनी खाजनां पाडंग पडल्यांत. एक काळ 
असो आशिल्लो, खाजन शेतीचेर गांवची अर्थ व्यवस्था निंबून 
आशिल्ली. खाजनां आतां खाणें हाडून तिसालान सुंगटांचें 
उत्पन्न काडपा पुरती वापरप जाता. चड शीं शेतां पाडंगूच 
उरतात. थळावे आमदार श्री सुदीन ढवळीकार हांचे प्रेरणेन 
कांय तरणाटे शेतांत देंवतात म्हूण आयकलां. 


११) भुरगेपणांतलो एक उगडासः पावसाळो सोंपतकच, 
सर्द शेत लुंवले उपरांत शेतकार भाव शेतांत खणणी घालताले. 
आनी त्या ओलसार दिफळ्यांचेर चवळी वा अळसांद्याचें बीं 
शिपडायताले. मशागत अशी कांयच करिनासले. ना सारें, 
ना उदक! ६४/७०० दिसांनी उत्पन्न काडङटाले. आज चवळी 
अळसाँद्यांक दर बरी आसा. आयच्या शेलकारांनी हो प्रयोग 
करून पळोवपाक हरकत ना. | 

एक गजाल स्पश्ट करीन दिसता. देवूळ हें धार्मिक शिक्षणाचें 
प्रतिष्ठान जरी आसलें तरी ताची बुन्याद लोकसेवेच्या, समाजसेवा आनी 
संस्कृतायेच्या मुळावणाचेर आदारून आसता. समाज बांदावळी कडेन ताचो 
लागींचो संबंद. देवूळ आनी कोमुनिदाद हीं हातांत हात घालून समाज 
प्रबोधनाचे काम करीत आयल्यांत. परंपरेच्या आनी रुढीवादाच्या चपक्यांत 
सांपडिल्ल्या कांय समाज घटकांक लागून ह्या संस्थांच्या कार्यांची दखल 
इतिहासकारांनी घेतलीच ना. 


मडकयची देख घेतली जाल्यार पळयात, नवदुर्गेच्या देवळा वयर 
ते म्हालवाडो सुरू जाता थंय मेरेन रस्तो मातयेचो आसुनूय बरो, पूण सगळो 
सडो. सावळेक उबो रावतलो जाल्यार वाटेर एक झाड नाशिल्लें. रस्त्याच्या 
दोनूय वाटांनी कोमुनिदादीन गोळीचीं झाडां लायिल्लीं आनी त्या झाडांच्या 
मुळांत पॅडां बांदिल्लीं. म्हणचे रस्त्यान येतल्या-वतल्या वाटसुरांक सावळी 
मेळची. तांणी खीणभर झाडामुळांत उबे रावचें आनी सुसेग घेवचो हो हेत! 


इतलेंच न्हय तर अर्दे वाटेर रस्त्याचे दोनूय वटांनी दोन दवरणीं! 
म्हणचेच वें माथ्यार घेवन वा पोटली खांदार मारून वतल्यांक त्या दवरण्यांचेर 
वजें दवरून खीणभर आराम करूंक मेळचें. (दवरणें हें कितें? गोंयकारांक 
सांगपाची गरज ना. पूण नवे पिळगेचो गोंदळ जावंचो न्हय म्हूण स्पश्ट 
करतां. स-सात फूट लांबायेचे दोन व्हड चित्या फातर. एका मनशाक 

दोनांय मदीं उबो रावपाक मेळटा इतल्या अंतराचेर ते उबे पुरप. माथ्यार 
वजें घेवन, पुरो जावन आयिल्लो मनीस तातूंत मदीं उबो रावता आनी तो 
ल्हवू बागवता. वजें दोनूय फातरांचेर उरता आनी तो भायर येवन सुसेग 
घेता) ही समाजसेवा न्हय तर कितें! 


देवळां हीं समाज प्रबोधनाची केंद्रा म्हणलां ताकाय कारण आसा. 
मडकयचीच देख घेवया. संस्थानाचे नेमावळींत एक नेम (0198156) आसा. 
देवालयाचे येणावळींतले तीन प्रतिशें रकम शिक्षणा खातीर खर्च करूंक 
जाय. हें कायद्याचे चवकटींतूच घालून दवरलां. कोणाच्यानच ना म्हणपाक 
नजो. हें समाज शिक्षणाचेंच एक कार्य! 


दर देवळाच्या मुखार एक तळी आसता. देव पुजेक उदक लागताच 
पुण ताचे भायर अख्खो गांव ते तळयेच्या उदकार जगता. दर दोन सोपणां 
उपरांत कपडे उमळपाच्यो फातरी बसयल्ल्यो आसतात. पावसाळ्यांत उदक 
जितलें जितलें वयर सरता तितलीं तितलीं सोपणां बुडटात. उमळपाची 
धांदळ जायना. दर एक/दोन सोपणां उपरांत उमळपाची फातर बसयल्ली 
आसा. त्या फातरीचेर उमळप आनी तळयेंतल्या उदकांत झंजळावप. उमळपाच्या 
निमित्तान गांवच्यो बायलो एक जाताल्यो आनी खबऱ्यांक नेट! समाजकारण 
म्हणूं नाका, गांवपण म्हणूं नाका, अर्थकारण म्हणूं नाका, राजकारण म्हणूं 
नाका, दर एक नवी खबर, बरी वा वायट गांवभर पातळपाचें हेंच एक 
माध्यम आसतालें. बायलो हेंच तांचें नेटवर्क, हेंच तांचें इंटरनेट, 


तेच भशेन नव्या पंचमीची परब. नव्या पंचमीक नव्याचो (नव्या 
भाताचे तांदूळ घालून) पायस करपाची पद्दत. ही परब येता चवथीचे 
पंचमीक. मडकय ही परब कशी मनयतात हें हाचे पयलीं आयलांच. सांगपाचें 
म्हणल्यार, सगळो गांव एक जाता आनी देवतेन हिळो लायतकच (देवतेचे 
वतीन पयलो हिळो जल्मी लायता) मागीर गांवचो दर एकलो एक/दोन 
कणसां काडटा. हीं कणसां डायरेक्ट ते घरा व्हरनात. देवळांत येवन देवतेच्या 
ताटांत घालतात. मागीर देवळांत संस्थानाचे वतीन हीं कणसां थंय हाजीर 

आशिल्ल्या (कसल्याच भेद-भावाविणे) दर एकल्याक दितात. ते घरा व्हरून 
पायसांत घालतात. हें सामाजीक एकचाराचें (सौहार्दाचे) लक्षण न्हय? अशीं 
लोकोपयोगी आनी लोकसेवी कामां फकत मडकयच्याच कित्याक, गोंयच्या 
जायत्या देवस्तानांनी आनी कोमुनिदीनी हातांत घेतिल्ल्याचो उल्लेख मेळटा. 


म्हाका एक गजाल हांगा स्पश्ट करूंक जाय. हांव इतिहासकार न्हय 
वा समाजशास्त्रज्ञूय न्हय. जें कितें वाचन केलां, जें कितें गिन्यान संपादन 
केलां, जिणेंत जो कितें अणभव मेळयला तांच्या आदारार हें पुस्तक बरोवपाचें 
धाडस केलां. मडकय विशींची म्हायती कांय मडकयकारांकूच खबर नाशिल्ली. 
म्हाकाय चड कांय खबर नाशिल्लें. कांय जाण तर आयकीव खबरांच्या 
आदारार चुकीची म्हायतीच खरी अशें मानताले. ह्या पुस्तकाच्या निमित्तान 
मडकयची वळख जावची इतलोच हेत. म्हाका कोणाचो दुस्वास ना आनी 
खंयचेच व्यक्‍ती वा जमाती विशीं पूर्वग्रह दुशीत मत ना. 


नैः नः भर 

परिशिश्ट 


तेच हे! हेच ते! 


(एका दुभावाचें निरसन) 


मडकय बहल म्हायती जमा करतना म्हाका एक 
आगळो वेगळो अणभव आयलो. हांवें जाणट्यां कडेन चर्चा 
केली, तरनाट्यां कडेन चर्चा केली. चर्चे खातीर हांव कांय 
प्रश्न घेवन तांचे म्हर्‍यांत गेल्लों. चर्चा जालीच. म्हज्या प्रश्‍नांची 
जाप मेळळीच पूण एक दोन सारस्वतांनी म्हाका प्रश्‍नार प्रश्‍न 
करून विचारांत घालें. एकल्याचो प्रश्‍न असो आशिल्लो: 


“आमी कोण? 


सुमार २७/3० वर्सा पयलीं हांवें अशेंच एक पुस्तक 
वाचिल्लें. ताचो शीर्षक आशिल्लो, “हांव कोण?” ताची म्हाका 
याद जाली. हांवें ताका विचारलें, “आमी म्हणल्यार कोण?” 


“आमी सारस्वत!” ताची जाप आशिल्ली. 
“आमी जी. एस्‌. बी. गौड़ सारस्वत ब्राह्मण.” 
“म्हणल्यार आमी आर्य काय अनार्य?” 


“जाणटेल्यां कडल्यान म्हाका जें गिन्यान मेळळां ताचे 
वयल्यान हांव सांगूं शकतां आमी आर्य. आमी द्रवीड न्हय.” 

“सारस्वत ही वेगळी मनीस वंशावळ (19९९) अशें 
कांय जाणांचें म्हणणें आसा.” 


“ना! आमी आर्य!” 
“ते म्हणटात, आमी आर्य जाल्यार आमी काळे कशे?” 


“ताकाय कारणां आसात. कोण विषुववृत्ता (९१५००7) 
पासून लागीं आसात. कोण पयस आसात. ते प्रमाण मागीर 
गोरे काळे जातात. आर्य आनी द्रवीड हांचे भितर सोयरिको 
जुळूंक लागल्यो आनी तांचे भितर संकरण सुरू जालें. मागीर 
रंग बदल हो जातलोच न्हय! बरें! आमी सारस्वत काळे कशे 
काय विचारता न्हय तूं! सारस्वतांत गोरे नात? आर्य गोरे 
म्हणटा न्हय तूं! आर्यांत काळे नात?” 


ताका म्हजें म्हणणें पटिल्ल्या भशेन दिसलें. तो वगीच 
रावलो. पूण म्हज्या मनांतलो प्रश्‍न कसोच पुसून वचना जालो. 


आनीक दोन तीन जाणटेले मेळळे. तांकां आपलें अशें 
मत नाशिल्लें. पूण तांकां दिसतालें सारस्वत हे खरे ब्राह्मण 
न्हय. ब्राह्मणां परस ते मातशे सकल्या दर्जाचे. हे ज्ञातीक जी. 
एस्‌. बी. कित्याक म्हणटात, वा सारस्वत ब्राह्मण कित्याक 
म्हणटात हे लेगीत तांकां खबर नाशिल्लें. 


खरें म्हणल्यार जी. एस्‌. बी. चें मूळ सोदून काडटलो 
जाल्यार ह्या सगळ्या प्रश्‍नांची जाप सोदून काडप गरजेचे. 
जांच्या मनांत संभ्रम आसा तांच्या मनांतलो दुभाव काडून 
उड़ोवप गरजेचें आशिल्लें. देखून हांवें हाची जाप सोदून 
काडपाचो यत्न केला. आमच्या मूळ पूर्वजांनी दाखयल्या ती 
विद्वत्ता, केल्यात ते कश्ट, समाजाची संस्कारीत घडी बसोवपाक 
वापरल्या ती तकली पळयत जाल्यार आमकां लज दिसपाची 
गरजूच ना. उरफाटें, ह्या पूर्वजांच्या विद्वत्ततेच्या म्हालवजाचेर 


अशोक कामत 


देखदिणी समाज व्यवस्थाः मडकय/228 


समाजाक निश्‍चीत दिकेन दिवो दाखोवपाचें काम ह्या वर्गान 
केलां! म्हत्वाचें म्हणचे, आमच्या पूर्वजांनी कश्टांचें म्हत्व आमकां 
पटोवन दिलां. परिश्रम केल्यारूच जीण सुखदिणी जाता ही 
देख तांणी आमकां आपल्या कर्तुपांनी दाखोवन दिल्या. आमचे 
संस्कार अख्ख्या समाजाक वाट दाखोवपी आसात. मान 
सकल घालपाची गरज ना. 

अर्थात कांय कुशिल्ले विचार, समाजाक मारक अश्यो 
चाली रिती, भायर मारपाचें काम करचें पडटलें. 

वयर सांगिल्ल्या कांय लोकांच्या प्रश्नांच्यो जापो सोदपा 
खातीर, हांवें इतिहासाचे आनी कांय प्रमाणांत पुराणाचे संदर्भ 
वाचून काडले. हांगां हांव म्हजो निष्कर्ष मोठ्या प्रमाणांत 
मांडचो ना. पुस्तकां वाचल्यांत तातूंतलीं उद्धरणां हांगा दितां. 
वाचकांनी निष्कर्ष काडचो. आमी सारस्वत गोंयांत केन्ना आयले 
होय एक व्हडलो प्रश्‍न आसा. वाचकांनी ताचीय जाप मेळटा 
जाल्यार पळोवची. 


आतां हांगा एक प्रशन उप्रासता. आर्या संबंधीची म्हायती 
ह्याच पुस्तकांत कित्याक दिल्या? असो प्रश्‍न मनांत येवप 
साहजीक आसा. एक वेगळे पुस्तक तयार करपाक जाय 
नाशिल्लें? गजाल खरी. तशें हांवें केलें ना. ताका कारण 
आसा. एक म्हणल्यार, ह्या पुस्तकाचो विशय आसा, देखदिणी 
समाज व्यवस्था, मडकय. इतिहास आनी पुराणां चाळून पळयलीं 
जाल्यार समाज बांदावळींत चड हात आसता उच्च वर्णियांचो. 
तोच वर्ण समाजाक वाट दाखोवपाक मार्गदर्शक थारला. 
मडकयंत तर हांव अशें म्हणन, समाज प्रबोधनांत आनी समाज 
व्यवस्थेत ज्या वर्गाचो शिंवाचो वांटो आसा. तो वर्ग म्हणल्यार 
सारस्वत ब्राह्मण. सारस्वत ब्राह्मण आनी आर्य हांचो घट्ट संबंदूच 
न्हय! तर तेच हे! आनी हेच ते! 

दुसरें कारण! आर्यांचे बाबतींत विद्वानांनी बेसुमार 
संशोधन आनी लेखन केलां. हांव ताचेर बरयतलों जाल्यार 
म्हाका मानसिक स्थैर्याची आनी शारिरीक स्वास्थ्याची गरज 
आसा. आयचे परिस्थितीत तर त्या दोनांचोय उणाव आसा. 
तथे तरेचें संशोधन आनी तशे तरेची सामुग्री एकठांय करपाक 
जाय. ती तांक आज म्हज्यांत उरूंक ना. हो विशय सारस्वतां 
मेरेन (चड करून मडकयकार सारस्वतां मेरेन) कसो पावतलो 
हो प्रश्‍न आशिल्लो. होच एक मार्ग म्हाका श्रेयस्कर लागलो. 


आतां मुखेल विशयाचेर येवया. 


आर्य ह्या उतराची व्याख्ख्या विंगड विंगड विद्वानांनी, 
इतिहासकारांनी विंगड विंगड तरेन केल्या. 


“वैदिक साहित्याची निर्मणी करपी, इंद्र, अग्नि, मरूत, 
सोम आनी हेर देवांक भजपी, यज्ञधर्म आचरपी, सोमरसान 
देवाक संतुष्ट करपी, पितृप्रधान कुटूंब पध्दत चलोवपी अशी 
जमात. 


आर्य ह्या उतराची उत्पत्ती सांगतना विंगड विंगड 
इतिहासकारांनी विगड विंगड तरांनी सांगल्या. रामचरित 
सिंग हांचे मतान आर्य ह्या उतराचो अर्थ कुलीन, उदात्त 
आनी व्हड असो सांगला. पूण ताचो अर्थ कृषीवल असो 
जाता. अर्‌ धातू पासून हर वा हल हें उतर सिध्द जाता. 
पुर्विल्ल्या काळांत कृषिकर्म हो सगळ्यांत व्हड आचार अशें 
मानताले. (कों. वि.) | 

ब्रह्मावर्त हैं आर्याचे केंद्रस्थान. सरस्वती आनी दृष्टद्धती 
ह्या दोनीय न्हंयांच्या मदीं जो वाठार येता तो वाठार म्हणल्यार 
ब्रह्मावर्त वाठार अशें मनुस्मृतींत सांगालां. 


आयच्या हरयाना राज्यांतलें अंबाला, कुरुक्षेत्र, जिद, 

आनी हिसार ह्या जिल्ल्यांच्या दरम्यान, दिल्लीचे वायव्येक 
तो वाठार आसूंक जाय अशें स्पश्ट बरें दिसता अशें स. बा. 
द. सातोस्कारांचें मत आसा. (गोमंतक प्रकृती आनी संस्कृती) 


सारस्वत दक्षिणे कडेन येवपाचो काळ थारायतले 
जाल्यार प्रसिद्ध इतिहास संशोधक मायकेल डेनिनो हांचे The 
10४ R४९7 हें पुस्तक वाचलें जाल्यार अदमास येवपाक जाय. 
हो काळ महाभारताच्या आदीं वा महाभारताच्या सुर्वेच्या काळांत 
थारायलो जाल्यार चूक थारची ना अशें म्हाका दिसता. 
श्रीकृष्णालो व्हडलो भाव बलराम तीर्थयात्रेक गेल्लो तेन्ना 
ताका सरस्वती न्हय सामकीच सुकिल्ली दिसल्या वा मदीं 
मदीं ल्हान ल्हान कोंणांनी उदकाचो स्रोत दिसला. महाभारतांतूच 
सारस्वत ब्राह्मण सरस्वती न्हंयेचे देगेर आकांताचो दुकळ 
पडिल्ल्या कारणान दक्षिणे कडेन आयले असो उल्लेख मेळटा. 


ते भायर सकल दिल्लो हो उतारो पळयात. 


The Mahabharat also recounts in some detail Balram°s Pil- 
grimage along the banks of Saraswati. Balram, Krishna’s brother, 
started from Prabhasa (a tirth near what is today called Somnath in 
Sourashtra) and proceeded upstream, that is towards the east, and 
reached, one after another, hundreds and thousands of famous 
tirthas.... (located) along the southern bank of Saraswati. At length, 
Balram reached a spot, where, although the Sarswati seems to be 
lost. 


The epic also tells us, about a great drought of twelve years 
duration, occurred in the vicinity of upper Sarswati, and afflicted 
even the rishis, causing them to wander about. 


(The lost River by Michel Denino) 
हाचे वयल्यान कांय निष्कर्ष अशे काडूं येतातः 


- ज्या अर्थी परशुरामान सारस्वत कुटुंबां गोंयांत हाडलीं 

म्हूण उल्लेख मेळटा, त्या अर्थी सारस्वतांच्या आगमनाचो 
काळ हो महाभारत काळ वा ताच्या आदलो काळ अशें थारावप 
सोपें जाता. कित्याक तर परशुराम हो रामाच्या आदलो अवतार. 


- वयर आयिल्ल्या प्रमाण तीर्थयात्रेक गेल्लो तेन्ना 
बलरामाक सरस्वती नहंय सामकीच सुकिल्ली दिसल्या वा 
मदीं मदीं ल्हान ल्हान कोंणांनी उदकाचो खोत दिसला. 
म्हणल्यारूच सारस्वत ब्राह्मणांनी महाभारत काळ वा ताच्या 
आदल्या काळार सरस्वती न्हंयेची देग सोडल्या जातली. 
त्या काळार आकांताचो दुकळ पडिल्लो हें कारण आसाच. 


एक समज असो आशिल्लो, सिंधू संस्कृती ही सरस्वती 
संस्कृती परस आदली संस्कृती. हैं मत आतां फाटीं पडटा शें 
दिसता. 


कांय इतिहासकारांनी राजस्थानचे हनुमंतनगर आनी 
गंगानगर हे जिल्ले आनी भिवानी आनी रोहतक हे हरियानाचे 
जिल्ले हांची ग्लोबल पोजिशनींग सिस्टीमाच्या आदारान 
पुरातत्व विशयक सर्वे करतकच अशें तात्पर्य काडलां कीं प्री 
हरप्पन कल्चर सुरू जावचे आदींच सरस्वती न्हंय सुकिल्ली. 

The archaeological survey carried out by the present au- 
thors in 2007 in parts of Hanumantgarh and Ganganagar Districts 
of Rajasthan and Bhiwani and Rohtak Districts of Haryana have 
recorded some of the sites with the help of GPS (Global positioning 
system). Surprisingly all the sites are near Anupgarh area actually 
located in the Ghagar river course. This is very interesting and sug- 


gests that the Ghagar (Sarswati) river had dried much before the 
imergence of the pre-Harappan culture in the area. 


(The lost River by Michel Denino) 
महाभारतांतच्या शल्य पर्वात सारस्वताख्यान म्हूण 
एक खाशेलें प्रकरण आसा जातूंत सारस्वतांच्या प्राचीन 

दायजाचें वर्णन आसा. बारा वर्साच्या दुकळांत कशे तरेन 
वेदशाश्त्री ब्राह्मण मरपाक लागले आनी अगम्य, भव्य-दिव्य 
देवासारक्या सारस्वत ऋषीन कशे तरेन नुस्ते खावन जीव 
वांचयलो आनी दुकळाचो काळमान सोंपतकच कशे तरेन 
साठ हजार विद्यार्थ्याक आपोवन तांकां वेदांचें, शास्त्राचे, आनी 
संस्कारांचें शिक्षण दिलें हाचें वर्णन महाभारतांतल्या गदापर्वात, 
स्कंद पुराणांतल्या सह्याद्री खंडांत, आनी सूत-संहितेंत आसा. 


आज आमी विद्येची देवी म्हूण देवीची पुजा-अर्चना 
करतात ती देवी म्हणल्यार सरस्वती न्हंय. यजुर्वेदाचो दाखलो 
दिवन इतिहासकार मायकल डेनिनो म्हणटात; 


From being an impetuous river, Saraswati acquires a pow- 
erful image in Vedic symbolism, embodying the floods of illumina- 
tion or inspiration. Saraswati is ‘the best of mothers, best of rivers, 
best of Goddesses’ and we see here the origin of the traditional 
deification of rivers, from Ganga to Kaveri. A few centuries later- 
in the Yajur Veda, to be precise- Sarswati, additionally, becomes 
the Goddess of speech, the word. (vach or vak) 


Some scholars have wondered why this particular river - 
not the Indus or the Ravi- came to embody inspiration and speech. 
A few found a simple exaplanation in the geographical location of 
the Vedic poets on its bank, with the river gurgling past their Ashram: 
Its sounds, poetically described in the Rigved, were soon taken to a 
metaphorical level. Others observed that right from the beginning 
the river Was praised as an inspirer of hymns, which makes the con- 


nection with speech natural. 

सरस्वती न्हंयेच्या व्हांवत्या उदकाचो मंजूळ आवाज 
आनी तातूंतल्यान येवपी संगितानूच आर्यांक वेद रचना करपाक 
प्रेरणा मेळळी अशें म्हणटात. 


ब्रह्मावर्त हें आर्याचें राबित्याचें ठिकाण आशिल्ले. थंय 
सलग बारा वर्सा दुकळ पडिल्लो. आनी ते खातीर ब्राह्मण तो 

प्रदेश सोडून दक्षिणेक वचपाक गेले. पूण सारस्वत क्रःषीन 
नुस्तें खावन आपली भूक भागयली आनी वेद पठन करीत 
रावलो. आनी ह्याच काळांत म्हणल्यार परशुरामाच्या काळांत 
म्हणजेच इ. सना पयलीं अडेच हजार वर्सा ते गोंयांत आयले 
असो तर्क बा. द. सातोस्कारांचो. (गोमंतक. प्रकृती आणि 
संस्कृती १२९) 


सारस्वत बंगालांतल्यान आयल्यात असोय एक समज 
आसा. पूण तें सारकें न्हय अशें तज्ञांचे मत आसा. डॉ. ए. स. 
कामत, चीफ एडिटर, कर्नाटक, गॅझेटियर हांच्या मता प्रमाण 
“सारस्वत बंगालांतल्यान येदूं नात आनी त्रिहोत्रपुरांतल्यानय 
येदूं नात. ते सरस्वती न्हंयेच्या प्रदेशांतल्यानच आयल्यात.' 


ह्या म्हणण्यांत तथ्य आसा अशें श्री सोमनाथ कामत 
धाकणकार म्हणटात. “पयलीं नव्या जाग्यार स्थलांतर करपी 
आपल्या पयलीच्या जाग्यांचीं नांवां नव्या जाठ्यांक दिताले. 
गोंयच्या कितल्याश्याच गांवांचीं नांवां कोंकणांत आसात. 
गोंयच्या नंतर पोर्तुगिजांनी वसई आनी लागींचो प्रदेश व्यापलो. 
थंय सालसेत, आगशी, नेरूल, कालांबोली (करमळी) अशीं 
नांवां दिसतात.” 


तांणी कांय देखी दिल्यात. 


१, साश्टींतली बाणावली, करमळी, लळावली, 
कांसावली आनी हेर "आवली. अश्या उच्चारान सोंपपी नांवां 
पंजाबांत आसात. 

२. पंजाबांतली पुत्तर म्हणपाची सवंय गोंयांत फाटले 
पिळणे पर्यंत आशिल्ली. देखीकः राव रे पुता, जावं रे पुता, 
ताचे वयल्यान बाबा-पुता केलो ही म्हण. 

3. हरियाणांतल्या हिस्सार जिल्ह्यांतल्या बाणावलींत 

उत्खनन करून सरस्वती न्हंयेचे देगे वयली प्रगत संस्कृती 
उजवाडाक आयल्या. 


७. पंजाबांत गांवाचे नांव आडनांव दवरपाची चाल 
आसा. तशीच कारवार आनी दक्षिणेक आसा. 


६. पंजाबांत 'आंबो, बराड, झ्याक, डांगी' आडनांवां 
आसात. गोंयांतय आंबो, बरड, झ्याक, डांगी हीं आडनांवां 
आसात. बीर (पालमपुरी) हिमाचल प्रदेशांत आसा. 


७. पंजाबांत प्रतिनिधीक समाजाक “धा जाण" म्हणटात. 
गोंयांत आनी जंय जंय सारस्वत वस्ती आसा थंय थंय कोची 
मेरेन प्रतिनिधीक समाजाक “धा जाण" म्हणटात.” 

फाटीं म्हज्या भावान एक खबर सांगिल्ली. पंजाबांत 
एक गांव आसा. (नांव ताका याद ना) तातूंतले लोक दिसपाक 
सरदारजीशे दिसतात. पूण ते आपणाक सारस्वत समजतात. 
ही खबर ताणें ताका ४1०8७ चेर वाचिल्ली. बातमेचें हेडिंग 
आशिल्ले; They are Sarswatas. 


सोमनाथबाबाल्या वयल्या मुद्यांक हांव आनी एक मुद्दो 
जोडटां. गुजराती भाशेंत गोंयकारांले भाशेंतलीं खूबशीं उतरां 
दिसतात. गुजरातांत एका वाठारांत सारस्वत समाज रावता 
आनी तो अजूनय कोंकणी उलयता. मुंबय जाल्ले अखिल 
भारतीय कोंकणी परिशर्देत एका परिसंवादात गुजरातांतल्या 
सारस्वत समाजांतले एके बायल मनशेन वांटो घेवन ती 
कोकणी उलयली. कोंकणी समाजाचें आमचेर दुर्लक्ष जालां 
असो तिणें शीण काडलो. 


सारस्वत लोक येतनाच कोंकणी भास घेवन आयले 
नात मू? कोंकणी ही प्राकृतांतल्यान आयिल्ली भास अशें 
एक मत आसा. तिचो जल्म मुळांतूच (आर्यावर्तांत) जालो ना 

मू? सारस्वतां वांगडा गोंयांत येवन ती विकसीत जाली ना 
मू? अशे कांय प्रस्न मनांत उठ्ठात. 

परशुरामान जीं ब्राह्मणांची कुळां (सांसश्ट कुळां) गोंयांत 
हाडलीं तीं सरस्वती न्हंयचे देगे वयलीं म्हूण तांकां सारस्वत 
ब्राह्मण म्हणटात. ते आपलें मूळ आडनांव विसरल्यात आसूं 
येता वा आडनांवांची प्रथाच त्या काळांत नासूं येता. गोत्रां 
वयल्यानूच वळखताले आसूं येता. पूण जे न्हंयचे वाठारांत ते 
रावले, जे न्हंयेन तांकां आसरो दिलो, जे न्हंयेन तांकां अन्न- 
उदक दिलें, जे न्हंयेचे देगेर रावून तांणी जठापाचें साधन 
जोडलें, जे न्हंयेच्या आसऱया खाला ते शास्त्रां शिकले, जप- 
तप केलें, वेद पठन केलें, संस्कार घड़यले, ते न्हंयेक ते 
विसरले नात. पिळग्यां फाटल्यान पिळग्यो कृतज्ञ रावल्यो. 
आनी आपले जमातीक सारस्वत हें बिरूद जोडलें आनी 
हजारांनी वर्सा ते विसरले नात. आपलें आडनांव विसरले 
पूण आपली जिवनदायिनी सरस्वती न्हंयेचे उपकार मनांत 
सांठोवन दवरले. 

डॉ. व्हिलसनाच्या मता प्रमाण, “अरूख्या ब्राह्मण 
जमाती भितर फकत सारस्वत ब्राह्मण ही मूळ जमात सरस्वती 
न्हयचे देगे वयल्या वाठारांत वसणूक केल्ली जमात म्हूण 
वळखतात.?” 

रेव्हरंड एम्‌. ए. शेरींग म्हणटात, “सारस्वत ब्राह्मण 
ही खूब पुर्विल्ली (प्राचीन) जमात. ही जमात भारताच्या मूळ 
वसणूककारां भितरली एक जमात. तातूंतले खूबशे, लुप्त 
जाल्ले सरस्वती न्हंयेचे देगे वयल्या वाठारांत आतां पसून 
रावतात.” 


मायकल डेनिनो हांच्या “द लोस्ट रिवर' ह्या पुस्तकांत 

अशेच तरेचो संदर्भ मेळटा. 


The saraswat Brahmins, one of the five Gowda (or North- 
ern) Brahmin Clans, are today found all the way from Punjab (and 
till recently Kashmir) to Karnataka and Kerala; remarkably, they 
have long preserved memory of having lived in the Saraswati val- 
ley in the ancient times, till they were forced to migrate in the sev- 
eral directions after the river dried up. 


(The lost River by Michel Denino) 


गोंयांत एक आख्यायिका वाचूंक मेळटा वा आयकूंक 
मेळटा. परशुरामान बाण मारून गांव तयार केलो आनी त्या 
गांवाक नांव दिलें बाणावली. हातूंत म्हाका तथ्य दिसना. 
बाण मारून गांव तयार जाता हैं म्हज्या तर्कांत बसना. आतां 
एक शक्यता आसा. परशुरामान जी पडंग जमीन आशिल्ली 
ती कश्ट करून सारखी केल्या जातली, सुपीक केल्या जातली. 
पीक काडपाचे लायकीची केल्या जातली. आज ब्राह्मणेतर 
समाजांचो समज आसा, ब्राह्मण (बामण) काम करिनात, 
कश्ट करिनात' हो समज सामको चुकीचो आसा. 


लोकांनी परशुरामाच्या आदरान बाण मारून बाणावली 
गांव वसयला म्हणलां जातलें. वा सरस्वतीच्या वाठारांत 
बनवली वा बाणावली वा अशाच उच्चाराचें एक नगर आशिल्ले 
ताच्या नांवा वयल्यान गोंयच्या गांवाक बाणावली हें नांव 
दिलां जातले. 


परशुरामाच्या गोंय आगमना विशींच आनीक एक 
वाद चालू आसा. परशुराम गोंयांत आयिल्लो जाल्यार ताचें 
एकूय मंदीर कशें ना? असो प्रश्‍न श्री सातोस्कारांनी उपस्थीत 
केला. ह्या प्रशनांतूय तथ्य आसत शें दिसना. “सह्याद्रीच्या 
पायथ्याशीं' ह्या पुस्तकाचे एके टिपेंत म्हणलां, मडगांवचें नांव 
मठग्राम आसा. परशुरामाचो मठ त्या गांवांत आशिल्लो म्हूण 

मठग्राम हें नांव त्या गांवाक पडलें. हांवें आयकलां काणकोणा 
परशुरामाची बारीक बारीक तीन चार देवस्थानां आसात. 
खांडेपारा फातराचे घोलींत परशुरामाची देवळी आसा. भव्य 
देवस्थानां बांदपाची कला ही आर्विलली. म्हणल्यार पांच स 
शेंकड्यां आदली आसूंक जाय. पुर्विल्ल्या काळांत देवळ्योशींच 
देवस्थानां आसतालीं. 


महाभारतांत कृष्ण, कृष्णा आदलो अवतार राम आनी 
रामा आदलो अवतार परशुराम. आतां त्या अवतारान, म्हणल्यार 
परशुरामान जर ब्राह्मणांक (सारस्वतांक) गोंयांत हाडिल्ले 
जाल्यार सारस्वतांचो गोंयांत येवपाचो काळ रामायणा आदलो 
थारावपाक जाय. म्हणल्यारच सात हजार वर्सा आदल्या काळार 
सारस्वत गोंयांत आयिल्ले अशें थारावचें पडटलें. कित्याक 
तर, वयर सांगिल्ल्या प्रमाण हरप्पन कल्चर सुरू जावचे 
आदींच सरस्वती न्हय सुकिल्ली आसत जाल्यार लागीं लागीं 
हो काळ तार्कीक नदरेन खरो आसूं येता. 


स. सातोस्करांच्या मता प्रमाण परशुरामान गोंयांत 
हाडिल्ली ही आर्यांची पयली वसणूक. तेन्ना सावन महाभारताच्या 
युद्धा मेरेन बारीक बारीक टोळयो गोंयांत येतूच आशिल्ल्यो . 

आर्यांची पयली वसणूक परशुरामान गोंयांत हाडिल्ली. 
कोंकणांतल्या चिपळूण पासून केरळ मेरेनचे भुंयेक परशुराम 
भूय म्हणपाची एक प्रथा तांचे भितर प्रचलीत आसा. 

“सह्याद्रीच्या पायथ्याशी ह्या पुस्तकाचे लेखक स. 
सुखटणकर म्हणटात, 

ख्रिस्त सना आदीं एक हजार वर्साच्या सुमाराक 
सारस्वतांचो एक स्वतंत्र असो पंगड़ गोंयांत येवन कुठ्ठाळे 
आनी केळशी ह्या दोन गांवांत तांणी वस्ती केली. 

डॉ. पुसाळकारांच्या उतरांनी सांगचें जाल्यार, 


“सुमारे एक हजार वर्षांनंतर उत्तर भारतांतून आणखी 
एकदां ब्राह्मणांचें गोव्यांत आगमन झालें. ह्या लोकांना पूर्वी 
आलेल्या ब्राह्मणांनी आपल्यांत सामावून घेतलें. ह्या काळापर्यंत 
दक्षिण भारताचें आर्यीकरण पूर्ण झालें होतें. (भारतीय 
संस्कृतिकोश) 

हो पंगड उत्तरेच्या कान्यकुब्ज (कनौज) सावन दक्षिणेंत 
रामेश्‍्वराचे यात्रेक गेल्लो. त्या पंगडाचे मुखेल आसले. देव 
शर्मा (वत्स गोत्री) ताचो भावोजी लोम शर्मा (कौंडिण्य गोत्री) 
आनी ताचो भाचो शीव शर्मा (कौशिक गोत्री). थंयच्यान 
परततासतना ते गोंयांत आयले आनी तांणी कुट्ठाळे आनी 
केळशी वस्ती केल्यो. दक्षिणेंतल्यान येता आसतना तांणी 
मंगेश आनी शांतादुर्गा हीं दैवतां हाडलीं. देव शर्मा आनी 
लोम शर्मान कुट्ठाळे मंगेशाचें लिंग स्थापन केलें आनी शीव 
शर्मान केळशी शांतादुर्गेची प्रतिमा स्थापन केली. असोय उल्लेख 
मेळटा. 


हे दुसरे वसणुकेच्या सारस्वत ब्राह्मणांक 'त्रिवर्गी' वा 
'त्रिगोत्री' म्हणठाले. ते यजुर्वेदी आशिल्ले. अशें म्हणटात 
पयले वसंणुकेच्या सारस्वतांनी तांकां कुट्ठाळे आनी केळशी 
रावपाक सुवात दिली. काळ सरता तशे तशे ते आदल्या 
सारस्वतां भितर भरसले. मागीरच्या पंगडाक कुठ्ठाळकार 
सारस्वत आनी पयलींच्या पंगडाक साश्टीकार सारस्वत अशीं 
नांवां पडलीं. ते हांच्यो चलयो करपाक लागले आनी हे तांच्यो. 
मागीर ते इल्ले इल्ले ऋग्वेदी सारस्वतां भशेन जाले. 


हांकां स्मार्त बामण आनी पयले वसणुकेचे लोकांक 
(परशुरामाचे अनुयायी) वैष्णव म्हणपाची पद्धत पडली. काळ 

सरता तसो तांकां 'आडवे' आनी 'उबे' म्हूण वळखूं लागले. 
कपळाक आडवें भस्म लायतात म्हूण आडवे (स्मार्त) आनी 
कपळाक उबे गोपीचंदन लायतात म्हूण उबे (वैष्णव). स्मार्त 
खवळांचें नुसतें आनी रानवटी जनावरांचें मांस खाताले. पूण 
पोशिल्ल्या जनावरांचें मांस खायनाशिल्ले. वैष्णव मांस 
खायनाशिल्ले. नुस्ते खावपाक ते स्मार्ता कडल्यान शिकले 
अशी समजूत आसा. 


पूण ही समजूत म्हाका समा दिसना. नुसतें तांकां 
वर्ज्य नाशिल्लें जावंक जाय. बारा वर्सा सरस्वती देगेर दुकळ 
पडिल्लो तेन्ना तांचे आध्यात्मिक गुरू ऋषि सारस्वत हांणी 
नुस्ते खावन दीस सारल्यात आनी वेद पठन केलां. ऋग्वेदांतूय 
ऋषि मुनी मांस खाताले असो उल्लेख मेळटा. जांची शिवराक 
परंपरा आसा तांचेर जैन वा बौद्ध धर्माचो प्रभाव जाला आसूंक 
जाय. सिंधू संस्कृती आनी सरस्वती संस्कृतीच्या काळांत 
थंयचे लोक नुस्त्याचो वेपार करताले आनी नुस्ते निर्गत करताले 
म्हणपाचो उल्लेख मेळटा. 


बा. द. सातोस्कार म्हणटात, “स्मार्त सारस्वत हे वैष्णवां 
परस खूब उपरांत आयल्यात अशें म्हणपाक एक सबळ पुरावो 
आसा. हे सारस्वत खंयचेच ग्रामसंस्थेंत मूळचे गांवकार 
नाशिल्ल्यान मूळ वसाहतकार वैष्णवांक वंशपरंपरेन जे अधिकार 
मेळटात ते तांकां मेळूंक नात. ते आशिल्ले फकत कुळकर्णी 
म्हूण. कुळकर्णी म्हूण तांकां खूबशा ग््रामसंस्थांनी अधिकार 
मेळळ्यात.” 

श्री अ. रा. धुमे हांच्या मतान फुडें फुडें तांची संतती 
वाडत गेली. पूण तांकां खंयचोच गांव गांवकारपणाक (ग्राम 
संस्था स्थापन करपाक) मेकळो नाशिल्लो. मागीर तांकां 
कुळकर्णी वांगड़ म्हुण्णच वावुरचें पडलें. 

आर्य ही कृषीकर्मी जमात आशिल्ली तरी जिणेच्या 
उत्कर्षा खातीर आनी आपल्यो दिसपट्ट्यो गरजो भागोवपा 
खातीर तांकां स्थायीक जावपाक सुपीक भुंयेचो सोद घेवचो 
पडलो. ते खातीर ते हेडत रावले. ती गोरवां पोसपी जमात. 
गोरवां-म्हसरां खातीर पाचवोचार वाठार सोदप आनी अन्न 
उत्पन्ना खातीर शेतकामत करपाचे योग्यतायेची जमीन सोदप 
हें तांचें काम चालूच आसतालें. सरस्वती न्हंयचे देगे वयल्या 
वाठारांत दुकळ पडटकच आर्यांचे ल्हान व्हड पंगड नव्या 
पिकाळ आनी तणान भरिल्ल्या वाठाराचो सोद घेत दक्षिणेचे 
दिकेन येत रावले. पूण दुसरे वसणुके उपरांत (कुठ्ठाळकार 
आनी केळशीकारां उपरांत) दक्षिण भारताचें आर्यीकरण पुराय 
जाल्लें अशें डॉ. पुसाळकारांचें मत आसा. 


आर्य हे भारता भायल्यान आयल्यात म्हणपाची एक 
संकल्पना आशिल्ली तीय बी आतां काळा भायली जाता. 
ज्या युरोपियन संशोधकांनी ही संकल्पना मांडिल्ली तेच 
संशोधक आतां आर्यांची उत्पत्ती ही भारतांतलीच म्हूण मान्य 
करूंक लागल्यात. त्या काळार तांकां आपलें वर्चस्व आनी 
व्हडपण दाखोवन अख्ख्या जगाचेर शेक गाजोवंक जाय 
आशिल्लो. आर्यांची जडण-घडण ही येवरोपियना भशेन तांकां 
दिसली. हैं एकूच निमित्त तांकां आर्याचें मूळ येवरोपाक आशिल्ले 
अशें थारावपाक पुरो जालें. पूण आतां तांणीच मान्य केलां 
आर्याचें जल्मथळ भारतांतूच आसा. इतलेंच न्हय तर 
भारतांतल्यान आर्य भायर वचून थंय तांणी वसणुको केल्यो. 


थंय तांणी आपले जीवन शैलीचो प्रभाव घाला म्हणपाचें आतां 
उकताडार येवपाक लागलां. 


आर्य हे मूळ भारतांतले. सुर्वेक ले कशे तरेन रानटी 
जीण जगताले आनी ते दोंगराळ वाठारांनी कशे तरेन कश्टांनी 

आपलें जिवीत सारताले हाची बेस बरी देख प्रसिध्द इतिहास 
संशोधक स. वि. का. राजवाडे हांणी प्राचीन संस्कृत साहित्याचे 
दाखले दिवन आपल्या “भारतीय विवाह संस्थेचा इतिहास" 
ह्या पुस्तकांत विवेचन केलां. ते म्हणटात, 


“ऋषिंचे अतिप्राचीन पूर्वज वानरीय पाशवावस्थेंत 
असताना, वानरांप्रमाणेच त्यानाही झाडें, पर्वतांचे कपरे, गुहा 
वगैरेच्या आश्रयाने राहून, हिंस्र पशुपासून, वादळांपासून व 
थंडी वाऱ्यापासून आपला बचाव मोठया संकटाने करावा लागे. 
अशा दूरावस्थेंत पशूहून व पक्ष्यांहून ही कश्टतर स्थिती पशुतुल्य 
ऋषिपूर्वजांची असे. ही दूरावस्था गाई, बकरी किंवा हरणे 
यांची व्याघ्सिंहादी हिंस्र शवापदांच्या पुढे होते, त्याहूनही अधम 
अवस्था पाशवास्थेंतील मनुष्याची असे. हरणे वठैरेना बचावा 
करतां शिंर्गो, दाढा, टापा वगैरे सहज शस्त्रें तरी असतात. 
मनुष्यांना तीं ही नाहींत. फक्त अकलेचें शस्त्र तेवळे मनुष्याजवळ 
जास्त, ते ही बाह्य साधनाभावी प्रसंगी पंगू ठरते.” 


वयली आर्यांची ही अवस्था लक्षांत घेतली जाल्यार 
हुशार सुसंस्कृत, ऊंच धिप्पाड आर्य भायल्यान येवन स्थायीक 
जाले म्हणपाचें इतिहासकारांचें मत पटना. तांणी मुळाव्या 
आनी थळाव्या लोकांचेर घुरी घाल्यो म्हणपाच्या मताकय 
आधार कांयच उरना. ज्या लोकांक आपल्या पोटा पाणयाची 
आनी आपल्या अस्तित्वाची शाश्‍वती नाशिल्ली ते आपली 
संस्कृती दुसऱयांचेर थापपाचें कर्शे चित्तले? जंगली पशू आनी 
हेर रानटी जमाती पसून रक्षण करपाक तांचे कडेन धड 
शस्त्रां नाशिल्ली. । 


स. राजवाडे हांच्या मतान रानांक जेन्ना उजो लागतालो 
तेन्ना ते उज्या कोलत्यो आपले घोलींत व्हरून दवरताले आनी 
रानटी जनावरांचेर शेंवटून मारपाक कोलत्यांचो शस्त्रांभशेन 

उपेग करताले. तेंय केन्ना? रानाक उजो पेटलो जाल्यार! त्या 
रानटी ऋषिपूर्वजांक उजो निर्माण करपाची कला येनाशिल्ली. 


रानांत उजो कसो पेट्टा वा उजो कसो निर्माण करप 
हाचें तांकां कुवाडेंच पडटालें. देव समाज उजो निर्माण करतालो 
आनी रानटी दुस्माना पसून आपलें रक्षण करतालो. देव समाज 
(ज्या लोकांक आतां आमी देव मानतात) आपलो शेक कसो 
गाजयतालो हाचें स. राजवाडे हांणी बेस बरें विवेचन केलां. 
ते बरयतात; 


“रानटी ऋषिहून जास्त सुधारलेले देव म्हणून कोणी 
लोक असत. हे दस्यूंचा पाडाव आग टाकून करीत. शत्रूच्या 
अंगावर देव आग पाखडीत, त्यांना पिटाळून लावीत हें रानटी 
ऋषिपूर्वज शेंकडो वषें पाहत होते. परंतू ही आग ते कशी 
निर्माण करीत, व कोठून आणीत हें ऋषिपूर्वजांना कळत 
नसे. देवांनीही रानटी ऋषिपूर्वजांना अठनी उत्पन्न करण्याचें 
गुह्य आपण होऊन, परोपकार बुध्दीने सांगितलें नाहीं, सांगितलें 
असतें तर देवांचा श्रेष्ठपणा राहिला नसता.” 


दुस्मानाक हारोवन तांचे पिडापिडींतल्यान सुटका करून 
घेवपाचो एकूच उपाय म्हणल्यार उजो हें आर्यांक (ऋषिपूर्वजांक) 
होल्मल्लें. पूण उजो कसो निर्माण करप आनी जाय तेन्ना 
कसो निर्माण करप हें गुपीत तांच्या ध्यानांत येवंक नाशिल्लें. 
पूण फुडें जेन्ना घोली सोडून मैदानाचेर खोपी बांदून रावपाक 
लागले तेन्ना ते इल्ली इल्ली प्रगती करपाक लागले तेन्ना 
उजो निर्माण करप बी सोद तांणी आपल्या कश्टांच्या आदारान 
लायले. ह्या उज्याच्या आदारान ते इल्ली इल्ली प्रगती करीत 
गेले. सामके सुर्वेच्या दिसांनी ऋषिपूर्वज अग्नी कसो तयार 
करताले ताचें वर्णन ऋग्वेदांत मेळटा. रोखड़ोच पेट घेचपी 
दोन लाकडांच्यो कापट्यो दोनूय हातांच्या धाय बोटांनी धरून 

एकेमेकेक घांसून उजो निर्माण करूंक लागले. अग्नी हो धा 
भयणींचो पूत अशें कघ्ठ्वेदांत मानलां. 


“दश स्वसारो अग्रुवः समीचीः पुमांसं जातमभि संरभंते 
(ऋ्गवेदसूक्त २६३, ऋचा १३) हाताच्या अंगुळ्या ह्याच कोणी 
ज्या दहा बहिणी, त्यांना त्यांच्या स्वतःच्या मेहनतीने जेव्हां 
पुत्र झाला तेव्हा अत्यानंद झाला.” (भारतीय विवाह संस्थेचा 
इतिहास) 


झोंपड्यो, अश्मव्रज, अठनी आनी गायो ह्यो चार वस्तू 
तत्कालीन ऋषिपूर्वजांचे संस्कृतीच्यो मुखेल कुरवो आसताल्यो. 


अग्नी तांकां खूब उपेगा पडलो. अठनी लागुनूच ते 
फुडें फुडें प्रगती करीत गोले. इतलेंच न्हय तर तांची लोकसंख्या 
वाडपांत अठनीचें योगदान आकांताचें आसा. देखूनच तांचे 
धर्मसंस्कृतींत अगनीक अनन्य सादारण म्हत्व प्राप्त जालां. 
होम घाले बगर तांची धर्मीक कार्या संपन्न जायनाशिल्लीं 
आनी जायनात. देखीक राजवाडेचीं कांय उद्धरणां हांगा दितां. 


“अग्नी या सर्वतोपरी अत्यंत उपयुक्त वस्तूवर 
आर्यपूर्वजांची इतकी भक्‍ती बसली की खाणे, खेळणे, बसणे, 
निजणे व प्रजोत्पादन करणे हें सर्व ते अग्नीच्या साक्षीने करूं 
लागले. हे शेवटले व अत्यंत महत्वाचे जे प्रजोत्पादन करणे 
ते अगनी कुंडाच्या भोवताली उबार्‍याच्या भूमीवर आर्यपूर्वज 
उरकीत. हे विधान अत्यंत महत्वाचें आहे. कारण, यज्ञ म्हणून 
जी संस्था आर्यपूर्वजांत पुढे उदयास आली तिचा उगम 
अग्नीकुंडा भोवती प्रजोत्पादनाचे जे कार्य चाले त्याच्याशी 
संबंधीत आहे.” 


ऋषिपूर्वज अठनी कडेन परत परत कितें मागतात ते 
ऋग्वेदाच्या पांचव्या आनी सव्या मंडळांत मेळटा. हातूंत अग्नीन 

उपासकांक प्रजा दिवची, पुत्र दिवचे, वीरसंतत दिवची अशी 
विनवणी केल्या. आमचो हो यज्ञ प्रजावान जावचो अशी 
उमळशीकय हातूंत दिसता. 


आर्य पूर्वजांचो काळ हो कडक शिंयाचो काळ. आनी 
ते रावतालेय बी थंड प्रदेशांत. दीस भर काबाड कश्ट करप, 
गाय गोरवां चरवाक व्हरप आनी रातीर्चे पुरो जावन आपल्या 
राबित्याचे सुवातेर येवप. आनी अग्नीचें आगटें पेटोवन 
उबार्‍याच्या सभोंवती शेणान सारयल्ल्या जाग्यार धगाक बसप. 
ना आंग धांपपाक कपडे, ना पांगुरपाक पांगरूण. जे लोक 
अठनीचो सोद लागचे पयलीं कुडकुड्यांत पडटाले, ते आतां 
उज्याचो सोद लागतकच धगाक बसून ऊब घेवपाक लागले. 
हे अठनीचे उबेनूच तांचे भितर रतीक्रिडेची इत्सा उत्पन्न जावपाक 
लागली. अती शियाच्या कुडकुड्याक लागून तांची लोकसंख्या 
उणी जायत वताली ती आतां अग्नीचे उबेक लागून वाडपाक 
लागली. तातूंत तांकां जोड मेळळी सोम रसाची. हो सोम 
रसूच तांचे जिणेचें मुखेल आंग जावन बसलें. 


सोम ह्या देवताक ते खूब मानताले. सोम रस पिले 
जाल्यार रतिक्रिडेक मजा येता असो तांचो समज आशिल्लो. 
ते सोम रस भरपूर पिताले आनी मनसोक्त, मोठे उमेदीन 
स्त्रीसमागम करताले, तांकां दिसतालें सोम हो रेत (वीर्य) 
उत्पन्न करपी दैवत. 


स. राजवाडे बरयतात, “रानटी पूर्वज लाकडांवर लाकडें 
घासून अग्नी उत्पादन करीत म्हणून त्या रानटी पुर्वजांचे 
सुधारलेले वंशज ही लाकडांवर लाकडें घासून यज्ञार्थ अग्नी 
संपादन करण्याची नक्कल उठवून देत. सुधारलेल्या 
वेदरचनाकालीन ऋषिंना गोवर्‍या, चकमकी इ. साधने उपलब्ध 
असत, परंतु त्या नव्या साधनांनी अमनी भरदिशीं न निष्पादिता, 

ते भोळ्या श्रध्देने पूर्वजांनी ज्या प्रमाणे लाकडें घासून अग्नी 
सिध्द केला त्या प्रमाणे अमनी सिध्द करीत.” 


हिंदू समाजांत लग्न सुवाळ्यांत लाजाहोम वा ल्हायांहोम 
करपाची चाल आसा. ल्हायांहोम कसो सुरू जालो आनी 
केन्ना सुरू जालो हाची जाप आमकां इतिहास संशोधक स. 
राजवाडे हांच्या भारतीय विवाह संस्थेचा इतिहास ह्या पुस्तकांत 
सविस्तर मेळटा. तें वाचतकच खरेलोच आयच्या विज्ञानीक 
युगांत लग्न सुवाळ्यांत ल्हायांहोम करपाची गरज आसा 
काय असो प्रश्‍न पडटा. ऋषि-मुनीच्याय आदल्या काळांत 
आर्य समाजाक (सुर्वेच्या आर्य समाजाक लेखकान आर्ष 
समाज म्हणलां) तेन्नाचे आपलें बळगें पळोवन आनी तेन्नाचे 
सर्वसाधारण परिस्थितीच्या दबावा खाला तें करचें पडिल्लें. 


वेद ग्रंथ आनी तेन्नाच्या हेर साहित्याचो विचार केलो 
जाल्यार मुखेलपणान आमकां तीन समाज मेळटात. आर्ष 
समाज (आर्य समाज) सुधारिल्लो आनी त्या काळाच्या मानान 
सुसंस्कृत असो देव समाज आनी सुधारणा आनी संस्कृतायेचें 
वारे निखालूस लागूं नाशिल्लो असो दस्यू समाज. देव समाजान 
आपल्या बुद्धीचालुर्यान आनी कांय अश्म आवतांच्या बळग्यार 
आर्य समाजाक जिकून घेतिल्लो. 


आर्य समाजांत बायलांक भोगपाचो पयलो मान देव 
समाजाक मेळटालो कारण देव समाज बळिश्ट आशिल्लो 
आनी तांणी बायलांक पयलीं भोठाप म्हणल्यार आर्य भुशण 
मानताले. ह्या समाजाक ते इश्वर समजताले आनी आपल्यो 
बायलो पयलीं तांकां अर्पण करताले. | 
ल्हवू ल्हवू समाज सुधारू लागलो. सगळ्या आंगांनी 
त्या समाजान प्रगती केली. पूण आमच्या रानटी पूर्वजांनी 
देव समाज आपले परस बलिश्ट आशिल्ल्यान, त्या काळांतले 


अशोक कामत 

परिस्थितीची गरज म्हूण आनी दुसरो उपाय नाशिल्लो म्हूण 
ही पद्धत आपणायिल्ली. 


पूण काळ सरत वतालो तसो स्वाभिमानी तरणाट्यांक 
हे पद्धतींतलो हीणपणा समजलो आनी तांणी आपली तकली 
वापरून देवांक फटयले. एक पावट न्हवर्‍यान आपले व्हंकलेक 
देवां पसून पयस व्हेली. देवांक (अर्यमन, वरूण आनी पूषन्‌) 
राग आयलो आनी ते न्हवरे-व्हंकलेच्या फाटल्यान लागले. 
व्हंकलेच्या भावान तकली लडयली आनी देवां कडेन एक 
कबलात केली. आनी तांकां ल्‍्हायांचेर मानयले. व्हंकलेच्या 
बदला अमक्योच ल्हायो दितां म्हूण सांगलें. आनी देव तयार 
जाले. व्हंकलेच्या भावान मोठे अक्कल हुशारेन दर एका 
देवाच्या नांवान मंत्र उच्चारून बेगळ्यो वेगळ्यो ल्हायो दिल्यो. 
मंत्राचो अर्थ असोः अगनीच्या साक्षीन कन्या अर्यमन देवाक 
हें अवदान दिता. तेन्ना हांगा सरल्यान अर्यमन देवान व्हंकलेक 
घोवा कडल्यान सोड़ोवन व्हरचें न्हय. अर्यमनान व्हंकले वयलो 
हक्क सोडून दिवचो. अशेच तरेचें वचन ताणें वरूण आनी 
पूषन्‌ देवां कडल्यान घेतलें. ल्हायांच्या बदलाक तिनूय देवांनी 
व्हंकले वयलो हक्क सोडून दिलो. व्हंकलेक ह्या देवांच्या 
कचाट्यांतल्यान सोडोवपा खातीर लाजाहोम म्हूण एक होम 
करपाची चाल रुजली. आयच्या ह्या विज्ञानीक युगांत लेगीत 
लाजाहोमाचो हो विधी जशाक तसो आनी मंत्रोच्चार करून 
लग्न सुवाळ्यांत करतात. जर व्हंकलेक भाव नासत तर 
मानिल्ल्या भावाक हो विधी करचो पडटा. ताका मोठ्या 


अभिमानान ल्हायां होम म्हणटात. खरें म्हणल्यार ताची गरजूच 
नाशिल्ली. 


हो आर्यांचो इतिहास ध्यानांत घेतले उपरांत हांगा 
कांय गजाली स्पश्ट जातात. 


अशोक कामत 


देखदिणी समाज व्यवस्था: मछकय/247 
- देवांक शेतकामत जमनाशिल्लें. 


- आर्य शेतकामत करताले. धान्य पिकयताले. कश्टी 
आशिल्ले. पोटा पाणयाची वेवस्था करूंक शेतकामत करताले 
आनी स्वता पीक काडटाले. 


- धान्या पसून वेगवेगळे जिन्नस तयार करताले. जशें, 
भाता पसून ल्हायो तयार करप. 


- सुर्वेक तांकां सैमीक उत्पन्नाचेर निंबून रावचें पडटालें. 
पूण अठनीचो सोद लागले उपरांत तांणी जिणेंत प्रगती करपाक 
सुरवात केली. 


- आज आमी जांकां देव मानतात तांचो एक समाज 
आशिल्लो. तांकां आर्या परस बळिश्ट आनी श्रेश्ठ मानताले. 
आर्य तर तांकां देव (ईश्‍वर) मानताले. आयचे भशेन तांची 
पुजा करिनाशिल्ले तरी तांकां देव मानून आपल्यो चलयो वा 
बायलो पयले राती भोगूंक दिवप म्हणल्यार भुशण मानताले. 


न नः ग 


अशोक कामत 


आर्यांची समाजीक जीण 


आर्यांचे खाण-जेवण: आर्याचें मुखेल रुपान पोट भरपाचें 
साधन म्हणल्यार गोरवां पसून मेळपी दूद आशिल्ले. ते मांस 
खाताले. पूण नुसतें खाताले असो उल्लेख खंयच मेळना. (हे 
आदीं हांवें म्हणिल्ले प्रमाण ते नुसतें खाताले आसूंक जाय. 
सावें आसूं मागीर तें. तांचो वेद शास्त्री, विद्वान, जप तप 
करून वैदीक आचरण करपी ऋषि सारस्वत जर नुसतें खातालो 
तर ताचे शिश्य कित्याक खावचे नात?) ते कंद मुळां खाताले. 
ते गांव, जव ह्या धान्यांचें उत्पन्न काडटाले. पूण तांकां नाल्ल, 
सुपारी, खावचीं पानां बी खबर नाशिल्लीं. दाक्षिणात्यां कडेन 
तांचो संबंध येतकच तांचो ते तांचे जिणेंत उपेग करूं लागले. 
इतलेंच न्हय तर तांच्या धर्मीक कार्यात ह्यो वस्तू मुखेल 
आंग जावन रावल्यो. 


पूण एक अदमास वांदूं येता तो असो, वैदीक वाड्मय 
हें सुर्वेच्या काळांत तोंडीच आशिल्लें. लिखीत नाशिल्लें. आर्य 
दक्षिणेंत पावतकच लेगीत तें तशेंच आशिल्लें. देखून द्रवीड 
जिणेंतलीं उतरां, धर्मीक विधी, वा समाजीक चालीरिती, उत्तरेक 
मेळनाशिल्लीं पिकां हांचो आर्याच्या वाङ्मयांत आनी 
जिणेपद्दतीत आसपाव जावप सभावीक आसा. 

आर्याचें दैवत आनी तांचो भेस: डॉ. चटर्जी कघ्गवेदाचो 
दाखलो दिवन म्हणटात, “तातूंत जें दैवतांचें वर्णन आयलां 
तें आर्य लोकांचेंच. आर्यांचो रंग गोरो, केंस पिंगशे, दोळे 
निळे, नाक सरळ, छाती व्हड, मान पुश्ट आशिल्ली. ते पुरुशार्थी, 
वीर आनी बळिश्ट आशिल्ले. ते लोकरीची वस्त्रां विणटाले 
आनी वापरताले. कांय लोक खाड़-मिश्यो दवरताले जाल्यार 
कांय लोक त्यो काडटाले.” 


पूण आर्य आनी तांचीं दैवतां एक न्हय. दुसर्‍या उतरांनी 
सांगप म्हणल्यार आर्य आपल्यांतल्याच बर्‍या मनाच्या आनी 
बर्‍या कर्तुपाच्या लोकांक देव मानताले हें खरें न्हय. स. राजवाडे 
हांणी म्हणलां; “आर्य समाज आशिल्लो तसोच देव समाज 
आर्याच्या वयल्या वाठारांत रावतालो. तांकां उजो निर्माण 
करपाची कला आर्याच्या आदीं खबर आशिल्ली. आर्य तांकां 
आपले परस सुधारक आनी श्रेष्ठ मानताले. देव मानताले. 
देवांनी तांकां जिकिल्ले.' अदीक म्हायती ह्याच पुस्तकांत 
दुसरे कडेन मेळटली. 

सांस्कृतीक समन्वयः आर्य आनी अनार्य (द्रवीड) 
हांचो सांस्कृतीक आनी हेर तरांचो समन्वय घड़ोवन हाड़पांत 
प्रभू रामाचो घसघशीत हात आसा म्हणपाचें आमकां दिसता. 
(गोमंतकः प्रकृति आणि संस्कृती) 


हे सारके आसा म्हणपाची ठावाय आमकां रामायणांत 
शबरीच्या उश्ट्याचीं बोरां राम खाता तो प्रसंगा, रावणाक 
हारोवपाक रामान द्रविडांचो घेलिल्लो पालव, रामान रामेश्वराच्या 
लिगाची केल्ली पुजा, ह्या सगळ्या प्रसंगांनी मेळटा. हांगा 
एक तर्क करूं येता, ह्याच काळांत (वा द्रविडांच्या संपर्कात 
येतकच केन्ना तरी) आर्यानी आपल्या वैदीक दैवतांक मुर्तीरूप 
दिलां आसूं येता. आपल्या आराध्य दैवताक मुर्ती भितर साकार 


अशोक कामत 

करून ताका भजपाची द्रविडांची कल्पना आर्यांक भोव भावल्या 
जातली आनी तातूंतल्यान विष्णू आनी हेर देव मुर्ती रुपांत 
साकारल्यात जातले. 


दक्षिणेचें आर्यीकरण जावपाचे प्रक्रियेंत आर्यांचे 
संस्कृतायेंत मुळावो बदल जालो. शीत आनी नुस्त्या हुमण 
मुखेल अन्न जाल्ल्यान जेवणांत गांवांचें प्रमाण उणें जालें. 
लुपा वांगडा तेलाचोय वापर जावंक लागलो. हवामाना प्रमाणें 
वस्त्र वापरांत बदल जालो. लोकरीचे कपडे वचून पुडवें आनी 
उपरणें वापरांत आयलें. धर्मीक कार्यांत पान, सुपारी, नाल्ल, 
हळद-कुकूम हांचो उपेग जावपाक लागलो. 


तांचे संस्कृतींत मुर्ती पुजा नाशिल्ली. सैमांत जावपी 
स्थित्यंतरां आनी वस्तू हांकांच तांणी देव मानल्यात. अग्नी 
आनी सोम हीं तांची आद्य दैवतां. सोमरसाक तांणी अमृत 
मानलां. द्रविडांच्या सहवासांत येतकच तांणी मुर्ती पुजा, देवळांची 
संकल्पना आपणायली. स्वता खातात तें निवेद्य म्हूण देवाक 
दाखोवपाची पद्दत आर्यांचीच अशें म्हणटात. सोमरस, तूप 
आनी हेर वस्तू होम-हवनांत ओंपल्यो म्हणजे देवाक पावल्यो 
अशी तांची कल्पना आशिल्ली. आर्य फकत दादले देवांकच 
भजताले. पूण मागीर अनार्यांची बायलदेवांक, शक्‍ती देवीक 
भजपाची पद्दत तांणी उखल्ली. 

कुटूंब पद्दतः आर्य कूळ आनी कुटूंब हीं संस्कृतायेचीं 
मुखेल आंगां मानताले. तांची कुटूंब पद्दत पितृसत्ताक आशिल्ली. 
दर कुटुंबाचो एक दादलो, जो पिरायेन सगळ्यांत व्हड 
आसतालो तो कुटूंब प्रमूख आसतालो. कांय कुटुंबांचो पंगड 
गांव घडयतालो. गांवाच्या मुखेल्याक “ग्रामणी” म्हणटाने. 


तांचीं अस्त्रां-शश्त्रांः तांकां लोखणाचीं आयुधां तयार 


अशोक कामत 

करपाची कला खबर आशिल्ली. विणपी, कांसार, मेस्त, शेट 
ह्या लोकांक वैदीक काळांत खूब म्हत्व आशिल्लें. (देखुनूच 
मडकय गांव वसयतना ह्या लोकांक फावो सारकें स्थान 
आनी देवळाच्या कामकाजांत फावो सारको वावर आनी पोटा- 
पाणयाची व्यवस्था करपाक उत्पन्नाक योग्य असो शेता कुडको 
दिला जातलो) 


न नः ग 


अशोक कामत 


गोयची सारस्वत जमात 


गोंयांत येवन साश्टींत वसणुको करून राविल्ले ते 
सारस्वत ब्राम्हण (आतां बामण) साश्टीच्या आठ गांवांनी 
वसती करून रावले म्हूण तांकां अश्टग्रामी वा साश्टीकार 
म्हणटात. उपरांत आयिल्ल्यांक (कुठ्ठाळे आनी केळशी वसती 
करून राविल्ले म्हूण) कुठ्ठाळकार म्हणटात. 


भारतीय संस्कृति कोशकार म्हणटात. “ते (साश्टिकार) 
गोव्यांत येतांच पूवीं अस्तित्वांत असलेल्या अनार्यापाशीं 
लागेबांधे जोडून ग्रामपंचायतींना शिस्त बसवून दिली. सहकारी 
तत्वावर शेती व इतर जमिनीची व्यवस्था बसवून दिली; 
गांवगाड़ा चालू केला. त्यामुळे अध्ययन अध्यापनाकडे व 
कर्मकांडाकडे त्यांचें दुर्लक्ष झाले; त्यांच्या स्वभावांत 
एकप्रकारचा उदार दृष्टिकोन आला; त्यांचा धार्मिक आग्रहीपणा 
कमी झाला.” 


दुसरो गूट (केळशीकार आनी कुठ्ठाळकार) हांचे बद्दल 
बरयतना भारतीय संस्कृति कोश म्हणटा; “हे लोक कुशाग्र 
बुध्दीचे आनी कांही प्रमाणांत कर्मठ होते. तसेच ते 

विद्याव्यासंगीही होते. शेणवी हें उपनांव ह्याच गटांतील लोक 
बहुतेक वापरतात, त्याचे कारण हे आहे. ह्या दोन गटांत 
सोयरीक संबंध होत होते. पण थोडी परकेपणाची भावना 
वसत होती.” 


मडकयंत हीं खाजनां गावड्यांच्या आदारान साकार 
जाल्यांत आसूंक जाय. गावडे ही जमात आदिवासी म्हणटात 
जाल्यार सारस्वतांचें म्हणणें आसा कीं गावडा जमात सारस्वतांनी 
दक्षिणेक येतासतना आपल्या वांगडा हाडल्या. ह्या म्हणण्याक 
इतिहासीक आदार कांयच मेळना. स्कंद पुराणाच्या सह्याद्री खंडांत 
सारस्वत कशे आयले तेंच आसा. पूण तांच्या वांगडा आनी खंयची 
जमात आयिल्ल्याचो उल्लेख ना. आतां, एक तर्क करूं येता. 
व्हडले व्हडले गिरेस्त, सावकार आनी ऋषि-मुनी भोवतात तेन्ना 
तांचे सेवक, तांचे नोकर चाकर, तांचे शिश्य तांच्या वांगडा आसप 
सभावीक. गावडा जमात सारस्वतां वांगडा आयल्या म्हणण्याक 
घटपाण दिवपी आदार हालींच म्हज्या वाचनांत आयलो. 

स. रवींद्रबाब केळेकार गावड्यां विशीं एके कडेन 
बरयतना म्हणटात, “गावड्याचे भाशेंतलीं “येयिन्ये, खायिन्ये, 
जेयिन्ये, (आयलोना, खालेंना, जेवलोना) हीं न्हयकारी वाक्यां 
पळयल्यार गावडे गोड देशांतले न्हय मू असो दुभाव येता, 
कारण तांगेले भाशेंतलें हें न्हयकारी रूप बंगाली भाशेंतल्या 
रुपासारखें . गावडे बामणां वांगडाच गोंयांत आयल्यात काय 
कितें? आयिल्ले आसूंक जाय. कारण धनी आनी गावडो 
भागेल्याचे संबंध हे मानक कामदारा सारखे शोषक-शोषिताचे 
संबंध नाशिल्ले. र 

गावड्यांच्या खोपींची बांदावळ, देटलेचो भेस, तांगेले 
नांगर, डाफ काडप, घाडी कुदवप बी चाली रिती पळयतकच 
ते ठाणें/दहाणूंतल्या वार्ल्यांचे वा बंगालांतल्या संथालां सारके 

आदिवासी दिसतात. पूण वार्ली आनी संथाल भोंवतणच्या 
समाजा पसून कडेक चडशे रानांनी रावतात, गावडे भोंवतणच्या 
समाजाचें एक अविभाज्य आंग जावन रावल्यात.” 


रवींद्रबाबान आनीक एक गजाल लक्षांत घेवंक ना 
शी दिसता. मंगळुरी कोंकणींत (मंगळुरी सारस्वत बामण 
आनी हेर जमातींचे भाशेंतूय तशेच तरेचीं न्हयकारी उतरां 
येतात. कन्नी, खायनी, येनी बी) “मंगेश येनी वे?” म्हणल्यार 
“मंगेश आयलो ना?” मंगळुरी कोंकणी जमात ही गोंयच्यानूच 
मंगळुराक गेल्ली जमात. तिणें आजून कोंकणी उलोवपाची 
मूळ शैली सोडूंक ना. तांतले तातूंत चित्रापूर सारस्वतांक मूळ 
शैलींत कोंकणी उलोवपांत अभिमान दिसता अशें म्हणटात. 


हाचे वयल्यान सारस्वतां बरोबर गावडे गोंयांत आयले 
आसूंक जाय ह्या रवींद्रबाबांल्या म्हणण्याक खूब घटाय मेळटा. 


एका जाणकार लेखकालें म्हणणें आसा कीं आर्य 
गोंयांत आयले ते दोन गजाली वांगडा घेवन आयले. पयली, 
नांगोर आनी दुसरी मानसशास्त्र. हांगा म्हाका दिसले 
मानसशास्त्र म्हणल्यार सायकॉलॉजी. पूण फुडें ताणेंच स्पश्ट 
केलें. मानस शास्त्र म्हणल्यार मानशेचें शास्त्र. नुस्तें मारपाचें 
शास्त्र. शेतकामत आनी नुस्तेंमारी. सरस्वती संस्कृतीतले 
लोक नुसतें निर्गत करताले म्हणपाचो उललेख मेळटा. 
म्हणटकच कुठ्ठाळकार सारस्वतांनी साश्ठिकार सारस्वतांक 
नुस्तेखावू वा मांसाहारी केले वा तांणी साश्ठिकारांक नुसतें 
खावपाक शिकयले ह्या म्हणण्यांत दुभाव धरपाक जागो उरता. 


गोंयकार आर्य समाजाक म्हणल्यारूच सारस्वत 
समाजाक शेतोड तयार करून पीक काडप जितले प्रीय तितलेंच 
नुस्ते मारप आनी ताचे तरेतरेचे जिन्नस तयार करून खावप. 

आनी खाता आसतना घोस्त काडून, ताचेर चर्चा करून खावप 
घोस्ताचें. नुस्त्याचे तरेतरेचे पदार्थ करपांत गोंयकार बायलांचो 
हात धरपी मेळप तितलेंच कठीण. आतां आतां गोयां भायर हें 
शास्त्र पावलां. पूण ताचें स्वरूपच बदलून उडयलां. 


सारस्वत जमातीचो इतिहास उज्ज्वल आशिल्लो आनी 
वर्तमान तर तांणी आपले विद्येच्या बळार आनी गिन्यानाचे 
तांकीर फांकीवंत केला. अख्ख्या संवसारांत तांणी आपापले 
परीन नांव जोडलां. आपणाक उणे मानपाची गरज ना. आयचे 
लोकशाही पर्वात तर नाच ना. इतिहासांत हे जमातीतल्या 
कांय लोकांच्या हातान कांय अपकर्मा घडल्यां आसत, म्हूण 
अख्खे जमातीक दुशण दिवप समा जायना. विद्येच्या, अर्थीक 
तांकीच्या बळार कांय वायट कर्मा केल्यांय आसत. पूण तीं 
कोणाच्या हातान घडनात? आयज कितें चल्लां? तांणी विद्येच्या 
बळार केलां जायत जाल्यार आयज संख्येच्या बळार चल्लां. 

ह्या जाणकारांनी फावो ती म्हायती दिवन 
उपकारांत दवरल्यात. 

श्री. वल्लभ कृ. कामत (वावुरपी समितीचे अध्यक्ष) 

श्री. मधुसुदन घ. कामत (आदले अध्यक्ष) 

श्री. सोमनाथ कामत धाकणकार (आदले अध्यक्ष) 

श्री. सुरेश भ. कामत (अंटर्नी आनी आदले अध्यक्ष) 

सर्गेस्त गोविंद रामचंद्र घैसास. 

श्री. जिवूदाद नायक (म्हालवाडो) 

श्री. लक्ष्मीकांत जल्मी (दुलळे) 

श्री. गिरीश पै रायकार (वडाळ) 

श्री. तिमनो रुपो गावडे (लोखणो) 

सावंतवाडीच्या कन्याळें गांवांतल्या श्री नवदुर्गा 

देवस्थानांतले पुरोहीतः श्री नंदू जोशी 

श्री मकरंद म. रानडे 


श्री रविराज रि. कानिटकर 

ज्या पुस्तकांचें वाचन करून कांय संदर्भ घेतल्यात 
त्या पुस्तकांची नांवां. 

१) धाकणकार घराण्याची माहिती (हस्तलिखीत) 
- भो. सोमनाथ कामत धाकणकार 

२) भारतीय संस्कृति कोश - स. लक्ष्मणशास्त्री 
जोशी 

3) सह्याद्रीच्या पायथ्याशी - भौ. विनायक सदाशीव 
सुखठणकर 

४) गोमंतकः प्रकृति आणि संस्कृति - स. बा. द. 
सातोस्कर 

७) कोंकणी विश्वकोश - गोवा विश्वविद्यालय 

६) The Cultural History of Goa - Shri Anant 
Ramkrishna Dhume 

७) सारस्वत - स. चंद्रकांत केणी 

८) Hindu Temples and Deities - Rui Gomes 
Pereira 

९) देवभूमी गोमंतक - विनायक नारायण शे. धुमे 

१०) गुरुपरंपरामृतम्‌ - नरसिंह पुराणीक 

99) The Lost River - Michael denino 

92) History of the Dakshinatya Saraswat 

१३) भारतीय विवाह संस्थेचा इतिहास - वि. का. 
राजवाडे 

१४) सारस्वत ह्या त्रैमासिकाचे कांय आंक -संपादकः 

स. चंद्रकांत केणी 
१७) विकीपिडिया 
१६) गुगल 

हांच्या लेखांतल्यान संदर्भ घेतल्यात: 

१) स. रवींद्रबाब केळेकार 

२) प्रा. प्रजल साखरदांडे 

3) ए. आर. बाळकृष्ण प्रभू 

४) डॉ. व्हिल्सन 

७) रेव्हरंड एम्‌. ए. शेरींग आनी 

श्री नवदुर्गा, मडकय, संस्थानाची नियमावली 
(हाच्या अंतर्गत) 

पोर्तारीय नं. १०७ (१२,एप्रिल १९१०) 

बालेती ओफिसियाल नं. 39 

बालेती ओफिसियाल पुरवणी नं. ८३ (२७ ऑक्टोबर 
१९१०) हे पुस्तिकेच्या आदारान मुखेल संदर्भ. 

ह्या पुस्तकांतलो मुखेल विशय म्हळ्यार श्री नवदुर्गा 
देवस्थान, ताची स्थापना, देवळांतल्यो रिती आनी 
वर्सावळीच्यो कार्यावळी. ही म्हायती जाणा जावपाक 
सोदतल्यांक आनी भाविकांक लिचो उपेग जातलो. पूण 
देवळाची खबर सांगतनाच लेखकान मडकय गांवांतल्या 
समाजाचेंय रूप चितारलां. हिंदू समाजाचे घटक, त्या 
समाजांतल्यो जाती, जाती-जातीं मदले संबंद, देवळा कडलें 
तांचें नातें, ह्या विशयांचेरूय अभ्यास करून तांणी आपलीं 
मतां मांडल्यांत. तशें करतना ह्या विशयांचेर जांणी आदीं 
बरयलां तांच्या मतांचो आदार घेतला आनी कांय मतां 
कित्याक पटनात हेंवूय सांगलां. हें पुस्तक फकत कल्पनेचेर 
आदारिल्लें ना; तर ताका अभ्यासाची बुन्याद आसा हैं 
म्हत्वाचे. 





